

BIBLIOTHECA INDICA :
A
COLLECTION OF ORIENTAL WORKS

PUBLISHED BY THE
ASIATIC SOCIETY OF BENGAL.
NEW SERIES, No 1260.

योगशास्त्रम् ।
स्वोपज्ञविवरणसहितम् ।



THE YOGASASTRA

With the commentary called
SVOPAJNAVIVARANA.

BY

ŚRĪ HEMACHANDRĀCHĀRYA.

EDITED BY

ĀSTRĀ VĪĀRĀDA JAINĀCĀRYA

ŚRĪ VIJAYA DHARMA SŪRI.

FASCICULUS III.

Calcutta.

PRINTED BY UPENDRA NATHA CHAKRAVARTI, AT THE SANSKRIT PRESS,
5, Nandakumar Choudhury's 2nd Lane.

AND PUBLISHED BY THE
ASIATIC SOCIETY OF BENGAL, 1, PARK STREET.

1910.

LIST OF BOOKS FOR SALE

AT THE LIBRARY OF THE ASIATIC SOCIETY OF BENGAL.

No. 1, PARK STREET, CACUTTA,

AND OBTAINABLE FROM

THE SOCIETY'S AGENTS, MR. BERNARD QUARITCH,

11, GRAFTON STREET, NEW BOND STREET, LONDON, W., AND MR. OTTO
HARRASSOWITZ, BOOKSELLER, LEIPZIG, GERMANY.

Complete copies of those works marked with an asterisk * cannot be supplied.—some
of the Fasciculi being out of stock.

BIBLIOTHECA INDICA.

Sanskrit Series

* Advaita Brahma Siddhi, Fasc. 2, 4 @ /10/ each ...	Rs. 1	4
Advaitachintā Kaustubha, Fasc. 1-3 @ /10/ each ...	1	14
* Agni Purāṇa, Fasc. 6-14 @ /10/ each ...	5	0
Aitarēya Brāhmaṇa, Vol. I, Fasc. 1-5; Vol. II, Fasc. 1-5; Vol. III, Fasc. 1-5, Vol. IV, Fasc. 1-8 @ /10/ each ...	14	6
Aitareya Lochana ...	2	0
* Anu Bhāṣya, Fasc. 2-5 @ /10/ each ...	2	8
Aphorisms of Sāṅdilya, (English) Fasc. 1 @ 1/- ...	1	0
Aṣṭasāhasrikā Prajñāpāramitā, Fasc. 1-6 @ /10/ each ...	3	12
* Atharvāna Upanishad, Fasc. 4-5 @ /10/ each ...	1	4
Ātmatattaviveka, Fasc. I. @ /10/ each ...	0	10
Ācāryavādyaka, Fasc. 1-5 @ /10/ each ...	3	2
Avadāna Kalpalatā, (Sāns. and Tibetan) Vol. I, Fasc. 1-7; Vol. II, Fasc. 1-6 @ 1/ each ...	13	0
Bālam Bhaṭṭi, Vol. I, Fasc. 1-2, Vol. 2, Fasc. 1 @ /10/ each ...	1	14
Baudhāyana Śrauta Sūtra, Fasc. 1-3 Vol. II, Fasc. 1-2 @ /10/ each ...	3	2
* Bhāmātī, Fasc. 4-8 @ /10/ each ...	3	2
Bhāṭṭa Dipikā Vol. I, Fasc. 1-6; Vol. 2, Fasc. 1, @ /10/ each ...	4	6
Baudhyostatrasaṅgraha (Tib. & Sans.) ...	2	0
Brahma Sūtra, Fasc. 1 @ /10/ each ...	0	10
Brhaddēvatā Fasc. 1-4 @ /10/ each ...	2	8
Brhaddharma Purāṇa Fasc. 1-6 @ /10/ each ...	3	12
Boḍhicaryāvatāra of Cāntideva, Fasc. 1-5 @ /10/ each ...	3	2
Cri Cantinatha Charita, Fasc. 1-3 ...	0	14
Çatadūṣaṇī, Fasc. 1-2 @ /10/ each ...	1	4
Catalogue of Sanskrit Books and MSS., Fasc. 1-4 @ 2/ each ...	8	0
Çatapatha Brāhmaṇa, Vol I, Fasc. 1-7, Vol II, Fasc. 1-5, Vol. III, Fasc. 1-7 Vol. 5, Fasc. 1-4 @ /10/ each ...	14	6
Ditto Vol. 6, Fasc. 1-3 @ 1/4/ each ...	3	2
Ditto Vol. VII, Fasc. 1-3 @ /10/ ...	1	14
Çatasāhasrikā Prajñāpāramitā Part I, Fasc. 1-12 @ /10/ each ...	8	2
* Çaturvarga Chintāmaṇi, Vol. II, Fasc. 1-25; Vol. III, Part I, Fasc. 1-18, Part II, Fasc. 1-10, Vol. IV, Fasc. 1-6 @ /10/ each ...	36	14
Ditto Vol. 4, Fasc. 7, @ 1/4/ each ...	7	4
Ditto Vol. IV, Fasc. 8-9 @ /10/ ...	1	4
Çloekavartika, (English) Fasc. 1-7 @ 1/4/ each ...	8	12
* Çrauta Sūtra of Āpastamba, Fasc. 12-17 @ /10/ each ...	3	12
Ditto Çāṅkhāyana, Vol. I, Fasc. 1-7; Vol. II, Fasc. 1-4, Vol. III, Fasc. 1-4; Vol 4, Fasc. 1 @ /10/ each ...	10	0
Çri Bhāṣyam, Fasc. 1-3 @ /10/ each ...	1	14
Dāna Kriyā kaumudī, Fasc. 1-2 @ /10/ each ...	1	4
Gadadhara Paddhati Kālasāra Vol. I, Fasc. 1-7 @ /10/ each ...	4	6
Ditto Āchārasāraḥ Vol. II, Fasc. 1-4 @ /10/ each ...	3	2
Gobhiliya Gṛihya Sūtra, Vol. I. @ /10/ each ...	3	2
Ditto Vol. II, Fasc. 1-2 @ 1/4/ each ...	2	8
Ditto (Appendix) Gobhila Parisista ...	2	0
Ditto Gṛihya Saṅgraha ...	0	10
Haralata ...	1	14
Karmapradīph, Fasc. I ...	1	4
Kāla Viveka, Fasc. 1-7 @ /10/ each ...	4	6
Kātantra, Fasc. 1-6 @ /12/ each ...	4	8
Kathā Sarit Sāgara, (English) Fasc. 1-14 @ 1/4/ each ...	17	8
* Kūrma Purāṇa, Fasc. 3-9 @ /10/ each ...	4	6
Madana Pārijāta, Fasc. 1-11 @ /10/ each ...	6	14
Mahā-bhāṣya-pradīpodyōta, Vol. I, Fasc. 1-9; Vol. II, Fasc. 1-12 Vol. III, Fasc. 1-10 @ /10/ each ...	19	6
Manuṭikā Saṅgraha, Fasc. 1-3 @ /10/ each ...	1	14
* Markandēya Purāṇa, (English) Fasc. 1-9 @ 1/- each ...	9	0

तं ज्ञापयाधुनापीति तयोक्तः कपिलोऽवदत् ।
 असावृषभदासस्य श्रेष्ठिनस्तनयः सुधीः ॥ ४८ ॥
 एष रूपेण पञ्चेषुः कान्त्येन्दुस्तेजसा रविः ।
 माभ्यीर्येण महाम्भोधिः क्षमया मुनिसत्तमः ॥ ४९ ॥
 दानैकचिन्तामाणिक्यं गुणमाणिक्यरोहणः ।
 प्रियालापसुधाकुण्डं वसुधामुखमण्डनम् ॥ ५० ॥
 खलूक्ता खलु यद्वाऽस्य निखिलानपरान् गुणान् ।
 गुणचूडामणैः शीलं यस्य न खलति क्वचित् ॥ ५१ ॥
 कपिला कपिलाच्छ्रुत्वा तद्गुणान् कामविह्वला ।
 चक्रेऽनुरागं, चपलाः प्रायेण द्विजयोषितः ॥ ५२ ॥
 सुदर्शनाभिसरणोपायं प्रतिदिनं ततः ।
 कपिला चिन्तयामास परं ब्रह्मेव योगिनी ॥ ५३ ॥
 अपरेद्युर्नृपादेशाद्रामान्तरमुपेयुषि ।
 कपिले, कपिलेयाय सुदर्शननिकेतनम् ॥ ५४ ॥
 सा मायाविन्यवोचत्तमद्य त्वत्सुहृदो महत् ।
 शरीरापाटवं तेन हेतुना नाययाविह ॥ ५५ ॥
 अपाटवं त्वद्विरहाद्वपुषो द्विगुणं यतः ।
 अतस्त्वामहमाह्वातुं प्रेषिता सुहृदा तव ॥ ५६ ॥
 नैतज्ज्ञातं मयेत्युक्त्वा तदैवागात्स तद्गृहम् ।
 नान्यमायां हि शङ्कन्ते सन्तः स्वयममायिनः ॥ ५७ ॥
 स तत्र प्रविशन्नूचे क्व नाम सुहृदस्ति मे ।
 सोवाच गम्यतामग्रे शयानः सुहृदस्ति ते ॥ ५८ ॥

किञ्चिच्च परिस्पृष्ट्याग्रे पुनः प्रोचे सुदर्शनः ।
 अत्रापि कपिलो नास्ति किमन्यत्र क्वचिदयौ ॥ ५८ ॥
 सोचे स्थितो निवातेऽस्ति शरीरापाटवादसौ ।
 मूलापवरकं गच्छ वयस्यं तत्र पश्य च ॥ ६० ॥
 तत्रापि प्रविवेशायमपश्यन् सुहृदं ततः ।
 कपिले ! कपिलः क्वास्तीत्युवाच सरलाशयः ॥ ६१ ॥
 अवरुद्धा ततो द्वारं मदनोद्दीपनानि सा ।
 किञ्चित्प्रकाश्य स्वाङ्गानि च्छादयन्त्यच्छवाससा ॥ ६२ ॥ (युग्मम्)
 दृढबन्धामपि नीवीं श्लथयित्वाऽभिवध्नती ।
 विलोललोचनाऽवोचद्रोमाञ्चोदञ्चिकञ्चुका ॥ ६३ ॥
 नास्तीह कपिलस्तस्मात्कपिलां प्रतिजागृहि ।
 विभेदो भवतः को वा द्वयोः कपिलयोर्ननु ॥ ६४ ॥
 प्रतिजागरितव्यं किं कपिलाया इति ब्रुवन् ।
 सुदर्शनो निजगदे पुनः कपिलभार्यया ॥ ६५ ॥
 त्वद्वयस्यः शशंस त्वां यदाऽद्भुतगुणं मम ।
 ततः प्रभृति मामेष दुनोति मदनज्वरः ॥ ६६ ॥
 दिष्ट्या मे विरहात्ताया कृद्भनाऽपि त्वदागमः ।
 भुवो ग्रीष्माभितप्ताया इव मेघसमागमः ॥ ६७ ॥
 अद्य नाथामि तन्नाथ ! मन्मथोन्माथविह्वलाम् ।
 निजाश्लेषसुधावर्षैराश्वासय चिराय माम् ॥ ६८ ॥
 प्रपञ्चः कोऽप्यसावस्था दुर्विचिन्त्यो विधेरपि ।
 धिक् स्त्रीरिति विचिन्त्योचे स प्रत्युत्पन्नधीरिदम् ॥ ६९ ॥

यूनां युक्तमिदं किन्तु 'पण्डकोऽहमपण्डिते ! ।
 सुधा पुरुषवेपेण मदीयेनासि वञ्चिता ॥ ७० ॥
 ततो विरक्ता सद्यः सा याहि याहीति भाषिणी ।
 द्वारमुद्घाटयामास निर्ययौ च सुदर्शनः ॥ ७१ ॥
 स्तोकेन मुक्तो नरकद्वारादस्मीति चिन्तयन् ।
 श्रेष्ठिसूनुर्दुतपदं प्रपेदे निजमन्दिरम् ॥ ७२ ॥
 अतिराक्षसयः कूटादतिशाकिनयम्बलात् ।
 अतिविद्युतश्चापलाहारुणाः किमपि स्त्रियः ॥ ७३ ॥
 एताभ्यो भीरुरस्मीति प्रत्न्यौषीद्विमृश्य सः ।
 नातः परं परगृहे यास्यामि क्वचिदेककः ॥ ७४ ॥
 निर्मिमाणः स धर्म्याणि कर्माणि शुभकर्मठः ।
 सतां मूर्त्तं इवाचारो नावद्यं किञ्चिदाचरत् ॥ ७५ ॥
 एकदा तु यथाकालं पुरे तस्मिन्नवर्त्तत ।
 समयजगदानन्दपदमिन्द्रमहोत्सवः ॥ ७६ ॥
 सुदर्शनपुरोधाभ्यां सहोद्यानं ययौ नृपः ।
 साक्षादिव शरत्कालश्चन्द्रागस्तिविराजितः ॥ ७७ ॥
 इतः कपिलया युक्ताऽभया भूपतिमन्वगात् ।
 समारूढा याप्ययानि विमान इव नाकिनी ॥ ७८ ॥
 सुदर्शनस्य भार्याऽपि षड्भिः पुत्रैर्मनोरमा ।
 तत्रागाद्यानमारुह्य सतीधर्मं इवाङ्गवान् ॥ ७९ ॥

तां दृष्ट्वा कपिलाऽपृच्छत्केयं स्वामिनि ! वर्णिनी ।
 रूपलावण्यसर्वस्वभाण्डागार इवाग्रतः ॥ ८० ॥
 ततस्तामभयाऽवादीन्न ज्ञातेयमपि त्वया ।
 सुदर्शनस्य गृहिणी गृहलक्ष्मीरिव स्वयम् ॥ ८१ ॥
 तच्छ्रुत्वा विस्मिता स्माह कपिला देवि ! यद्यसौ ।
 सुदर्शनस्य गृहिणी तदस्याः कौशलं महत् ॥ ८२ ॥
 किमस्याः कौशलमिति राज्ञोक्ता साऽब्रवीत्पुनः ।
 इयन्ति पुत्रभाण्डानि यदसौ समजीजनत् ॥ ८३ ॥
 स्वाधीनपतिका पुत्रानङ्गना जनयेद्यदि ।
 तत्किं कौशलमित्युक्ताऽभयया कपिलाऽवदत् ॥ ८४ ॥
 एवं देवि ! भवत्येव पतिर्यदि पुमान् भवेत् ।
 सुदर्शनः पुनरयं 'पण्डः पुरुषवेषभृत् ॥ ८५ ॥
 कथमेतत्त्वया ज्ञातं राज्ञेति गदिता ततः ।
 सा सुदर्शनवृत्तान्तं खानुभूतमचीकथत् ॥ ८६ ॥
 अभयाऽप्यब्रवीदेवं यद्येवं वञ्चिताऽसि तत् ।
 मूढे ! 'पण्डः परस्त्रीषु न त्वयं निजयोषिति ॥ ८७ ॥
 ततो विलक्षा कपिला प्रललापेत्यसूयिता ।
 वञ्चिता यद्यहं मूढा प्राज्ञायाः किं तवाधिकम् ॥ ८८ ॥
 अनयोचि मया सुग्धे ! रागतः पाणिना धृतः ।
 द्रवेद्भावाऽपि निःसंज्ञः ससंज्ञः किं पुनः पुमान् ॥ ८९ ॥

(१) क षण्डः ।

(२) क षण्डः । ख च षण्डः ।

सासूयमूचे कपिलाऽप्येवं मा गर्वमुदह ।
 गर्वं वहसि चेहेवि ! रम्यतां तत्सुदर्शनः ॥ ८० ॥
 व्याजहाराभया देवी साहङ्गारमिदं ततः ।
 हला ! रमितमेवेनं मया विद्धि सुदर्शनम् ॥ ८१ ॥
 रमणीभिर्विदग्धाभिः कठोरा वनवासिनः ।
 तपस्विनोऽपि रमिताः कोऽसौ मृदुमना गृही ॥ ८२ ॥
 रमयामि न यद्येनं प्रविशामि तदाऽनलम् ।
 इत्यालपन्थाबुद्धानं प्रपेदाते क्षणेन ते ॥ ८३ ॥
 'तत्रारमयतां खैरं नन्दनेऽस्परसाविव ।
 अभयाकपिले आन्ते खं खं धाम गते ततः ॥ ८४ ॥
 अथ तत्राभया राज्ञी स्वप्रतिज्ञामजिज्ञपत् ।
 धात्रिकां पण्डितां नाम सर्वविज्ञानपण्डिताम् ॥ ८५ ॥
 पण्डिताऽवोचदाः ! पुत्रि ! न युक्तं मन्त्रितं त्वया ।
 अज्ञेऽद्यापि न जानासि धैर्यशक्तिं महात्मनाम् ॥ ८६ ॥
 जिनेन्द्रमुनिशुश्रूषानिष्कम्पीकृतमानसः ।
 सुदर्शनः खल्वसौ तत्रतिज्ञां धिगिमां तव ॥ ८७ ॥
 अन्योऽपि आवको नित्यं परनारीसहोदरः ।
 किमुच्यते पुनरसौ महासत्त्वशिरोमणिः ॥ ८८ ॥
 ब्रह्मचर्यधना नित्यं गुरवो यस्य साधवः ।
 कथं कार्येत सोऽब्रह्म गुरुशीलाद्युपासकः ॥ ८९ ॥

सदा गुरुकुलासीनो ध्यानमौनाश्रितः सदा ।
 आनेतुमभिसर्तुं वा स कथं नाम शक्यते ॥ १०० ॥
 वरं फणिफणारत्नग्रहणाय प्रतिश्रवः ।
 कदापि न पुनस्तस्य शीलोल्लङ्घनकर्मणे ॥ १ ॥
 अथाभयोचे कथमप्येकवारं तमानय ।
 तत ऊर्ध्वमहं सर्वं करिष्यामि न ते च्छलम् ॥ २ ॥
 विचिन्त्य चेतसा किञ्चिदित्यवोचत पण्डिता ।
 यद्ययं निश्चयस्ते तदस्त्युपायोऽयमेककः ॥ ३ ॥
 पर्वाहे शून्यगेहादौ कायोत्सर्गं करोति सः ।
 तथास्थितो यदि परमानेतव्योऽन्यथा तु न ॥ ४ ॥
 उपायः साधुरेषोऽस्मिन् यतितव्यं त्वयाऽन्वहम् ।
 इत्युक्तवत्यां तात्पर्याद्देव्यामोमित्युवाच सा ॥ ५ ॥
 ततः परं व्यतीतेषु दिवसेषु कियत्स्वपि ।
 विश्वानन्दकल्कीमुदीमहोत्सव उपाययौ ॥ ६ ॥
 अथ राज्ञोत्सवोत्सेकविधित्सोत्सुकचेतसा ।
 आरक्षकाः समादिष्टाः पटहेनेत्यघोषयन् ॥ ७ ॥
 सर्वद्वारां सर्वलोकेन कौमुद्युत्सवमीक्षितुम् ।
 अद्योद्यानेऽभिगन्तव्यमिति वो राजशासनम् ॥ ८ ॥
 प्रातरेष्यच्चतुर्मासधर्मकर्मक्रियोन्मनाः ।
 श्रुत्वा सुदर्शनस्तत्तु विषादादित्यचिन्तयत् ॥ ९ ॥
 मनःप्रह्वमिदं प्रातश्चैत्यवन्दनकर्मणे ।
 उद्यानगतये चैतत्प्रचण्डं राजशासनम् ॥ १० ॥

क उपायो भवत्वेवं तावदित्यभिचिन्त्य सः ।
 समर्थोपायनं भूमिपतिमेवं व्यजिज्ञपत् ॥ ११ ॥
 प्रातः पर्वदिनं युष्मत्प्रसादादिदधाम्यहम् ।
 देवार्चादीनि तेनोक्तोऽनुमेने तन्महीपतिः ॥ १२ ॥
 द्वितीयेऽङ्गि जिनेन्द्राणां भक्त्या स्नातं विलेपनम् ।
 अर्चां च रचयंश्चेत्यपरिपात्र्यां चचार सः ॥ १३ ॥
 ततः सुदर्शनो रात्रौ गृहीत्वा पौषधव्रतम् ।
 कायोत्सर्गेण कस्मिंश्चित्तस्थौ नगरचत्वरे ॥ १४ ॥
 पण्डिताऽप्यभयामूचे कदाचित्ते मनोरथाः ।
 पूर्यन्ते परमुद्यानमद्य त्वमपि मा गमः ॥ १५ ॥
 शिरो मे बाधत इति कृत्वोत्तरमिलापतेः ।
 तस्थौ राज्ञी प्रपञ्चे हि सिद्धसारस्वताः स्त्रियः ॥ १६ ॥
 ततो लेप्यमयीं काममूर्त्तिमाच्छाद्य वाससा ।
 यानि कृत्वा पण्डिताऽगात्रवेष्टुं राजवेश्मनि ॥ १७ ॥
 किमेतदिति पृच्छद्भिर्वेत्तिभिः खलिता तु सा ।
 इत्यूचे पण्डिता भाण्डागारिकी कूटसम्पदाम् ॥ १८ ॥
 शरीरकारणाद्देवी नाद्योद्यानं ययौ ततः ।
 पूजां स्मरादिदेवानां वेष्मन्येव करिष्यति ॥ १९ ॥
 इयं प्रवेश्यते तस्मात्प्रतिमा पुष्पधन्वनः ।
 अप्यन्यासां देवतानां प्रवेश्या ह्यद्य मूर्त्तयः ॥ २० ॥
 तदिमां दर्शयित्वैव याहीति द्वाःस्थभाषिता ।
 सा काममूर्त्तिमुद्वाद्यादर्शयच्च जगाम च ॥ २१ ॥

सा प्रतीहारमोहाय गृहीताऽपरमूर्त्तिका ।
 'द्विस्त्रिंश प्रविवेशाहो नारीणां छद्मकौशलम् ॥ २२ ॥
 यानि सुदर्शनं न्यस्योत्तरीयेण पिधाय च ।
 द्वाःस्थैरस्त्रवलिताऽनीयाऽभयायाः पण्डिताऽर्पयत् ॥ २३ ॥
 आर्विर्विकारा साऽनेकप्रकारं मदनातुरा ।
 अभया संचोभयितुमित्यभाषत तं ततः ॥ २४ ॥
 कन्दर्पी मां दुनोत्प्रेष निःशङ्कं निश्चितैः शरैः ।
 कन्दर्पप्रतिरूपेस्तच्छितोऽसि शरणं मया ॥ २५ ॥
 शरण्यः शरणायातामार्त्तां त्रायस्व नाथ ! माम् ।
 परकार्ये महीयांसो ह्यकार्यमपि कुर्वते ॥ २६ ॥
 आनीतश्छद्मनाऽसीति कार्यः कोपस्त्वया न हि ।
 कार्ये त्राणे यदार्त्तानां गृह्यते न खलु च्छलम् ॥ २७ ॥
 ततः सुदर्शनोऽप्युच्चैः परमार्थविचक्षणः ।
 देवताप्रतिमेवास्थात्कायोत्सर्गेण निश्चलः ॥ २८ ॥
 पुनरप्यभयाऽवादी'ज्ञावहावमनोहरम् ।
 नाथ ! सन्नाषमाणां मां तूष्णीकः किमुपेक्षसे ॥ २९ ॥
 व्रतकष्टमिदं मुञ्च मा क्लृप्तास्त्वमतः परम् ।
 मत्संप्राप्ता व्रतफलं विद्धि संसिद्धमात्मनः ॥ ३० ॥

(१) ख द्विस्त्रिंशत्प्रविवेशाहो ।

(२) क ख च -पस्त्रं श्रितोऽसि ।

(३) ख च -त् हावभाव- ।

ताम्यन्तीं याचमानां मां नम्रां मानय मानद ! ।
 देवात्यतितमुत्सङ्गे रत्नं गृह्णासि किं नहि ॥ ३१ ॥
 'कियदद्यापि सौभाग्यगर्वमुन्नाटयिष्यसि ।
 इत्यालपन्त्या जगृहे तया पाणी स पाणिना ॥ ३२ ॥
 निबिडं मण्डलीभूतपीनोत्तुङ्गस्तनं तया ।
 भुजाभ्यां पद्मिनीनालमृदुलाभ्यां स सस्वजे ॥ ३३ ॥
 एवं तदुपसर्गेषु निसर्गेण स धीरधीः ।
 धर्मध्याने निश्चलोऽभूत् किं चलत्यचलः क्वचित् ॥ ३४ ॥
 स दध्यौ चेति चेन्मुख्ये कथञ्चिदहमेतया ।
 पारयामि तदोत्सर्गमन्यथाऽनशनं मम ॥ ३५ ॥
 अमानिताऽथ घटितभुकुटिः कुटिलाशया ।
 अभया तं भापयितुमित्यभाषत निर्भया ॥ ३६ ॥
 सुमूर्षो ! मूर्ख ! माकार्षीमिन्त्याया मेऽवमाननाम् ।
 न वेत्ति मानिनी नृणां निग्रहानुग्रहक्षमा ॥ ३७ ॥
 मनोभववशाया मे वशमाविश रे जड ! ।
 नो चेद्यमवशं यास्यस्यत्र नास्त्येव संशयः ॥ ३८ ॥
 इति संरम्भकाष्ठायां साऽऽरुरोह यथा यथा ।
 धर्मध्याने महात्माऽसावारुरोह तथा तथा ॥ ३९ ॥

(१) क किं यद्यद्यापि ।

(२) क -माननम् । ख ग च -मेव मान्यताम् ।

(३) च स चारुरोहः ।

एवं कदर्थितो रात्रिं तया ध्यानान्न सोऽचलत् ।

किं क्षुभ्यते महाभोधिः कापि नौदण्डताडनैः ॥ ४० ॥

ततः प्रेक्ष्य प्रभातं सा स्त्रं लिलेख नखैर्वपुः ।

कोऽप्यसौ मे बलात्कारकारीत्युच्चै ररास च ॥ ४१ ॥

ततः प्राहरिकास्तत्र संभ्रान्ता यावदागमन् ।

कायोत्सर्गस्थितं तावद्दृष्टुस्ते सुदर्शनम् ॥ ४२ ॥

अस्मिन्नसम्भवत्येतदिति द्रुतमुपेत्य तैः ।

विन्नतो भूपतिस्तत्राययौ पप्रच्छ चाभयाम् ॥ ४३ ॥

सोचे संपृच्छ देव ! त्वामहं यावदिह स्थिता ।

एषोऽकस्मादिहायातो दृष्टस्तावत्पिशाचवत् ॥ ४४ ॥

एष मेष इवोन्मत्तो मन्मथव्यसनी ततः ।

रिरंसुर्माभयाचिष्ट पापिष्ठश्चाटुकोटिभिः ॥ ४५ ॥

ऊचे मयैष रे मैषीरसतीवत्सतीरपि ।

शक्यन्ते हि चणकवन्मरिचानि न चर्वितुम् ॥ ४६ ॥

ततः परं बलात्कारादेष्ट एवं चकार मे ।

मया च पूतकृतमन्यदबलानां बलं नहि ॥ ४७ ॥

अस्मिन्निदमसम्भाव्यमिति मत्वा महीपतिः ।

किमेतदिति पप्रच्छ बहुधैव सुदर्शनम् ॥ ४८ ॥

पृष्टोऽपि राज्ञा कृपया किञ्चिन्नोचे सुदर्शनः ।

परतापोपशान्त्यै हि निष्टुष्टमपि चन्दनम् ॥ ४९ ॥

ततः सम्भावयामास दोषं तस्यापि भूपतिः ।

पारदारिकदस्यूनां तूष्णीकत्वं हि लक्षणम् ॥ ५० ॥

इत्यादिदेश स क्रोधात्सकलेऽप्यत्र पत्तने ।
 दोषप्रख्यापनां कृत्वा पाप एष निगृह्यताम् ॥ ५१ ॥
 आरक्षपुरूपैर्दोषिण स धृत्वोत्पाटितस्ततः ।
 वचसा सिद्धयो राज्ञां मनसेव दिवौकसाम् ॥ ५२ ॥
 स मण्डितो मुखे मथ्या शरीरे रक्तचन्दनैः ।
 करवीरस्रजा मुण्डे कण्ठे 'कौशिकमालया ॥ ५३ ॥
 खरमारोप्य विधृतसूर्पच्छत्रः स तैस्ततः ।
 वाद्यमानेनानकेनारिभे भ्रमयितुं पुरे ॥ ५४ ॥
 कृतापराधः शुद्धान्ते बध्यतेऽसौ सुदर्शनः ।
 नात्रदोषो नृपस्येति चक्रुराघोषणां च ते ॥ ५५ ॥
 न युक्तं सर्वथाऽप्येतन्नेह सम्भवतीदृशम् ।
 इति लोकप्रघोषोऽभूद् हाहारवयुतस्ततः ॥ ५६ ॥
 एवं च भ्रम्यमाणोऽगाद् द्वारदेशे स्ववेश्मनः ।
 अदृश्यत महासत्या स मनोरमयाऽपि च ॥ ५७ ॥
 चिन्तयामास सा चैवं सदाचारः पतिर्मम ।
 भूपतिश्च प्रियाचारो दुराचारो विधिर्ध्रुवम् ॥ ५८ ॥
 इदमप्यसदथवा ध्रुवमस्य महात्मनः ।
 उपस्थितं फलमिदं प्राक्तनाशुभकर्मणः ॥ ५९ ॥

(१) क कौशिकमालया ।

(२) ड विधृतसूर्पच्छत्रशतैस्ततः । ख विधृतः सूर्पच्छत्रशतैस्ततः ।

च विधृतः सूर्पैश्छत्रशतैस्ततः ।

कोऽपि नास्य प्रतीकारस्तथाप्येष भविष्यति ।
 निश्चित्येति प्रविश्यान्तर्जिनार्चाः साऽर्चयत्ततः ॥ ६० ॥
 कायोत्सर्गेण च स्थित्वा सोचे शासनदेवताः ।
 भगवत्यो मम पत्युर्दोषसम्भावनाऽपि न ॥ ६१ ॥
 परमश्रावकस्यास्य सान्निध्यं चेत्करिष्यथ ।
 तदाऽहं पारयिष्यामि कायोत्सर्गमिमं खलु ॥ ६२ ॥
 अन्यथैवंस्थिताया मे भवत्वनशनं ध्रुवम् ।
 धर्मध्वंसे पतिध्वंसे किं जीवन्ति कुलस्त्रियः ? ॥ ६३ ॥
 इतश्च न्यधुरारक्षाः शूलिकायां सुदर्शनम् ।
 अलङ्घनीया भृत्यानां राजानां हि भयङ्करा ॥ ६४ ॥
 स्वर्णाञ्जासनतां भेजे शूलाऽप्यस्य महात्मनः ।
 देवतानां प्रभावेन यमदंष्ट्राऽपि कुण्ठति ॥ ६५ ॥
 वधाय तस्य चारुचैर्दृढं व्यापारितः शितः ।
 करवालोऽपतत्कण्ठे पुष्पमाला च सोऽभवत् ॥ ६६ ॥
 तद्वद्वा चकितैरेत्य विन्नप्तस्तैर्महोपतिः ।
 आरुह्य हस्तिनीं वेगाद्ययावधिसुदर्शनम् ॥ ६७ ॥
 तमालिङ्ग्य महोपालोऽनुतापादित्यवोचत ।
 श्रेष्ठिन्नहि विनष्टोऽसि दिष्ट्याऽऽत्मीयप्रभावतः ॥ ६८ ॥
 मया हि तावत्पापेन किं राज्ञाऽसि विनाशितः ।
 नाथः सतामनायानां धर्मी जागर्त्ति सर्वथा ॥ ६९ ॥
 स्त्रीणां मायाप्रधानानां प्रत्ययात्त्वां निहन्ति यः ।
 अविमृश्यकरः पापो नापरो दधिवाहनात् ॥ ७० ॥

किं च किञ्चिदिदं पापं भवताऽप्यस्मि कारितः ।
 असक्तदयन्मया साधो ! तदा पृष्टोऽपि नावदः ॥ ७१ ॥
 एवमालपता राज्ञा करिण्यामधिरोप्य सः ।
 नीत्वा स्वहर्म्यं स्नपितश्चन्दनैश्च विलेपितः ॥ ७२ ॥
 वस्त्रालङ्कारजातञ्च परिधाप्य सुदर्शनः ।
 राज्ञा पृष्टो रात्रिहृत्तं यथातथमचीकथत् ॥ ७३ ॥
 अथ राज्ञीं प्रति क्रुद्धो भूपतिर्निग्रहोद्यतः ।
 सुदर्शनेन व्यावेधि शिरः प्रक्षिप्य पादयोः ॥ ७४ ॥
 'ततः श्रेष्ठी नृपेणैभमारोप्य पुरमध्यतः ।
 महाविभूत्या तद्वेश्म नायितो न्यायतायिना ॥ ७५ ॥
 अभयाऽप्येतदाकर्ण्योद्विधात्मानं व्यपद्यत ।
 परद्रोहकराः पापाः स्वयमेव पतन्ति हि ॥ ७६ ॥
 पण्डिताऽपि प्रणश्यागात्पाटलीपुत्रपत्तनम् ।
 अवसद्देवदत्ताया गणिकायाश्च सन्निधौ ॥ ७७ ॥
 तत्रापि पण्डिता नित्यं तथाऽऽशंसत्सुदर्शनम् ।
 दर्शनेऽस्य यथा देवदत्ताऽभूद्भृशमुत्तुका ॥ ७८ ॥
 सुदर्शनोऽपि संसारविरक्तो व्रतमग्रहीत् ।
 उपसृत्य गुरोः पार्श्वे रत्नमशोनिधेरिव ॥ ७९ ॥
 तपःकृशाङ्ग एकाङ्गविहारप्रतिमास्थितः ।
 स क्रमाद्विहरन् प्राप पाटलीपुत्रपत्तनम् ॥ ८० ॥

भिक्षार्थं पर्यटंस्तत्र दृष्टः पण्डितया च सः ।
 कथितो देवदत्तायाः सा तया तमजूहवत् ॥ ८१ ॥
 भिक्षाव्याजात्तयाऽऽहृतस्तत्रापि स मुनिर्ययौ ।
 विमर्शमविधायैव सापायनिरपाययोः ॥ ८२ ॥
 देवदत्ता ततो द्वारं पिधाय तमनेकधा ।
 दिनं कदर्थयामास सुक्षोभ स मुनिर्न तु ॥ ८३ ॥
 अथ 'सुक्तोऽनया सायमुद्यानं गतवानसौ ।
 तत्रापि दृष्टोऽभयया व्यन्तरीभूतया तया ॥ ८४ ॥
 कदर्थयितुमारम्भे प्राक्कर्मस्मरणादसौ ।
 ऋणं वैरं च जन्तूनां नश्येज्जन्मान्तरेऽपि न ॥ ८५ ॥
 क्लिश्यमानो बहु तया महासत्त्वः सुदर्शनः ।
 आरोहत् क्षपकश्रेणिमपूर्वकरणक्रमात् ॥ ८६ ॥
 ततः स भगवान् प्राप केवलज्ञानमुज्ज्वलम् ।
 तस्य केवलमहिमा सद्यश्चक्रे सुरासुरैः ॥ ८७ ॥
 उद्दिधीषुर्भवाज्जन्तून् स चक्रे धर्मदेशनाम् ।
 लोकोदयायाभ्युदयस्तादृशानां हि जायते ॥ ८८ ॥
 तस्य देशनया तत्राबुद्धयन्तान्ये न केवलम् ।
 देवदत्ता पण्डिता च व्यन्तरी च व्यबुद्धयत ॥ ८९ ॥
 स्त्रीसन्निधावपि तदेवमदूषितात्मा
 जन्तून् प्रबोध्य शुभदेशनया क्रमेण ।

स्थानं सुदर्शनमुनिः परमं प्रपेदे

जैनेन्द्रशासनजुषां न हि तदुरापम् ॥ १६० ॥

॥ इति सुदर्शनऋषिकथानकम् ॥ १०१ ॥

धर्म्यं कर्मणि न पुरुषा एवाधिक्रियन्ते किन्तु स्त्रीणामप्यधिकारश्चतुर्वर्णे सङ्गे तासामप्यङ्गभूतत्वात् ततः पुरुषस्य परदार-प्रतिषेधवत् स्त्रीणां परपुरुषगमनं प्रतिषेधयति—

ऐश्वर्यराजराजोऽपि रूपमीनध्वजोऽपि च ।

सीतया रावण इव त्याज्यो नार्या नरः परः ॥ १०२ ॥

ऐश्वर्येण विभवेन, राजराजो धनदः स इव राजराजः, आस्तामितरः । रूपेण सौन्दर्येण, मीनध्वजोऽपि स्मरोऽपि, आस्तामन्यः । त्याज्यः परिहरणीयः, नार्या स्त्रिया, परः स्वपतेरन्यो, नरः पुरुषः, क इव कया, सीतया रावण इव । सीताचरितमुक्तमेव ॥ १०२ ॥

स्त्रीपुंसयोर्द्वयोरपि परकान्तासक्तत्वस्य फलमाह—

नपुंसकत्वं तिर्यक्त्वं दौर्भाग्यं च भवे भवे ।

भवेन्नराणां स्त्रीणां चान्यकान्तासक्तचेतसाम् ॥ १०३ ॥

नपुंसकत्वं षष्ठत्वं, तिर्यक्त्वं तिर्यग्भावः, दौर्भाग्यमनादेयता, भवे भवे जन्मनि जन्मनि, भवेत् जायेत, नराणां स्त्रीणां च । अन्यकान्तासक्तचेतसामिति । श्लिष्टं द्वयोर्विशेषणम् । यदा

पुरुषाणां तदा अन्यस्य कान्ता भार्या अन्यकान्ता तदासक्तचेत-
साम् । यदा तु स्त्रीणां तदा अन्यः पत्युरपरः स चासौ कान्तश्च
कामयिता तत्रासक्तचेतसाम् ॥ १०३ ॥

अब्रह्मनिन्दां कृत्वा ब्रह्मचर्यस्यैहिकं गुणमाह—

प्राणभूतं चरित्रस्य परब्रह्मैककारणम् ।

समाचरन् ब्रह्मचर्यं पूजितैरपि पूज्यते ॥ १०४ ॥

प्राणभूतं जीवितभूतं, चरित्रस्य देशचारित्र्यस्य सर्वचारित्र्यस्य
च, परब्रह्मणो मोक्षस्य, एकमद्वितीयं, कारणं समाचरन् पालयन्,
ब्रह्मचर्यं जितेन्द्रियस्योपस्थनिरोधलक्षणं पूजितैरपि सुरासुरमनु-
जिन्दैः न केवलमन्यैः पूज्यते, मनोवाक्कायोपचारपूजाभिः ॥ १०४ ॥

ब्रह्मचर्यस्य पारलौकिकं गुणमाह—

चिरायुषः सुसंस्थाना दृढसंहनना नराः ।

तेजस्विनो महावीर्या भवेयुर्ब्रह्मचर्यतः ॥ १०५ ॥

चिरायुषो दीर्घायुषोऽनुत्तरसुरादिषूत्यादात्, शोभनं संस्थानं
समचतुरस्रलक्षणं येषां ते सुसंस्थानाः अनुत्तरसुरादिषूत्यादादेव,
दृढं बलवत् संहननमस्थिसञ्चयरूपं वज्रऋषभनाराचाख्यं येषां ते
दृढसंहननाः, एतच्च मनुजभवेषूत्पद्यमानानां देवेषु संहननाभावात्,
तेजः शरीरकान्तिः प्रभावो वा विद्यते येषां ते तेजस्विनः,
महावीर्या बलवत्तमाः तीर्थकरचक्रवर्त्यादित्वेनोत्पादात्, भवेयु-
र्जायेरन्, ब्रह्मचर्यतो ब्रह्मचर्यानुभावात् ॥

अत्रान्तरङ्गोकाः—

पश्यन्ति कृष्णकुटिलां कवरीमेव योषिताम् ।
 तदभिष्वङ्गजन्मानं न दुष्कर्मपरम्पराम् ॥ १ ॥
 सीमन्तिनीनां सीमन्तः पूर्णः सिन्दूररेणुना ।
 पत्न्याः सीमन्तकाख्यस्य नरकस्येति लक्ष्यताम् ॥ २ ॥
 भ्रूवल्लरीं वर्णिनीनां वर्णयन्ति न जानते ।
 मोक्षाध्वनिं प्रस्थितानां पुरोगामुरगौमिमाम् ॥ ३ ॥
 भङ्गरात्रयनापाङ्गानङ्गनानां निरीक्षते ।
 हतबुद्धिर्न तु निजं भङ्गं हन्त जीवितम् ॥ ४ ॥
 नासावंशं प्रशंसन्ति स्त्रीणां सरलमुन्नतम् ।
 निजवंशं न पश्यन्ति भ्रश्यन्तमनुरागिणः ॥ ५ ॥
 स्त्रीणां कपोले संक्रान्तमात्मानं वीक्ष्य हृष्यति ।
 संसारसरसीपङ्के मज्जन्तं वेत्ति नो जडः ॥ ६ ॥
 पिबन्ति रतिसर्वस्वबुद्ध्या बिम्बाधरं स्त्रियाः ।
 न बुध्यन्ते यत्कृतान्तः पिबत्यायुर्दिवानिशम् ॥ ७ ॥
 योषितां दशनान् कुन्दसोदरान् बहु मन्वते ।
 खदन्तभङ्गं नेक्षन्ते तरसा जरसा कृतम् ॥ ८ ॥
 स्मरदोलाधिया कर्णपाशान् पश्यति योषिताम् ।
 कण्ठोपकण्ठलुठितान् कालपाशांस्तु नात्मनः ॥ ९ ॥
 योषितां प्रोषितमतिर्मुखं पश्यत्यनुक्षणम् ।
 क्षणोऽपि हन्त नाख्यस्य कृतान्तसुखवीक्षणम् ॥ १० ॥

नरः स्मरपराधीनः स्त्रीकण्ठमवलम्बते ।
 नात्मनो वेत्त्यसूनय श्रो वा कण्ठावलम्बिनः ॥ ११ ॥
 स्त्रीणां भुजलताबन्धं बन्धुरं बुद्धयते कुधीः ।
 न कर्मबन्धनैर्बद्धमात्मानमनुशोचति ॥ १२ ॥
 धत्ते स्त्रीपाणिभिः सृष्टो हृष्टो रोमाञ्चकण्ठकान् ।
 स्मारयन्ति न किं तेऽस्य कूटशाल्मलिकण्ठकान् ॥ १३ ॥
 कुचकुम्भी समालिङ्ग्य स्त्रियाः शैते सुखं जडः ।
 विस्मृता नूनमेतस्य कुम्भीपाकीद्भवा व्यथा ॥ १४ ॥
 मध्यमध्यासते मुग्धा मुग्धाक्षीणां क्षणे क्षणे ।
 एतन्मध्यं भवाभ्योधेरिति नैते^१ विविञ्चते ॥ १५ ॥
 धिगङ्गनानां त्रिवलीतरङ्गैर्ऋयते^२ जनः ।
 त्रिवलीकृन्नना ह्येतन्ननु वैतरणीत्रयम् ॥ १६ ॥
 स्मरार्त्तं मज्जति मनः पुंसां स्त्रीनाभिवापिषु ।
 प्रमादेनापि किं नेदं साम्याभसि मुदास्पदे ॥ १७ ॥
 स्मरारोहणनिःश्रेणीं स्त्रीणां रोमलतां विदुः ।
 नराः संसारकारायां न पुनर्लोहशृङ्खलाम् ॥ १८ ॥
 जघन्या जघनं स्त्रीणां भजन्ति विपुलं मुदा ।
 संसारसिन्धोः पुलिनमिति नूनं न जानते ॥ १९ ॥
 भजते करभोरूणामूरूनल्पमतिर्नरः ।
 अनूरूक्रियमाणं तैः सन्नती स्वं न बुद्धयते ॥ २० ॥

(१) ख नरो-

(२) ख मनः ।

(२) ख च, नैवं ।

स्त्रीणां पादैर्हन्यमानमात्मानं बहु मन्यते ।

हृताशो न तु जानाति क्षेप्यमाणमधोगतौ ॥ २१ ॥

दर्शनात् स्पर्शनाच्छ्लेषाद् या हन्ति शमजीवितम् ।

हेयोऽग्रविषणागीव वनिता सा विवेकिभिः ॥ २२ ॥

इन्दुलेखेव कुटिला सन्ध्येव क्षणरागिणी ।

निम्नगेव निम्नगतिर्वर्जनीया नितम्बिनी' ॥ २३ ॥

न प्रतिष्ठां न सौजन्यं न दानं न च गौरवम् ।

न च स्वान्यहितं 'वामाः पश्यन्ति मदनाम्बलाः ॥ २४ ॥

निरङ्कुशा नरे नारी तत्करोत्यसमञ्जसम् ।

यत्क्रुद्धाः सिंहशार्दूलव्याला अपि न कुर्वते ॥ २५ ॥

दूरतस्ताः परित्याज्याः प्रादुर्भावितदुर्मदाः ।

विश्वोपतापकारिण्यः करिण्य इव योषितः ॥ २६ ॥

स कोऽपि स्मर्यतां मन्त्रः स देवः कोऽप्युपास्यताम् ।

न येन स्त्रीपिशाचीयं ग्रसते शीलजीवितम् ॥ २७ ॥

शास्त्रेषु श्रूयते यच्च यच्च लोकेषु गीयते ।

संवादयन्ति दुःशीलं तन्नार्थः कामविह्वलाः ॥ २८ ॥

संपिण्डेऽवाहिदं द्वाग्नियमजिह्वाविषाङ्कुरान् ।

जगज्जिघांसुना नार्थः कृताः क्रूरेण वेधसा ॥ २९ ॥

यदि स्थिरा भवेद्व्युत्तिष्ठन्ति यदि वायवः ।

दैवान्तथापि नारीणां न स्थेन्ना स्थीयते मनः ॥ ३० ॥

(१) ण निरन्तरम् ।

(२) क ल रामाः ।

यद्विना मन्त्रतन्त्राद्यैर्विज्ञान्ते चतुरा अपि ।
 इन्द्रजालमिदं हन्त नारीभिः शिञ्चितं कुतः ॥ ३१ ॥
 अपूर्वा वामनेत्राणां मृषावादिषु वैदुषी ।
 प्रत्यक्षाण्यप्यकृत्यानि यदपङ्गुवते क्षणात् ॥ ३२ ॥
 पीतोन्मत्तो यथा लोष्टं सुवर्णं मन्यते जनः ।
 तथा स्त्रीसङ्गजं दुःखं सुखं मोहान्धमानसः ॥ ३३ ॥
 जटी मुण्डी शिखी मौनी नग्नो वल्की तपस्त्रय ।
 ब्रह्माऽप्यब्रह्मशीलश्चेत्तदा मह्यं न रोचते ॥ ३४ ॥
 कण्डूयन् कच्छुरः कच्छूं यथा दुःखं सुखीयति ।
 दुर्वारमन्मथावेशविवशो मैथुनं तथा ॥ ३५ ॥
 नार्थी यैरुपसीयन्ते काञ्चनप्रतिमादिभिः ।
 आलिङ्ग्यालिङ्ग्य तान्येव किमु कामी न तृप्यति ॥ ३६ ॥
 यदेवाङ्गं कुत्सनीयं गोपनीयं च योषिताम् ।
 तत्रैव हि जनो रज्येत् केनान्येन विरज्यताम् ॥ ३७ ॥
 मोहादहह नारीणामङ्गैर्मंसास्थिनिर्मितैः ।
 चन्द्रेन्दीवरकुन्दादि सदृचीकृत्य दूषितम् ॥ ३८ ॥
 नारीं नितम्बजघनस्तनभूरिभारा-
 मारोपयन्त्युरसि मूढधियो रताय ।
 संसारवारिनिधिमध्यनिमज्जनाय
 जानन्ति तां नहि शिलां निजकण्ठबद्धाम् ॥ ३९ ॥
 भवोदन्वहेलां मदनमृगयुव्याधहरिणीं
 मदावस्थाहालां विषयमृगतृणामरुभुवम् ।

महामोहध्वान्तोच्चयबहुलपक्षान्तरजनीम्

विपत्खानिं नारीं परिहरत हे आद्वसुधियः ! ॥४०॥१०५॥

संप्रति मूर्च्छाफलमुपदर्शयंस्तन्नियन्त्रणारूपं पञ्चममणुव्रतमाह—

असन्तोषमविश्वासमारम्भं दुःखकारणम् ।

मत्वा मूर्च्छाफलं कुर्यात्परिग्रहनियन्त्रणम् ॥ १०६ ॥

दुःखकारणमित्यसन्तोषादिभिस्त्रिभिः प्रत्येकमभिसंबध्यते । असन्तोषादीनि दुःखकारणानि मूर्च्छाया गर्हस्य फलत्वेन विज्ञाय मूर्च्छाहेतोः परिग्रहस्य नियन्त्रणं नैयत्यमुपासकः कुर्यादिति योगः । तत्रासन्तोषस्तृप्त्यभावः, स दुःखकारणम् । मूर्च्छावान् हि बहुभिरपि धनैर्न संतुष्यति, उत्तरोत्तराशाकदर्थितो दुःखमेवागु-
भवति । परसंपदुत्कर्षश्च हीनसंपदमसन्तुष्टं दुःखाकरोति ।

यदाह—

असन्तोषवतां पुंसामपमानः पदे पदे ।

सन्तोषैश्वर्यसुखिनां दूरे दुर्जनभूमयः ॥ १ ॥

अविश्वासः खल्वपि दुःखकारणम्, अविश्वस्तो ह्यशङ्कनीये-
भ्योऽपि शङ्कमानः स्वधनस्य रक्षां कुर्वन्न क्वचिद्विश्वसिति ।

यदाह—

‘उक्त्वणइ खणइ निहणइ रत्तिं न सुअइ दिआवि अ ससंकी ।

लिंपइ ठवेइ सययं लंक्खियपडिलंक्खियं कुणइ ॥ १ ॥

(१) उरखनति खनति निहन्ति रात्तिं न स्वपिति दिवाऽपि च सशङ्कः ।

लिम्पति स्थापयति सततं लाञ्छितप्रतिलाञ्छितं करोति ॥ १ ॥

मूर्च्छापरिगतश्चारम्भं प्राणातिपातादिकं प्रतिपद्यते ।

तथाहि—

तनयः पितरं पिता च तनयं भ्राता च भ्रातरं हिनस्ति,
गृहीतलञ्चश्च कूटसाक्षित्वदायी बह्वन्तं भाषते, बलप्रकर्षात्पथिक-
जनं मुष्णाति, खनति खात्रं, गृह्णाति विन्दं, धनलोभात् परदार-
नभिगच्छति, तथा सेवाकृषिपाशुपाल्यवाणिज्यादि च करोति ।
मन्मथवणिगिव नद्यादिषु प्रविश्य काष्ठान्याकर्षति । ननु
दुःखकारणं मूर्च्छाफलं ज्ञात्वा परिग्रहनियन्त्रणं कुर्यादिति केयं
वाचो युक्तिः । उक्तमत्र । मूर्च्छाकारणत्वात् परिग्रहोऽपि मूर्च्छैव ;
अथवा “मूर्च्छा परिग्रहः” इति सूत्रकारवचनात् मूर्च्छैव परिग्रह
इति निश्चयनयमतेनोच्यते, मूर्च्छामन्तरेण धनधान्यादेरपरि-
ग्रहत्वात् ।

यदाह—

अपरिग्रह एव भवेदस्त्राभरणाद्यलङ्घ्यतोऽपि पुमान् ।

ममकारविरहितः 'सति ममकारे' सङ्गवान्नग्नः ॥ १ ॥

तथा—

ग्रामं गेहं च विशन् कर्म च नोकर्म चाददानोऽपि ।

अपरिग्रहोऽममत्वोऽपरिग्रहो नान्यथा कश्चित् ॥ १ ॥

(१) ख च सन् ।

(२) ड सङ्गवाच ? सः ।

तथा—

‘जं पि वल्यं व पायं वा कंबलं पायपुच्छं ।

तं पि संजमलज्जट्टा धारंति परिहरंति अ ॥ १ ॥

‘न सो परिगहो वुत्तो नायपुत्तेण ताइणा ।

मुच्छा परिगहो वुत्तो इइ वुत्तं महेसिणा ॥ २ ॥

इति सर्वमवदातम् ॥ १०६ ॥

प्रकारान्तरेण परिग्रहनियन्त्रणमाह—

परिग्रहमहत्त्वाद्धि मज्जत्येव भवाम्बुधौ ।

महापोत इव प्राणी त्यजेत्तस्मात् परिग्रहम् ॥ १०७ ॥

परिगृह्यत इति परिग्रहो धनधान्यादिस्तस्य महत्त्वं निरवधित्वं तस्माद्धेतोः मज्जत्येव, अवश्यमेव मज्जति, प्राणी शरीरी, भवे संसारे, क इव क, अम्बुधौ समुद्रे महापोत इव महायानपात्रमिव, यथा निरवधिधनधान्यादिभाराक्रान्तः पोतः समुद्रे मज्जति, तथैवापरिमितपरिग्रहः प्राणी नरकादौ निमज्जति ।

यदाहुः—

(१) यदपि वस्त्रं वा पात्रं वा कम्बलं वा पादप्रोच्छनम् ।

तदपि संजमलज्जट्टा धारयन्ति परिसृज्यते च ॥ १ ॥

(२) न स परिग्रह उक्तः ज्ञातपुत्रेण तायिना ।

मुच्छा परिग्रह उक्तः इत्युक्तं महर्षिणा ॥ २ ॥

‘महारम्भयाए महापरिग्रहयाए कुणिमाहारेणं पंचिंदियवहेणं
जीवा नरयाउयं अज्जंति ।

तथा बह्वारम्भपरिग्रहत्वं च नारकस्यायुष इति यस्मादेवं
तस्मात्त्यजेत्रियन्त्रयेत् परिग्रहं धनधान्यादिरूपं मूर्च्छारूपं
वा ॥ १०७ ॥

सामान्येन परिग्रहदोषानाह —

त्रसरेणुसमोऽप्यत्र न गुणः कोऽपि विद्यते ।

दोषास्तु पर्वतस्थूलाः प्रादुष्पन्ति परिग्रहे ॥ १०८ ॥

त्रसरेणवो गृहजालान्तःप्रविष्टसूर्यकिरणोपलब्धाः सूक्ष्मा
द्रव्यविशेषास्तत्समोऽपि तत्प्रमाणोऽपि अत्र परिग्रहे न कश्चन
गुणोऽस्ति, नहि परिग्रहबलादामुष्मिकः पुरुषार्थः सिद्ध्यति । यस्तु
भोगोपभोगादिः स न गुणः प्रत्युत गर्हहेतुत्वादोष एव । योऽपि
जिनभवनविधानादिलक्षणः परिग्रहस्य गुणः शास्त्रे वर्ण्यते न स
गुणः, किं तु परिग्रहस्य सदुपयोगव्यावर्णनं न तु तदर्थमेव
परिग्रहधारणं श्रेयः ।

यदाहुः—

धर्मार्थं यस्य वित्तेहा तस्यानीहा गरीयसी ।

प्रक्षालनाद्धि पङ्कस्य दूरादस्पर्शनं वरम् ॥ १ ॥

(१) महारम्भतया महापरिग्रहतया कुणिमाहारेण पञ्चेन्द्रियवशेन जीवा
नरकायुष्मर्जन्ति ।

तथा—

'कंचणमणिसोवाणं थंभसहस्रोसियं सुवस्तलं ।

जो कारिज्ज जिणहरं तओवि तवसंजमो अहिओ* ॥ १ ॥

व्यतिरेकमाह—

दोषास्तु, दोषाः पुनः पर्वतस्थूला अतिमहान्तो वक्ष्यमाणाः
परिग्रहे सति प्रादुष्पन्ति प्रादुर्भवन्ति ॥ १०८ ॥

दोषास्तु पर्वतस्थूला इति यदुक्तं तत् प्रपञ्चयति—

सङ्गाद्भवन्त्यसन्तोऽपि रागद्वेषादयो द्विषः ।

मुनेरपि चलेच्चेतो यत्तेनान्दोलितात्मनः ॥ १०९ ॥

सङ्गात्परिग्रहाद्वेतोर्भवन्ति प्रादुर्भवन्ति असन्तोऽपि उदया-
वस्थामप्राप्ता अपि रागद्वेषप्रभृतयः शत्रवः । सङ्गवतो हि तन्नि-
बन्धनो रागः प्रादुर्भवति । सङ्गप्रतिपत्त्यिषु च द्वेषः, एवं मोह-
भयादयो बधबन्धादयो नरकपातादयश्च द्रष्टव्याः । तदिदं पर्वत-
स्थूलत्वं दोषाणाम् । कथमसन्तोऽपि रागादयो भवन्तीति, उच्यते,

(१) काञ्चनमणिसोपानं सन्धसहस्रोच्छ्रितं सुवर्णतलम् ।

यः कारयेज्जनष्टहं ततोऽपि तपःसंयमोऽधिकः ॥ १ ॥

(२) क ङ ड ठ अर्णतगुणो ।

* संबोधसत्तरिदत्तो तु—

कंचणमणिसोवाणे थम्भसहसूसिए सुवस्तले ।

जो कारवेज्ज जिणहरे तओवि तवसंजमो अर्णतगुणो त्ति ॥

एवं पाठो दृश्यते ।

यत् यस्मान्मुनेरपि आस्तामन्यस्य चलेत् प्रशमावस्थायाश्चावेत् चेतो
मनः तेन सङ्गेन आन्दोलितात्मन अस्थिरौक्यतात्मनः । मुनिरपि हि
सङ्गानङ्गीकुर्वन्मुनित्वाद् भ्रश्यत्येव ।

यदाह—

^१क्षेत्रो भेदो व्यसनं आयासकिलेसभयविवागो अ ।

मरणं धम्मभंशो अरइ अथाओ सव्वाइं ॥ १ ॥

^२दोससयमूलजालं पुव्वरिसिविवज्जियं जइ वंतं ।

अत्थं वहसि अनत्थं कीस निरत्थं तवं चरसि ॥ २ ॥

^३वहवंधनमारणसेहणाओ काओ परिग्गहे णत्थि ।

तं जइ परिग्गहो च्चिय जइधम्मो तो णणु पवंचो ॥३॥ १०८ ॥

सामान्येन परिग्रहस्य दोषानभिधाय प्रकृतेन

आवकधर्मेणाभिसंबध्नाति—

संसारमूलमारम्भास्तेषां हेतुः परिग्रहः ।

तस्मादुपासकः कुर्यादल्पमल्पं परिग्रहम् ॥११०॥

आरम्भाः प्राण्युपमर्दादयस्ते संसारस्य मूलम् ; एतदविवाद-

(१) क्षेत्रो भेदो व्यसनं आयासक्लेशभयविपाकाश्च ।

मरणं धर्मभंशः अरतिरर्थात् सर्वाणि ॥ १ ॥

(२) दोषशतमूलजालं पूर्वर्षिविवर्जितं यदि वान्तम् ।

अर्थं वहसि अनर्थं कस्मान्निरर्थं तपश्चरसि ॥ २ ॥

(३) वहवन्धनमारणसेधनाः काः परिग्रहे न सन्ति ।

तद् यदि परिग्रह एव यतिधर्मस्ततो ननु प्रपञ्चः ॥ ३ ॥

सिद्धं, ततः किं तेषामारम्भाणां हेतुः कारणं, परिग्रहः, यत एवं तस्मादुपासकः साधूपासकः परिग्रहं धनधान्यादिकमल्पमस्य नियतपरिमाणं कुर्यात् ॥ ११० ॥

पुनरपि सिंहावलोकितेन परिग्रहदोषानाह—

मुष्णन्ति विषयास्तेनादहति स्मरपावकः ।

रुन्धन्ति वनिताव्याधाः सङ्गैरङ्गीकृतं नरम् ॥ १११ ॥

सङ्गैर्धनधान्यहिरण्यादिपरिग्रहैरङ्गीकृतं वशीकृतं यथा बहु-
परिग्रहं कान्तारगतं पुरुषं चौरा मुष्णन्ति तथा संसारकान्तारगतं
विषयाः शब्दादयः संयमसर्वस्वापहारेण मुष्णन्ति निर्द्वेनीकुर्वन्ति ।
यथा वा बहुपरिग्रहं नष्टुमशक्नुवन्तं दीप्तो दवाग्निर्दहति तथा
संसारकान्तारगतं मन्मथाग्निश्चिन्तादिना दशप्रकारेण विकारेण
दहत्युपतापयति । यथा वा बहुपरिग्रहं कान्तारगतं व्याधा लुब्धका
धनशरीरलोभेन रुन्धन्ति पलायितुमपि न ददति, तथा भव-
कान्तारगतं वनिताः कामिन्यो धनार्थिन्यः शरीरभोगार्थिन्यश्च
स्वातन्त्र्यवृत्तिनिषेधेन रुन्धन्ति । अपि च । बहुनापि परिग्रहेण
काङ्क्षावतां न दृष्टिः सम्भवति अपि त्वसन्तोष एव वर्धते ।

यन्मुनयः—

‘सुवस्वरूपस्य य पव्वया भवे

सिआ हु केलाससमा असङ्कया ।

१नरस्स लुब्धस्स न तेहि किञ्चि

इच्छा हु आगाससमा अणंतिआ ॥ १ ॥

२पुटवी साली जवा चेअ

हिरसं पसुभिस्सह ।

पडिपुण्णं नालमेगस्स

इदं विज्जा तवं चरे ॥ २ ॥

कवयोऽप्याहुः—

दृष्ट्वा खनिरगाधेयं दुष्पूरा केन पूर्यते ।

या महद्भिरपि क्षिप्तैः पूरणैरेव खन्यते ॥ १ ॥

तथा—

३तण्हा अखंडिअ चिय विहवे अचुन्नए वि लहिजण ।

सेलंपि समारुहिजण किं व गयणस्स आरुढं ॥ १ ॥ १११ ॥

एतदेवाह—

दृष्टो न पुत्रैः सगरः, कुचिकर्णो न गोधनैः ।

न धान्यैस्तिलकश्रेष्ठी, न नन्दः कनकोत्करैः ॥ ११२ ॥

सगरो द्वितीयश्चक्रवर्त्ती, न षष्टिसहस्रसंख्यैः पुत्रैः सन्तुष्टस्तृप्तो-
ऽभवत् । कुचिकर्णो नाम कश्चित् स बहुभिरपि गोधनैर्न दृष्टः ।

(१) नरस्स लुब्धस्सं न तेः किञ्चित् इच्छा खलु आकाशसमा अनन्तिका ॥१॥

(२) पुटवी शालयो यवा एव हिरण्यं पशुभिः सह ।

प्रतिपूणं नालमेकस्य इति विदित्वा तपश्चरेत् ॥ २ ॥

(३) दृष्ट्वा अखण्डिता एव विभवान् व्यत्युन्नतान् अपि लब्ध्वा ।

शैलमपि समारुह्य किंवा गगनस्य आरुढम् ॥ १ ॥

तिलको नाम श्रेष्ठो न धान्यैस्तृप्तः । न वा नन्दनृपतिः कनकरा-
शिभिस्तृप्तः । ततोऽसन्तोषहेतुरेव परिग्रहः ।

सम्प्रदायगम्याश्च सगरादयः ।

सं चायम्—

आसीत्पूर्यामयोध्यायां जितशत्रुर्महीपतिः ।

युवराजः सुमित्रोऽभूदुभाववनिमावतुः ॥ १ ॥

जितशत्रोरभूत्सूनुरजितस्वामितीर्थकृत् ।

सगरस्रक्रवर्त्ती च सुमित्रस्य महाभुजः ॥ २ ॥

जितशत्रुसुमित्रो च व्रतं जगृहतुस्ततः ।

राजाऽभूदजितस्वामी सगरो युवराट् पुनः ॥ ३ ॥

प्रवव्राजजितस्वामी गते काले कियत्यपि ।

राजाऽभूत्सगरस्रक्रवर्त्ती ऋषभसूनुवत् ॥ ४ ॥

अथ षष्टिसहस्राणि जज्ञिरे तस्य सूनवः ।

खेदच्छिदः संश्रितानां शाखा इव महातरोः ॥ ५ ॥

ज्येष्ठो जङ्गुः कुमारोऽभूत्तेषां सगरजन्मनाम् ।

तेनैकदा तोषितोऽदाद्देवतेव पिता वरम् ॥ ६ ॥

त्वत्प्रसादेन दण्डादिरत्नैः सह सबान्धवः ।

महीं विचरितुं वाञ्छामीति जङ्गुरयाचत ॥ ७ ॥

तद्वत्त्वा सगरेणापि विसृष्टः प्राचलत्ततः ।

जङ्गुर्हृतसहस्रांशुः सहस्रैश्छत्रमण्डलैः ॥ ८ ॥

ऋद्ध्या महत्या भक्त्या चार्हचैत्यानि पदे पदे ।

सोऽर्चयन् विचरन्नुर्वी ययावष्टापदं क्रमात् ॥ ९ ॥

तमष्टयोजनोच्छ्रायं चतुर्योजनविस्तृतम् ।
 आरोहत्सहसोदर्यैर्जङ्गुर्मितपरिच्छदः ॥ १० ॥
 तत्रैकयोजनायाममर्द्धयोजनविस्तृतम् ।
 त्रिगव्यूतुन्नतं चैत्यं चतुर्द्वारं विवेश सः ॥ ११ ॥
 बिम्बानि स्वस्वमंस्थानमानवर्णानि तत्र सः ।
 अर्हतामृषभादीनां यथावत्पर्यपूजयत् ॥ १२ ॥
 ववन्दे भरतभ्रातृशतस्तूपांश्च पावनान् ।
 किञ्चिद्विचिन्त्य अञ्जालुरुच्चैरेषमुवाच च ॥ १३ ॥
 अष्टापदसमं स्थानं मन्ये कापि न विदते ।
 कारयामो वयं यत्र चैत्यमेतदिवापरम् ॥ १४ ॥
 मुक्तोऽपि भरतं भुङ्क्ते भरतश्चक्रवर्त्यहो ।
 शैले भरतसारेऽस्मिंश्चैत्यव्याजादवस्थितः ॥ १५ ॥
 एतदेव कृतं चैत्यमस्माभिश्चेद्विधीयते ।
 भविष्यत्पार्थिवैरस्य लुप्यमानस्य रक्षणम् ॥ १६ ॥
 ततः सुरसहस्राधिष्ठितमादाय पाणिना ।
 स दण्डं भ्रामयामास परितोऽष्टापदाचलम् ॥ १७ ॥
 चेले योजनसहस्रं दीर्घा कूष्माण्डवन्मही ।
 भ्राम्यता तेन भिन्नानि नागानां भुवनानि च ॥ १८ ॥
 तैर्भीतैः शरणं भेजे स्वस्वामी ज्वलनप्रभः ।
 स ज्ञात्वाऽवधिनोपेत्य जङ्गमित्यब्रवीत् क्रुधा ॥ १९ ॥
 अनन्तजन्तुनिर्घातकारणं किमकारणम् ।
 भवद्भिर्विदधे मत्तैर्दोरुणं भूमिदारणम् ॥ २० ॥

अजितस्वामिभ्रातृभ्यैः पुत्रैः सगरचक्रिणः ।
 किमेतत्क्रियते पापमरे रे ! कुलपांसनाः ! ॥ २१ ॥
 जङ्गुरुचे मयाऽचैत्य चैत्यं त्रातुमदः कृतम् ।
 युष्मद्भवनभङ्गोऽभूद्यदज्ञानात्स सञ्चयताम् ॥ २२ ॥
 अज्ञानकृतमागोऽदः सोढं ते मा कथाः पुनः ।
 इत्युदीर्य निजं धाम जगाम ज्वलनप्रभः ॥ २३ ॥
 सानुजोऽचिन्तयज्जङ्गुः कृतेयं परिखा परम् ।
 परिपूरिष्यते पांशुपूरैः कालेन गच्छता ॥ २४ ॥
 ततः स कृष्टा दण्डेन गङ्गां तत्राक्षिपद्भृशम् ।
 उपद्रुतानि तत्तोयैः पुनर्वेश्मानि भोगिनाम् ॥ २५ ॥
 क्रुद्धोऽथैत्य समं नागकुमारैर्ज्वलनप्रभः ।
 तान् दृष्ट्वा भस्मसाच्चक्रे दवानल इव दुमान् ॥ २६ ॥
 धिग्धिग्ग्नः स्वामिनः मुष्टाः क्लीबानामिव पश्यताम् ।
 क्रियेत्ययोध्यासविधे तस्थुरागत्य सैनिकाः ॥ २७ ॥
 स्वं मुखं दर्शयिष्यामो वक्ष्यामोऽदः कथं प्रभोः ।
 इति मन्त्रयतां तेषां कोऽप्येत्येत्यवदद् द्विजः ॥ २८ ॥
 कथयिष्याम्यदो राज्ञो न च मोहो भविष्यति ।
 उत्तरिष्यत्यवद्यं वो मा भूत व्याकुला ननु ॥ २९ ॥
 इत्युक्त्वा मृतकं कञ्चिदादायानाथमभ्यगात् ।
 राजद्वारे मृतापत्य इव स व्यलपत्ततः ॥ ३० ॥
 राज्ञाऽप्रच्छि ततोऽवादीदयमेकः सुतो मम ।
 दष्टः सर्पेण निश्चेष्टस्तद्देवो जीवयत्वमुम् ॥ ३१ ॥

अथादिष्टैर्नरेन्द्रेण नरेन्द्रेर्मन्त्रकौशलम् ।

निजं प्रयुक्तं तत्राभूत्तद्भस्मनिहुतोपमम् ॥ ३२ ॥

मृतो जीवयितुं शक्यो नायं तावद्विजोऽप्ययम् ।

कथं तु च्छान्दसो बोध्य इत्यालोच्योचिरिऽथ ते ॥ ३३ ॥

यस्मिन् वेष्मनि नो कोऽपि मृतः पूर्वं ततोऽधुना ।

भृशमानीयतां रक्षा जीवयामस्तया त्वमुम् ॥ ३४ ॥

ततो हास्यैर्नृपादेशात्पूर्यां ग्रामेषु चेक्षितम् ।

गृहं न दृष्टं तत्किञ्चिन्मृतो यत्र न कश्चन ॥ ३५ ॥

राजाऽप्यूचे मदीयेऽपि कुले कुलकरा मृताः ।

भगवानृषभस्वामी भरतश्चक्रवर्त्यपि ॥ ३६ ॥

राजा बाहुबलिः सूर्ययशः सोमयशः अपि ।

अन्येऽप्यनेकशः केऽपि शिवं केऽपि दिवं ययुः ॥ ३७ ॥

जितशत्रुः शिवं प्राप सुमित्रस्त्रिदिवं ततः ।

सर्वसाधारणं मृत्युं स्वसूनोः सहमे न किम् ॥ ३८ ॥

विप्रोऽप्यूचे सत्यमेतत्तथाऽप्येको हि मे सुतः ।

रक्षणीयस्त्वया दीनानाथत्वाणं सतां व्रतम् ॥ ३९ ॥

अथोचि चक्रवर्त्येवं हंहो ब्राह्मण ! मा सुहः ।

शरणं मरणात्तौ हि भववैराग्यभावना ॥ ४० ॥

व्याजहार द्विजोऽप्येवं यद्येवं साधु बुद्धयसे ।

महीश ! मा सुहः षष्टिसहस्रसुतमृत्युना ॥ ४१ ॥

ततः स यावद्भूपो हा किमेतदित्यचिन्तयत् ।

तावत्संकेतिताः सैन्याः सर्वमाख्यन्नुपेत्य ते ॥ ४२ ॥

उदन्तेन ततस्तेन दारुणेनाथ मूर्च्छितः ।
 पपात भूपतिर्भूमौ पर्वतः पविनेव सः ॥ ४३ ॥
 लब्धसंज्ञस्ततो राजा रुदित्वा जनवत्क्षणम् ।
 भेजे संसारवैराग्यं चिन्तयामास चेत्यसौ ॥ ४४ ॥
 अन्वयं मण्डयिष्यन्ति प्रीणयिष्यन्ति मां सुताः ।
 इत्याशा धिग्ममासारं संसारं जानतोऽप्यभूत् ॥ ४५ ॥
 द्वित्रैस्त्रिचतुरैः पञ्चषैर्वाऽन्येषां भवेत्कथम् ।
 पुत्रैस्तृप्तिरियन्मात्रैरपि यन्मे बभूव न ॥ ४६ ॥
 तस्मिं कथममी कुर्युस्तावन्तोऽपि ममात्मजाः ।
 ईदृशमिदमकारुण्डेऽयुरदृष्टाः प्राणितस्य ते ॥ ४७ ॥
 इत्थं विचिन्त्याथ सुतैरदृष्टिकः
 स तत्त्वये जङ्गसुतं भगीरथम् ।
 राज्ये निवेश्याजितनाथसन्निधौ
 प्रव्रज्य वव्राज तदक्षयं पदम् ॥ ४८ ॥
 ॥ इति सगरचक्रिकथानकम् ॥

ग्रामः सुघोषो नामाऽभून्मध्ये मगधनीवृतः ।
 कुचिकर्णाभिधानश्च ग्रामणीस्तत्र विश्रुतः ॥ १ ॥
 गवां शतसहस्राणि तस्य संजज्ञिरे क्रमात् ।
 बिन्दुना बिन्दुना हन्त भ्रियते हि सरोवरम् ॥ २ ॥
 गोपालानां पालनाय सोऽर्पयामास गास्ततः ।
 भव्या मम न ते भव्या इत्ययुध्यन्त ते बहिः ॥ ३ ॥

कुचिकर्णौ विभज्येता आर्पयत् कस्यचित् सिताः ।

कृष्णाः कस्यापि कस्यापि रक्ताः पीताश्च कस्यचित् ॥ ४ ॥

पृथक् पृथगरण्येषु गोकुलानि न्यवेशयत् ।

भुञ्जानो दधिपयसी सोऽवसत्तेषु च क्रमात् ॥ ५ ॥

अन्वहं वर्द्धयामास गोष्ठे गोष्ठे स गोधनम् ।

अतप्तो दधिपयसोः सुराया इव दुर्मदः ॥ ६ ॥

तस्याभवदथाजीर्णमध ऊर्ध्वं सरद्रसम् ।

प्रदीपनान्तःपतितस्येव दाहो महानभूत् ॥ ७ ॥

हा धेनवो हा नवतर्णकाश्च

हा शाक्तरा वः क्व कदा च लप्से ।

स गोधनैरेवमहत एव

मृत्वाऽथ तिर्यग्गतिमाससाद ॥ ८ ॥

॥ इति कुचिकर्णकथानकम् ॥

श्रेष्ठ्यासीत्तिलको नाम पुरेऽचलपुरे पुरा ।

असौ पुरेषु ग्रामेषु चाकरोद्धान्यसंग्रहम् ॥ १ ॥

माषमुद्गतिलव्रीहिगोधूमचणकादिकम् ।

इदौ सार्द्धिकया धान्यं काले सार्द्धं च सोऽग्रहीत् ॥ २ ॥

धान्यैर्धान्यं धनैर्धान्यं धान्यं जीवधनैरपि ।

उपायैश्चाग्रहीद्धान्यं ध्यायन् धान्यं स तत्त्ववत् ॥ ३ ॥

दुर्मिच्छकाले धान्येभ्यः प्रत्युपात्तेर्महाधनैः ।

बभार परितो धान्यैरिवासी धान्यकोष्ठकान् ॥ ४ ॥

पुनः सुभिचे धान्यं स क्रीत्वा क्रीत्वा समयहीत् ।
 लब्धास्वादः पुमान् यत्र तत्रासक्तिं न मुञ्चति ॥ ५ ॥
 कीटकोटिवधं नैषोऽजीगणत् कणसंयहे ।
 पीडां पञ्चेन्द्रियाणामप्यतिभाराधिरोपणात् ॥ ६ ॥
 नैमित्तः कोऽपि तस्याख्यज्ञाविदुर्भिन्नमेषमः ।
 सर्वस्वेनाथ सोऽक्रीणात्कणान् पुनरदृष्टिकः ॥ ७ ॥
 वृद्धाऽपि द्रव्यमाकृत्याग्रहीद्धान्यमनेकधा ।
 स्थानाभावे गृहेऽक्षैसीत् किं न कुर्वीत लोभवान् ॥ ८ ॥
 असौ जगदमित्यस्य मितस्येवोन्मनास्ततः ।
 दुर्भिन्नस्येयतो मार्गमीक्षाञ्चक्रे दिने दिने ॥ ९ ॥
 अथ वर्षाप्रवेशेऽपि ववर्षोपेत्य सर्वतः ।
 धारासारैर्घनस्तस्य हृदयं दारयन्निव ॥ १० ॥
 गोधूममुद्गकलमाश्रणकामकुष्टा
 माषास्तिलास्तदपरेऽपि कणा विनश्य ।
 यास्यन्ति संप्रति हहेति स तैरदृष्टो
 हृत्स्फोटजातमरणान्नरकं प्रपदे ॥ ११ ॥
 ॥ इति तिलकश्रेष्ठिकथानकम् ॥
 प्राच्यां महेन्द्रनगरीप्रतिबिम्बमिवोच्चकैः ।
 आख्यया पाटलीपुत्रमित्यस्ति प्रवरं पुरम् ॥ १ ॥
 आसीत्तत्रातिसुत्रामा शत्रुवर्गविसूत्रणे ।
 त्रिखण्डवसुधाधीशो नन्दो नाम नरेश्वरः ॥ २ ॥

सोऽकराणां करं चक्रे सकराणां महाकरम् ।
 महाकराणामपि च किञ्चिच्चक्रे करान्तरम् ॥ ३ ॥
 यं कञ्चिद्दोषमुत्पाद्य धनिभ्यो धनमग्रहीत् ।
 हलं वहति भूपानां हलं नेति नयं वदन् ॥ ४ ॥
 सर्वोपायैर्द्धनं लोकान्निष्कृपः स उपाददे ।
 अपामब्धिर्नृपोऽर्थानां पात्रं नान्य इति ब्रुवन् ॥ ५ ॥
 तथाऽर्थं सोऽग्रहील्लोकाल्लोकोऽभून्निर्धनो यथा ।
 भूमावूर्णायुचीर्णायां न खलु प्राप्यते तृणम् ॥ ६ ॥
 हिरण्यनाणकाऽऽख्याऽपि तेन लोकेषु नाशिता ।
 प्रवृत्तो व्यवहारोऽपि चर्मणो नाणकैस्तदा ॥ ७ ॥
 पाखण्डिनोऽपि वेश्या अप्यसावर्थमदण्डयत् ।
 हुताशनः सर्वभक्षी नहि किञ्चिद्दिमुञ्चति ॥ ८ ॥
 श्रीवीरमोक्षादेकोनविंशत्यब्दशतेषु यः ।
 साग्रेषु भावी किं सोऽयं कल्कीति जनवागभूत् ॥ ९ ॥
 आक्रोशान् पश्यतोऽप्यस्य भूमिभाजनभोजनः ।
 जनो ददौ गतभयो, भयं भवति भाजने ॥ १० ॥
 स स्वर्णैः पर्वतांश्चक्रे पूरयामास चावटान् ।
 भाण्डागाराणि चापूरि पूर्णकामस्तु नाभवत् ॥ ११ ॥
 आकर्ण्य तत्तथाऽयोध्यानाथेनाथ हितैषिणा ।
 तं प्रबोधयितुं वाग्मी दूतः प्रेषित आगमत् ॥ १२ ॥
 सर्वतोऽप्याहृतश्रीकं निःश्रीकं तं तथापि हि ।
 दूतो भूपमथापश्यन्नत्वा चोपाविशत्पुरः ॥ १३ ॥

सोऽनुज्ञातो नृपेणोचे श्रुत्वा मत्स्वामिवाचिकम् ।
 कोपितव्यं न देवेन न हिताश्चाटुभाषिणः ॥ १४ ॥
 अवर्णवादो देवस्य यः परम्परया श्रुतः ।
 स प्रत्यक्षीकृतो ह्यद्य न निर्मूला जनश्रुतिः ॥ १५ ॥
 अन्यायतोऽर्थलेशोऽपि राज्ञः सर्वयशश्छिदे ।
 अप्येकं तुम्बिकाबीजं गुडभारान् विनाशयेत् ॥ १६ ॥
 आत्मभूताः प्रजा राज्ञो राजा न च्छेत्तुमर्हति ।
 क्रत्यादा अपि न क्रव्यं निजमग्नन्ति जातुचित् ॥ १७ ॥
 प्रजाः पुषाण पुष्णन्ति पोषिता एव ता नृपम् ।
 वश्याऽपि न ह्यनङ्गाही दत्ते दुग्धमपोषिता ॥ १८ ॥
 सर्वदोषप्रसूर्लोभो लोभः सर्वगुणापहः ।
 लोभस्तत्त्वज्यतामेतत्त्वद्धितो वक्ति मत्प्रभुः ॥ १९ ॥
 नन्दोऽपि तन्निरा दावदग्धभूरिव वारिणा ।
 अत्युष्णबाष्पममुचद् दग्धुकाम इवाशु तम् ॥ २० ॥
 राजदौवारिको जातु न वध्य इति नन्दराट् ।
 उत्थाय गर्भवेश्मान्तः सशिरोऽर्त्तिरिवाविशत् ॥ २१ ॥
 नासौ सदुपदेशानां जवासक इवान्धसाम् ।
 योग्य इत्यामृशन् दूतोऽप्यगात् स्वस्वामिनोऽन्तिकम् ॥ २२ ॥
 नन्दोऽप्यन्यायपापोत्यैवेदनादानदारुणैः ।
 रोगैरिहापि संप्राप्तः परमाधार्मिकैरिव ॥ २३ ॥
 वेदनाभिर्दारुणाभिः पीड्यमानो यथा यथा ।
 नन्दश्चक्रन्द, लोकोऽभूज्जातानन्दस्तथा तथा ॥ २४ ॥

पच्यमानो भुज्यमानो दह्यमान इव व्यथाम् ।

अवाप नन्दः, स्तोकं हि सर्वं तादृक्षपाप्मनः ॥ २५ ॥

ये भूतले विनिहिता गिरिवच्च कूटी-

भूताश्च येऽद्य मम काञ्चनराशयस्ते ।

कस्य स्युरित्यभिगृणन्नवित्त एव

मृत्वा निरन्तर्भवदुःखमवाप नन्दः ॥ २६ ॥

॥ इति नन्दकथानकम् ॥ ११२ ॥

अपि च योगिनामपि परिग्रहमुपगृह्यतां लाभमिच्छतां

मूलक्षतिरायातेत्याह —

तपःश्रुतपरीवारां शमसाम्राज्यसंपदम् ।

परिग्रहग्रहग्रस्तास्त्यजेयुर्योगिनोऽपि हि ॥ ११३ ॥

योगो रत्नत्रयप्राप्तिस्तद्वन्तो योगिनस्तेऽपि, आसतां पृथग्जनाः ; परिग्रह एव ग्रहस्तद्रस्ताः पिशाचकिन इव शमसाम्राज्यसंपदं स्वाधीनामपि त्यजेयुः, शमस्य वितृष्णतायाः, साम्राज्यं परमैश्वर्यं, तद्रूपा सम्यत् ताम् । साम्राज्यं च नैकाकिनो भवतीत्याह— तपःश्रुतपरीवारां तपश्चारितं, श्रुतं सम्यग्ज्ञानं, ते एव परीवारः परिच्छदो यस्यास्तां तथाविधाम् । शमसाम्राज्यसंपदं स्वाधीनां परित्यज्य सुखार्थिनः परिग्रहलवलुब्धा मूलमुच्छेद्य लाभमिच्छन्ती-त्यर्थः ॥ ११३ ॥

इदानीमसन्तोषफलोपदर्शनपूर्वकं सन्तोषफलमाह—

असन्तोषवतः सौख्यं न शक्रस्य न चक्रिणः ।

जन्तोः सन्तोषभाजो यदभयस्येव जायते ॥ ११४ ॥

सन्तोषरहितस्य तत्फलभूतं सौख्यं न शक्रस्य देवराजस्य, नापि चक्रिणो मनुजराजस्य ; यत्सौख्यं सन्तोषवतो जन्मिनी जायते । कस्येवेत्याह—अभयस्य अभयकुमारस्य श्रेणिकराज-पुत्रस्य । स हि पित्रोपनीतमपि राज्यं परिहृत्य शमसाम्राज्यसम्पदं परिगृहीतवानिति ।

कथानकं च सम्प्रदायगम्यम् । स चायम्—

अस्तीह भरतक्षेत्रे केदारमिव सुन्दरम् ।

विशालशालिकमलं नाम्ना राजगृहं पुरम् ॥ १ ॥

तत्र प्रसेनजिन्नाम 'नमिताशेषभूपतिः ।

पतिर्वीरामिवालब्धमध्योऽभूत्पृथिवीपतिः ॥ २ ॥

श्रीमत्पार्श्वजिनाधीशशासनाभोजषट्पदः ।

सम्यग्दर्शनपुण्यात्मा सोऽणुव्रतधरोऽभवत् ॥ ३ ॥

ओजसा तेजसा कान्त्या जितामरकुमारकाः ।

कुमारास्तस्य बहवो बभूवुः श्रेणिकादयः ॥ ४ ॥

को राज्ययोग्य इत्येषां परीक्षार्थं महीपतिः ।

एकत्र पायसस्थालान्यशनायैकदाऽऽर्पयत् ॥ ५ ॥

ततो भोक्तुं प्रवृत्तानां कुमारानाममोचयत् ।
 व्याघ्रानिव व्यात्तवक्त्रान् सारमेयान् स सारधीः ॥ ६ ॥
 कुमारा द्रुतमुत्तस्थुरापतन्तु ततः श्वसु ।
 एकसु श्रेणिकस्तस्थौ धियां धाम तथैदं हि ॥ ७ ॥
 सोऽन्यस्थालात्पायसान्नं स्तोकं स्तोकं शुनां ददौ ।
 यावन्निलिहिरे श्वानस्तावच्च बुभुजे स्वयम् ॥ ८ ॥
 येन केनाप्युपायेन निषेधिष्यत्यरीनयम् ।
 भोक्ष्यते च स्वयं पृथ्वीं राजा तेनेति रञ्जितः ॥ ९ ॥
 राजा पुनः परीक्षार्थं सुतानामन्यदा ददौ ।
 मोदकानां करण्डांश्च पयस्कृन्नांश्च मुद्रितान् ॥ १० ॥
 इमां मुद्रामभञ्जन्तो भुञ्जीध्वं मोदकानमून् ।
 पयः पिबत मा कट्वं छिद्रमित्यादिशन्नृपः ॥ ११ ॥
 विना श्रेणिकमेषां कोऽपि नाभुक्त नापिबत् ।
 बुद्धिसाध्येषु कार्येषु कुर्युरुर्जस्विनोऽपि किम् १ ॥ १२ ॥
 चलयित्वा चलयित्वा श्रेणिकोऽथ करण्डकम् ।
 बुभुजे मोदकक्षोदं शलाकाविवरच्युतम् ॥ १३ ॥
 रौप्यशुक्त्या घटस्याधो गलद्वाविन्दुपूर्णया ।
 स पयोऽपि पपौ किं हि दुःसाधं सुधियां धियः ॥ १४ ॥
 तत्रेक्ष्य नृपतिः प्रीतो जातेऽन्येद्युः प्रदीपने ।
 यो यद्ब्रूह्यति मद्ब्रूह्यत्तत्तस्येत्यादिशक्तुतान् ॥ १५ ॥
 सर्वे गृहीत्वा रत्नानि कुमारा निर्ययुस्ततः ।
 आदाय भग्नां त्वरितः श्रेणिकस्तु विनिर्ययौ ॥ १६ ॥

किमेतत्कृष्टमित्युक्तो नृपेण श्रेणिकोऽवदत् ।
 जयस्य चिह्नं भक्षेयं प्रथमं पृथिवीभुजाम् ॥ १७ ॥
 अस्याः शब्देन भूपानां दिग्यात्रामङ्गलं भवेत् ।
 रक्षणीया क्षमापालैः स्वामिंस्तदियमात्मवत् ॥ १८ ॥
 ततः परीक्षानिर्वाहज्ञातबुद्धिर्महीपतिः ।
 तस्य प्रीतो ददौ भक्षासार इत्यपराभिधाम् ॥ १९ ॥
 राज्याहमानिनो मैत्रं राज्याहं सूनवोऽपरे ।
 ज्ञासिषुरित्यवाज्ञासीच्छ्रेणिकं पृथिवीपतिः ॥ २० ॥
 पृथक् पृथक् कुमाराणां ददौ देशान्नरेश्वरः ।
 न किञ्चिच्छ्रेणिकस्यास्तु राज्यमस्यायताविति ॥ २१ ॥
 ततोऽभिमानी स्वपुरात्कलभः काननादिव ।
 निःसृत्य श्रेणिकोऽगच्छत्तूर्णं वेणातटं पुरम् ॥ २२ ॥
 तत्र च प्रविश्यन् भद्राभिधस्य श्रेष्ठिनोऽथ सः ।
 कर्म लाभोदयं मूर्त्तमिवोपाविशदापणे ॥ २३ ॥
 तदा च नगरे तस्मिन् विपुलः कश्चिदुत्सवः ।
 नव्यदिव्यदुकूलङ्गरागपौराऽऽकुलोऽभवत् ॥ २४ ॥
 प्रभूतक्रायकैरासीत् स श्रेष्ठो व्याकुलस्तदा ।
 कुमारोऽप्यार्षयद्दध्वाऽस्मै पुटाऽपुटिकादिकम् ॥ २५ ॥
 द्रव्यं कुमारमाहात्म्याच्छ्रेष्ठो भूयिष्ठमार्जयत् ।
 पुण्यपुंसां विदेशेऽपि सहचर्यो ननु श्रियः ॥ २६ ॥
 अद्यावितथपुण्यस्य कस्यातिथिरसीत्यथ ।
 श्रेणिकः श्रेष्ठिना पृष्टो भवतामित्यभाषत ॥ २७ ॥

नन्दायोग्यो वरो दृष्टः स्वप्नेऽद्य निशि यो मया ।
 असी साक्षात् स एवेति श्रेष्ठी चेतस्यचिन्तयत् ॥ २८ ॥
 सोऽभाषिष्ट च धन्योऽस्मि यद्भवस्यतिथिर्मम ।
 असावलसमध्येन ननु गङ्गा समागता ॥ २९ ॥
 संवत्पाटं ततः श्रेष्ठी तं नीत्वा निजवेश्मनि ।
 स्नपयित्वा परिधाप्य सगौरवमभोजयत् ॥ ३० ॥
 एवं च तिष्ठंस्तद्देहे श्रेणिकः श्रेष्ठिनाऽन्यदा ।
 कन्यां परिणयेमां मे नन्दां नान्नेत्ययाच्यत ॥ ३१ ॥
 ममाज्ञातकुलस्यापि कथं दत्त्वे सुतामिति ।
 श्रेणिकेनोक्त ऊचे स ज्ञातं तव गुणैः कुलम् ॥ ३२ ॥
 ततस्तस्योपरोधेनोदधेरिव सुतां हरिः ।
 श्रेणिकः पर्यणैषीत्तां भवद्भवलमङ्गलम् ॥ ३३ ॥
 भुञ्जानो विविधान् भोगान् सह वल्लभया तया ।
 अतिष्ठच्छ्रेणिकस्तत्र निकुञ्ज इव कुञ्जरः ॥ ३४ ॥
 श्रेणिकस्य स्वरूपं तद्विवेदाशु प्रसेनजित् ।
 सहस्राक्षा हि राजानो भवन्ति चरलोचनैः ॥ ३५ ॥
 उग्रं प्रसेनजिद्रोगं प्रापाथान्तं विदन्निजम् ।
 सुतं श्रेणिकमानेतुं शीघ्रानादिक्षदौष्टिकान् ॥ ३६ ॥
 औष्टिकेभ्यो 'ज्ञातयाऽऽर्त्तः पितुरत्यर्त्तिवार्त्तया ।
 नन्दां संबोध्य सस्नेहं प्रतस्थे श्रेणिकस्ततः ॥ ३७ ॥

'वयं पाण्डुरकुड्या गोपाला राजगृहे पुरे ।
 आह्वानमन्त्रप्रतिमान्यक्षराणीति चार्पयत् ॥ ३८ ॥
 माऽन्या तातस्य रोगार्त्तर्मदत्तिर्भूदिति द्रुतम् ।
 उष्ट्रीं श्रेणिक आरुह्य ययौ राजगृहं पुरम् ॥ ३९ ॥
 तं दृष्ट्वा मुदितो राजा हर्षनेत्राश्रुभिः समम् ।
 राज्येऽभ्यषिञ्चहिमलैः सुवर्णकलशाम्बुभिः ॥ ४० ॥
 राजाऽपि संस्मरन् पार्श्वं जिनं पञ्चनमस्क्रियाम् ।
 चतुःशरणमापन्नो विपद्य त्रिदिवं ययौ ॥ ४१ ॥
 विश्वं विश्वम्भराभारं बभार श्रेणिकस्ततः ।
 तेन सा गुर्विणी मुक्ता गर्भं नन्दाऽपि दुर्वहम् ॥ ४२ ॥
 तस्या दोहद इत्यासीन्नजारूढा शरीरिणाम् ।
 महामूल्योपकुर्वाणा भवाम्यभयदा यदि ॥ ४३ ॥
 विन्नपय्याथ राजानं तत्पित्राऽपूरि दोहदः ।
 पूर्णे काले च साऽसूत प्राची रविमिवार्भकम् ॥ ४४ ॥
 दोहदार्थानुसारेण तस्याथ दिवसे शुभे ।
 चकाराभयकुमार इति मातामहोऽभिधाम् ॥ ४५ ॥
 स क्रमाद्वहधे विद्या निरवद्याः पपाठ च ।
 अष्टवर्षोऽभवद्दक्षो दाससत्यां कलासु च ॥ ४६ ॥

(१) श्रीचन्द्रतिलकोपाध्यायकृते, अभयकुमारचरितेः—

“यतोऽयमर्थः पाण्डुरकुड्याः धवलभित्तयः ।

गोपालाः पृथिवीपाला गोशब्दोऽवनिवाचकः” ॥ १ ॥ इति ।

सवयाः कलहे कोऽपि तं कोपादित्यतर्जयत् ।
 किं त्वं जल्पसि यस्याहो पिता विज्ञायते नहि ॥ ४७ ॥
 जचेऽभयकुमारस्तं ननु भद्रः पिता मम ।
 पिता भद्रो भवन्मातुः प्रत्युवाचेति सोऽभयम् ॥ ४८ ॥
 नन्दां प्रत्यभयोऽप्युचे मातः ! को मे पितेत्यथ ।
 अयं तव पिता भद्रः श्रेष्ठो नन्देत्यचीकथत् ॥ ४९ ॥
 भद्रस्तव पिता शंस मदीयं पितरं ननु ।
 पुत्रेणेत्युदिता नन्दा निरानन्देदमब्रवीत् ॥ ५० ॥
 देशान्तरादागतेन परिणीताऽस्मि केनचित् ।
 मम च त्वयि गर्भस्थे तमीयुः केचिदौघ्रिकाः ॥ ५१ ॥
 रहः स किञ्चिदुक्ता तेः सहैव क्वचिदप्यगात् ।
 अद्यापि तं न जानामि कुतस्त्यः कश्चिदित्यहम् ॥ ५२ ॥
 स यान् किञ्चिज्जलत्वं त्वामिति पृष्टाऽभयेन सा ।
 अक्षराख्यर्पितान्येतानीति पत्रमदर्शयत् ॥ ५३ ॥
 तद्विभाव्याभयः प्रीतोऽब्रवीन्मम पिता नृपः ।
 पुरे राजगृहे तत्र गच्छामो ननु संप्रति ॥ ५४ ॥
 आपृच्छ्य श्रेष्ठिनं भद्रं सामग्रीसंयुतस्ततः ।
 नान्देयो नन्दया सार्द्धं ययौ राजगृहं पुरम् ॥ ५५ ॥
 मातरं बहिरुद्याने विमुच्य सपरिच्छदाम् ।
 तत्र स्वल्पपरीवारः प्रविवेशाभयः पुरे ॥ ५६ ॥
 इतश्च मेलितान्यासंस्तदा श्रेणिकभूभुजा ।
 शतानि पञ्चैकोनानि मन्त्रिणां मन्त्रसन्निभाम् ॥ ५७ ॥

मन्त्रिपञ्चशतीं पूर्णां कर्तुं नरपतिस्ततः ।
 लोके गवेषयामास कञ्चिदुत्कृष्टपूरुषम् ॥ ५८ ॥
 ततश्च तत्परीक्षार्थं शुष्ककूपे निजोर्मिकाम् ।
 प्रचिक्षेप क्षितिपतिर्लोकानित्यादिदेश च ॥ ५९ ॥
 आदास्यति करेणैतामूर्मिकां यस्तटस्थितः ।
 तस्य धीकौशलक्रीता^१ मदीया मन्त्रिधुर्यता ॥ ६० ॥
 तेऽप्युचुर्यदशक्यानुष्ठानमस्मादृशामिदम् ।
 ताराः करेण यः कर्षेत् स इमामूर्मिकामपि ॥ ६१ ॥
 ततोऽभयकुमारोऽपि संप्राप्तस्तत्र सस्मितम् ।
 जचे किं गृह्यते नैषा, किमेतदपि दुष्करम् ॥ ६२ ॥
 तं दृष्ट्वा च जना दध्युः कोऽप्यसावतिशायिधीः ।
 समये मुखरागो हि नृणामाख्याति पौरुषम् ॥ ६३ ॥
 जचुश्च ते महाभाग ! त्वं गृहाणेत्यमूर्मिकाम् ।
 जर्मिकाकर्षणपणां धुर्यतां चैषु मन्त्रिषु ॥ ६४ ॥
 ततोऽभयकुमारस्तामूर्मिकां कूपमध्यगाम् ।
 आर्द्रगोमयपिण्डेन निजघ्नानोपरि स्थितः ॥ ६५ ॥
 प्रक्षिप्योपरि तत्कालं ज्वलन्तं तृणपूलकम् ।
 सद्यः संशोषयामास गोमयं तन्महामतिः ॥ ६६ ॥
 नन्दाया नन्दनः सद्यः कारयित्वाऽथ सारणिम् ।
 वारिणाऽपूरयत् कूपं विस्मयेन च तं जनम् ॥ ६७ ॥

तद्गोमयं श्रेणिकसूः करेण तरसाऽऽददे ।
 धीमद्भिः सुप्रयुक्तस्य किमुपायस्य दुष्करम् ? ॥ ६८ ॥
 तस्मिन् स्वरूपे चारक्षैर्विज्ञप्ते जातविस्मयः ।
 नृपोऽभयकुमारं द्रागाजुहावात्मसन्निधौ ॥ ६९ ॥
 अभयं श्रेणिकः पुत्रप्रतिपत्त्याऽथ सस्वजे ।
 बन्धुरन्नायमानोऽपि दृष्टो मोदयते मनः ॥ ७० ॥
 कुतस्त्वमागतोऽसीति पृष्ठः श्रेणिकभूभुजा ।
 वेणातटादागतोऽहमिति चाभिदधेऽभयः ॥ ७१ ॥
 राजाऽपृच्छद्भद्रमुख ! किं भद्र इति विश्रुतः ।
 श्रेष्ठोऽतत्रास्ति तस्यापि नन्दानाग्नौ च नन्दना ॥ ७२ ॥
 अस्त्येवं सम्यगित्युक्ते तेन भूयोऽपि भूपतिः ।
 जचे नन्दोदरिण्यासीत्किमपत्यमजायत ? ॥ ७३ ॥
 अथाख्यत्कान्तदन्तांशुश्रेणिः श्रेणिकसूरिदम् ।
 देवाभयकुमाराख्यं सा नन्दनमजीजनत् ॥ ७४ ॥
 किंरूपः किंगुणः सोऽस्तीत्युदिते सति भूभुजा ।
 जचेऽभयः स एवाहं स्वामिन्नस्मीति चिन्त्यताम् ॥ ७५ ॥
 परिष्वज्याङ्गमारोप्य समाग्राय च मूर्धनि ।
 स्नेहात् स्रपयितुमिव सिधेच नयनाम्बुभिः ॥ ७६ ॥
 कुशलं वत्स ! ते मातुरिति पृष्टे महीभुजा ।
 इति विज्ञपयामास बद्धाञ्जलिपुटोऽभयः ॥ ७७ ॥
 अनुस्मरन्ती भृङ्गीव त्वत्पादाभोजसङ्गमम् ।
 स्वामिन्नायुष्मती मेऽम्बा बाह्योद्यानेऽस्ति संप्रति ॥ ७८ ॥

ततो नन्दां समानेतुममन्दानन्दकन्दलः ।
न्ययुङ्क्त सर्वसामग्रीमयेकृत्य नृपोऽभयम् ॥ ७८ ॥
ततः स्वयमपि प्राज्योत्कण्ठोल्लिखितमानसः ।
नन्दामभिययौ राजा राजहंस इवाजिनीम् ॥ ८० ॥
शिशिलीभूतवलयां कपोललुलितालकाम् ।
अनञ्जनाचीं कवरीधारिणीं मलिनांशुकाम् ॥ ८१ ॥
तनोस्तनिच्चा दधतीं द्वितीयेन्दुकलातुलाम् ।
ददर्श राजा सानन्दो नन्दासुद्यानवासिनीम् ॥ ८२ ॥ (युग्मम्)
नन्दामानन्द्य नृपतिर्नीत्वा च स्वं निकेतनम् ।
पट्टराज्ञीपदेऽकार्षीत् सीतामिव रघूद्वहः ॥ ८३ ॥
भक्तितः पितरि स्वस्य पदातिपरमाणुताम् ।
मन्वानः साधयामास दुःसाधान् भूभुजोऽभयः ॥ ८४ ॥
अन्यदोज्जयिनीपुर्थाञ्चण्डप्रद्योतभूपतिः ।
चलितः सर्वसामग्र्या रोडुं राजगृहं पुरम् ॥ ८५ ॥
प्रद्योतो बद्धमुकुटाश्चतुर्दश परे नृपाः ।
तत्रायान्तो जनैर्दृष्टाः परमाधार्मिका इव ॥ ८६ ॥
पाटूपटमुतैरश्वैः पाटयन्निव मेदिनीम् ।
आगच्छन् प्रणिधिभ्योऽथ शुश्रुवे श्रेणिकेन सः ॥ ८७ ॥
किञ्चिच्च चिन्तयामास प्रद्योतोऽद्य समापतन् ।
क्रूरग्रह इव क्रुद्धः कार्यो हतबलः कथम् ? ॥ ८८ ॥
ततोऽभयकुमारस्थौत्पत्तिक्यादिधियां निधेः ।
नृपतिर्मुखमैच्छिष्ट सुधामधुरया दृशा ॥ ८९ ॥

यथार्थनामा राजानमभयोऽथ व्यजिज्ञपत् ।
 का चिन्तोज्जयिनीशोऽद्य भूयाद्युद्धातिथिर्मम ॥ ८० ॥
 यदि वा 'बुद्धिसाध्येऽर्थे शस्त्राशस्त्रिकथा वृथा ।
 बुद्धिमेव प्रयोच्ये तद्बुद्धिर्हि जयकामधुक् ॥ ८१ ॥
 अथ बाह्येऽरिसैन्यानामावासस्थानभूमिषु ।
 लोहसंपुटमध्यस्थान् दीनारान् स न्यचीखनत् ॥ ८२ ॥
 प्रद्योतनृपतेः सैन्यैस्ततो राजगृहं पुरम् ।
 पर्यवेष्ट्यत भूगोलः पयोधिसलिलैरिव ॥ ८३ ॥
 अथेत्थं प्रेषयामास लेखं प्रद्योतभूपतेः ।
 अभयो गुप्तपुरुषैः परुषेतरभाषिभिः ॥ ८४ ॥
 शिवादेवीचेल्लणयोर्भेदं नेचे मनागपि ।
 तन्मान्योऽसि शिवादेवीसम्बन्धेनापि सर्वदा ॥ ८५ ॥
 तदवन्तीश ! वच्मि त्वामेकान्तहितोकाङ्क्षया ।
 सर्वे श्रेणिकराजिन भेदितास्तव भूभुजः ॥ ८६ ॥
 दीनाराः प्रेषिताः सन्ति तेभ्यस्तान् कर्तुमात्मसात् ।
 ते तानादाय बद्ध्वा त्वामर्पयिष्यन्ति मत्पितुः ॥ ८७ ॥
 तदावासेषु दीनारा निखाताः सन्ति तत्कृते ।
 खानयित्वा पश्य को वा दीपे सत्यग्निमीक्षते ॥ ८८ ॥
 विदित्वैवं स भूपस्यैकस्यावासमचीखनत् ।
 लब्धास्तत्र च दीनारास्तान् दृष्ट्वाऽऽशु पलायत ॥ ८९ ॥

(१) क ग छ बुद्धि- ।

(२) क ग छ -वाञ्छया ।

नष्टे तत्र तु तत्सैन्यं विलोड्याब्धिभिवाखिलम् ।
 हस्त्यश्वाद्याददे सारं मगधेन्द्रः समन्ततः ॥ १०० ॥
 नासारूढेन जीवेन वायुवाजेन वाजिना ।
 ततः प्रद्योतनृपतिः कथञ्चित् स्वां पुरीं ययौ ॥ १ ॥
 ये चतुर्दश भूपाला ये चान्येऽपि महारथाः ।
 तेऽपि नेशुः काकनाशं हतं सैन्यं ह्यनायकम् ॥ २ ॥
 असंयतलुलत्केशैश्चक्रशून्यैश्च मौलिभिः ।
 राजानमनुयान्तस्तेऽप्यापुरुज्जयिनीं पुरीम् ॥ ३ ॥
 अभयस्यैव मायेयं वयं नेदृशकारिणः ।
 प्रत्यायितः सशपथं तैरथोज्जयिनीपतिः ॥ ४ ॥
 कदाचिद्रूचेऽवन्तीशो मध्येसभममर्षणः ।
 योऽर्पयत्यभयं बद्धा मम सम्पत्स्यते स किम् ॥ ५ ॥
 पताकं हस्तमुत्क्षिप्य काऽप्येका गणिका ततः ।
 व्यजिज्ञपदवन्तीशमलमस्मीह कर्मणि ॥ ६ ॥
 तामादिदेशावन्तीशो यद्येवमनुतिष्ठ तत् ।
 करोम्यर्थादिसाहाय्यं ब्रूहि किं तव संप्रति ? ॥ ७ ॥
 सां च दध्यौ यदभयो नोपायैर्गृह्यतेऽपरैः ।
 धर्मच्छद्म तदादाय साधयामि समीहितम् ॥ ८ ॥
 अयाचत ततश्च द्वे द्वितीयवयसौ स्त्रियौ ।
 ते तदैवार्पयद्राजा ददौ द्रव्यं च पुष्कलम् ॥ ९ ॥
 कृतादराः प्रतिदिनमुपास्योपास्य संयताः ।
 बभूवुरुक्तप्रज्ञास्तास्तिस्त्रोऽपि बहुश्रुताः ॥ १० ॥

तास्तिस्त्रोऽपि ततो जग्मः श्रेणिकालङ्कृतं पुरम् ।
 जगत्त्रयीं वञ्चयितुं मायाया इव मूर्त्तयः ॥ ११ ॥
 बाह्योद्याने कृतावासा सा पणस्त्रीमतल्लिका ।
 पत्तनान्तर्ययौ चैत्यपरिपाटीचिकीर्षया ॥ १२ ॥
 सा विभूत्याऽतिशयिन्या चैत्ये नृपतिकारिते ।
 प्रविवेश समं ताभ्यां कृत्वा नैषेधिकीव्रयम् ॥ १३ ॥
 मालवकैशिकीमुख्यभाषामधुरया गिरा ।
 देवं वन्दितुमारिभे सपर्यां विरचय्य सा ॥ १४ ॥
 तत्राभयकुमारोऽपि ययौ देवं विवन्दिषुः ।
 आत्मदृतीयां तामग्रे वन्दमानां ददर्श च ॥ १५ ॥
 देवदर्शनविघ्नोऽस्या मा भूत्प्रविशता मया ।
 हार्यैवेत्यभयस्तस्थौ मण्डपान्तर्विवेश न ॥ १६ ॥
 प्रणिधानस्तुतिं कृत्वा सा मुक्ताशुक्तिमुद्रया ।
 यावदुत्तस्थुषी तावदभयोऽभ्याजगाम ताम् ॥ १७ ॥
 तादृशीं भावनां तस्यास्तं वर्षं प्रशमं च तम् ।
 अभयो वर्णयामास सानन्दं च जगाद ताम् ॥ १८ ॥
 दिष्ट्या भद्रेऽधुना त्वादृक्साधर्मिकसमागमः ।
 साधर्मिकात्परो बभ्रुर्न संसारे विवेकिनाम् ॥ १९ ॥
 का त्वं किमागमः का वा वासभूमिरिमे च के ।
 यकाभ्यां स्वातिराधाभ्यामिन्दुलेखेव शोभसे ॥ २० ॥
 व्याजहाराथ सा व्याजश्राविकाऽवन्तिवासिनः ।
 महेभ्यवणिजः पाणिगृहीती विधवा त्वहम् ॥ २१ ॥

इमे च मम पुत्रस्य कलत्रे कालधर्मतः ।
 विच्छाद्यभूतां विधवे भग्नवृक्षे लते इव ॥ २२ ॥
 व्रतार्थमापृच्छाते उभे अपि तदैव माम् ।
 विपन्नपतिकानां हि सतीनां शरणं व्रतम् ॥ २३ ॥
 मयाऽप्युक्ते ग्रहीष्यामि निर्वीराऽहमपि व्रतम् ।
 गार्हस्थ्यस्य फलं किन्तु गृह्यतां तीर्थयात्रया ॥ २४ ॥
 व्रते हि भावतः पूजा युज्यते द्रव्यतो न तु ।
 इत्यहं तीर्थयात्रार्थमेताभ्यां सह निर्ययौ ॥ २५ ॥
 अथेत्यमभयोऽबोचदतिथीभवताद्य नः ।
 आतिथेयं सतीर्थानां तीर्थादप्यतिपावनम् ॥ २६ ॥
 प्रत्युवाचाभयं साऽपि युक्तमाह भवान् परम् ।
 कृततीर्थोपवासाऽहं भवाम्यद्यातिथिः कथम् ? ॥ २७ ॥
 अथ तन्निष्ठया हृष्टोऽभयस्तामवदत्पुनः ।
 अबश्यं मम तत्प्रातरागन्तव्यं निकेतने ॥ २८ ॥
 साऽप्यूचे यत्क्षणेनापि जन्मिनो जन्म पूर्यते ।
 अहं प्रातरिदं कर्त्ताऽस्मीति जल्पेत्कथं सुधीः ? ॥ २९ ॥
 अस्त्विदानीमियं भूयः श्वो निमन्त्रेति चिन्तयन् ।
 तां विसृज्याभयश्चैत्यं वन्दित्वा स्वगृहं ययौ ॥ ३० ॥
 तां निमन्त्र्याभयः प्रातर्गृहचैत्यान्यवन्दयत् ।
 भोजयामास च प्राज्यवस्त्रदानादि च व्यधात् ॥ ३१ ॥
 निमन्त्रितस्तथाऽन्येद्युर्मितीभूयाभयोऽप्यगात् ।
 साधर्मिकोपरोधेन किं न कुर्वन्ति तादृशाः ? ॥ ३२ ॥

तया च विविधैर्भोज्यैरभयोऽकारि भोजनम् ।

चन्द्रहाससुरामिश्रपानकानि च पायितः ॥ ३३ ॥

भुक्तोलितश्च तत्कालं सुष्वाप श्रेणिकात्मजः ।

आदिमा मद्यपानस्य निद्रा सहचरी खलु ॥ ३४ ॥

तं रथेन स्थाने स्थाने स्थापितैश्चापरै रथैः ।

अवन्तीं प्रापयामास दुर्लभ्यच्छद्मसद्म सा ॥ ३५ ॥

ततोऽभयान्वेषणाय श्रेणिकेन नियोजिताः ।

स्थाने स्थानेऽन्वेषयन्तस्तत्रापीयुर्गवेषकाः ॥ ३६ ॥

किमिहाभय आयात इत्युक्ता तैरुवाच सा ।

इहाभयः समायातः परं यातस्तदैव हि ॥ ३७ ॥

वचनप्रत्ययात्तस्या अन्यत्रेयुर्गवेषकाः ।

स्थाने स्थाने स्थापिताश्चैः साऽप्यवन्तीं समाययी ॥ ३८ ॥

सा प्रचण्डाऽभयं चण्डप्रद्योतस्यार्पयत्ततः ।

अभयाऽऽनयनोपायस्वरूपं च व्यजिज्ञपत् ॥ ३९ ॥

तां प्रद्योतोऽप्युवाचैवं न साधु विहितं त्वया ।

यदमुं धर्मविश्रब्धं त्वं धर्मच्छद्मनाऽऽनयः ॥ ४० ॥

कथासप्ततिसंशंसी मार्जार्यैव शुकोऽनया ।

नीतिज्ञोऽपि गृहीतोऽसि जगादेत्यभयं च सः ॥ ४१ ॥

अभयोऽप्यब्रवीदेवं त्वमेव मतिमानसि ।

यस्यैवं विधया बुद्ध्या राजधर्मः प्रवर्द्धते ॥ ४२ ॥

लज्जितः कुपितश्चाथ चण्डप्रद्योतभूपतिः ।

राजहंसमिवाक्षौपीदभयं काष्ठपञ्चरे ॥ ४३ ॥

अग्निभीरुरथो देवी शिवा नलगिरिः करी ।
 लोहजङ्घो लेखवाहो राज्ये रत्नानि तस्य तु ॥ ४४ ॥
 लोहजङ्घं नृपः प्रैषीद्गुणकच्छे सुहृर्मुहुः ।
 तद्गतागतसंक्लिष्टास्तत्रत्या इत्यमन्त्रयन् ॥ ४५ ॥
 आयात्ययं दिनेनापि पञ्चविंशतियोजनीम् ।
 असक्तद्वाराहरत्यस्मान् हन्मः संप्रत्यमुं ततः ॥ ४६ ॥
 ते विमृश्येत्यदुस्तस्य शम्बले विषमोदकान् ।
 तद्गस्ताशम्बलं चान्यत्समन्तादप्यपाहरन् ॥ ४७ ॥
 कञ्चित्पथ्यानमुत्तङ्ग्य नदीरोधसि शम्बलम् ।
 तद्भोक्तुमवतस्थेऽसौऽभूवन्नशकुनान्यथ ॥ ४८ ॥
 शकुनन्नस्तु सोऽभुक्तोऽप्याय दूरं ययौ ततः ।
 क्षुधितो भोक्तुकामस्तद्वारितः शकुनैः पुनः ॥ ४९ ॥
 दूरं गत्वा भोक्तुकामः शकुनैर्वारितः पुनः ।
 ततो गत्वा स तत्सर्वं प्रद्योतस्य न्यवेदयत् ॥ ५० ॥
 ततो राज्ञा समाहूय तत्पृष्टः श्रेणिकात्मजः ।
 पाथेयभस्त्रामाघ्राय जगाद मतिमानिदम् ॥ ५१ ॥
 अस्ति दृष्टिविषोऽत्राहिर्द्रव्यसंयोगसम्भवः ।
 असौ दग्धो भवेन्नूनं भस्त्रामुद्घाटयेद्यदि ॥ ५२ ॥
 ततः पराङ्मुखोऽरण्ये मोच्य इत्यभयोदिते ।
 तथैव मुमुचे सद्यो दग्धा वृक्षा मृतश्च सः ॥ ५३ ॥

विना बन्धनमोक्षत्वं वरं याचस्व मामिति ।
 नृपेणोक्तेऽभयोऽवादीव्यासीभूतोऽस्तु मे वरः ॥ ५४ ॥
 अन्यदाऽऽलानमुन्मूल्य पातयित्वा निषादिनौ ।
 स्वैरं नलगिरिर्भ्रास्यन् क्षोभयामास नागरान् ॥ ५५ ॥
 असाववशगो हस्ती वशं नेयः कथं त्विति ।
 राज्ञा पृष्टोऽभयोऽग्रं सहायन्नुदयनो नृपः ॥ ५६ ॥
 पुत्र्या वासवदत्ताया गान्धर्वाधीतये' धृतः ।
 जगानुदयनस्तत्र समं वासवदत्तया ॥ ५७ ॥
 तन्नीताकर्णनाक्षिप्तो बद्धो नलगिरिः करी ।
 पुनर्ददौ वरं राजा न्यासीचक्रेऽभयस्तथा ॥ ५८ ॥
 अभूदवन्त्यामन्येद्युर्निर्विच्छेदं प्रदीपनम् ।
 पृष्टश्च तत्प्रतीकारं प्रद्योतेनाभयोऽवदत् ॥ ५९ ॥
 विषस्येव विषं वक्त्रेर्वक्त्रिरेव यदौषधम् ।
 तदन्यः क्रियतां वक्त्रिर्यथा शाम्येत् प्रदीपनम् ॥ ६० ॥
 तत्तथा विदधे राज्ञाऽशाम्यत्तच्च प्रदीपनम् ।
 तृतीयं च वरं सोऽदान्नासीचक्रेऽभयश्च तम् ॥ ६१ ॥
 अशिवं महदन्येद्युरुज्जयिन्यां समुत्थितम् ।
 तत्प्रशान्त्यै नरेन्द्रेण पृष्ट इत्यभयोऽब्रवीत् ॥ ६२ ॥
 आगच्छन्त्वन्तरास्थानं देव्यः सर्वा विभूषिताः ।
 युष्मान् जयति या दृष्ट्या कथनीया तु सा मम ॥ ६३ ॥

तथैव विदधे राज्ञा राज्ञोऽन्या विजिता दृशा ।
 देव्या तु शिवया राजा, कथितं चाभयाय तत् ॥ ६४ ॥
 अभाषताभयोऽप्येवं महाराज्ञी शिवा स्वयम् ।
 करोतु कूरबलिना भूतानामर्चनं निशि ॥ ६५ ॥
 यद्यङ्गुतं शिवारूपेणोत्तिष्ठत्यथवासते ।
 तस्य तस्य मुखे देव्या क्षेप्यः कूरबलिः स्वयम् ॥ ६६ ॥
 विदधे शिवया तच्चाशिवशान्तिर्बभूव च ।
 तुर्यं चादाहरं राजा ययाचे चाभयोऽप्यदः ॥ ६७ ॥
 स्थितो नलगिरौ मेण्ठीभूते त्वयि शिवाङ्गुतः ।
 अहं विशाम्यग्निभीरुरथदारुक्ततां चिताम् ॥ ६८ ॥
 ततो विषण्णः प्रद्योतो वरान् दातुमशक्नुवन् ।
 विससर्जाञ्जलिं कृत्वा कुमारं मगधेशितुः ॥ ६९ ॥
 आशुआवाभयोऽप्येवं त्वयाऽऽनीतश्छलादहम् ।
 दिवा रटन्तं पूर्वम् त्वां तु नेथास्यसावहम् ॥ ७० ॥
 ततोऽभयकुमारोऽगात् क्रमाद्राजगृहे पुरे ।
 कथमप्यवतस्थे च कञ्चित्कालं महामतिः ॥ ७१ ॥
 गृहीत्वा गणिकापुत्रौ रूपवत्यावथाभयः ।
 वणिग्वेषोऽगादवन्त्यां राजमार्गेऽग्रहीद्गृहम् ॥ ७२ ॥
 प्रद्योतेनेक्षिते ते च दारिके पथि गच्छता ।
 ताभ्यां च सविलासाभ्यां प्रद्योतोऽपि निरीक्षितः ॥ ७३ ॥
 प्रद्योतेन गृहे गत्वा रागिणा प्रेषिता ततः ।
 दूतिकाऽनुनयन्त्याभ्यां क्रुद्धाभ्यामपहस्तिता ॥ ७४ ॥

द्वितीयस्मिन्नपि दिनेऽर्थयमाना नृपाय च ।
 ताभ्यां शनैः सरोषाभ्यामवामन्यत दूतिका ॥ ७५ ॥
 तृतीयेऽप्यङ्गि निर्वेदादेत्य ते याचितेऽनया^१ ।
 ऊचतुश्च सदाचारो भ्राता^२ नावेव रक्षति ॥ ७६ ॥
 ततो बहिर्गतेऽमुष्मिन् सप्तमेऽङ्गि समागते ।
 इहायातु नृपश्छन्नस्ततः सङ्गो भविष्यति ॥ ७७ ॥
 ततोऽभयेन प्रद्योतसदृशकः पुमान्निजः ।
 उन्मत्तो विदधे तस्य प्रद्योत इति नाम च ॥ ७८ ॥
 ईदृशोऽयं मम भ्राता भ्राम्यतीतस्ततस्ततः ।
 रक्षितव्यो मया हा किं करोमीत्यवदज्जने ॥ ७९ ॥
 तं वैद्यसन्ननयनच्छेदना प्रत्यहं बहिः ।
 रटन्तं मञ्चकारूढं निनायार्तं इवाभयः ॥ ८० ॥
 नीयमानश्च तेनोच्चैः स उन्मत्तश्चतुष्पथे ।
 प्रद्योतोऽहं क्रियेऽनेनेत्युदश्ववदनोऽरटत् ॥ ८१ ॥
 सप्तमेऽङ्गि नृपोऽप्येकस्तत्र प्रच्छन्न आययौ ।
 कामान्धः सिसुर इव बद्धश्चाभयपूरुषैः ॥ ८२ ॥
 नीयतेऽसौ वैद्यवेश्मेत्यभयेनाभिभाषिणा ।
 पर्यङ्गेन समं जङ्गे पुरान्तः स रटन् दिवा ॥ ८३ ॥
 क्रोशे क्रोशे पुरा मुक्तै रथैरथ सुवाजिभिः ।
 पुरे राजगृहेऽनैषीत्यद्योतमभयोऽभयः ॥ ८४ ॥

(१) क ख छ तया ।

(२) क ख छ नावेष ।

ततो निनाय प्रद्योतं श्रेणिकस्य पुरोऽभयः ।
 दधावे खड्गमाकृत्य तं प्रति श्रेणिको नृपः ॥ ८५ ॥
 ततोऽभयकुमारेण बोधितो मगधेश्वरः ।
 संमान्य वस्त्राभरणैः प्रद्योतं व्यसृजन्मुदा ॥ ८६ ॥
 अन्यदा गणभृद्देवसुधर्मस्वामिनोऽन्तिके ।
 प्रव्रज्यामग्रहीत्कोऽपि विरक्तः काष्ठभारिकः ॥ ८७ ॥
 विहरन् स पुरे पौरैः पूर्वावस्थाऽनुवादिभिः ।
 अभर्त्यतोपाहस्यतागर्ह्यतापि पदे पदे ॥ ८८ ॥
 नावज्ञां सोढुमीशोऽत्र विहरामि तदन्यतः ।
 इति व्यन्नपयत् स श्रीसुधर्मस्वामिनं ततः ॥ ८९ ॥
 सुधर्मस्वामिनाऽन्यत्र विहारक्रमहेतवे ।
 आपृच्छ्यताभयः पृच्छन् ज्ञापितस्तच्च कारणम् ॥ ९० ॥
 दिनमेकं प्रतीक्षध्वमूर्ध्वं यत्प्रतिभाति वः ।
 तद्विधत्तेत्ययाचिष्ट प्रणम्य श्रेणिकात्मजः ॥ ९१ ॥
 सोऽथ राजकुलात्कृष्टा रत्नकोटित्रयीं बहिः ।
 दास्याम्येतामेत लोकाः ! पटहेनेत्यघोषयत् ॥ ९२ ॥
 ततश्चेयुर्जनाः सर्वेऽप्यवोचदभयोऽप्यदः ।
 जलाग्निस्त्रीवर्जको यस्तस्य रत्नोच्चयोऽस्त्वयम् ॥ ९३ ॥
 लोकोत्तरमिदं लोकः स्वामिन् ! किं कर्तुमीश्वरः ? ।
 इति तेष्वभाषमाणेष्वभयोऽपीत्यभाषत ॥ ९४ ॥
 यदि वो नेदृशः कश्चिद्रत्नकोटीत्रयं ततः ।
 जलाग्निस्त्रीमुचः काष्ठभारिणोऽस्तु महामुनेः ॥ ९५ ॥

सम्यगौदृश्यं साधुः पात्रं दानस्य युज्यते ।

मुधाऽसौ जहसेऽस्माभिरिति तैर्जगदेऽभयः ॥ ८६ ॥

अस्य भर्त्सोपहासादि न कर्त्तव्यमतः परम् ।

आदिष्टमभयेनैवं प्रतिपद्य ययुर्जनाः ॥ ८७ ॥

एवं बुद्धिमहामोधिः पितृभक्तिपरोऽभयः ।

निरीहो धर्मसंसक्तो राज्यमन्वशिषत्पितुः ॥ ८८ ॥

वर्त्तमानः स्वयं धर्मे स प्रजा अप्यवर्त्तयन् ।

प्रजानां च पशूनां च गोपायत्ताः प्रवृत्तयः ॥ ८९ ॥

राजा चक्रे जजागार यथा द्वादशधा स्थिते ।

तथा आवकधर्मेऽसावप्रमदरमानसः ॥ ९० ॥

बहिरङ्गान् यथाऽजैषीदुर्जयानपि विद्विषः ।

अन्तरङ्गानपि तथा स लोकद्वयसाधकः ॥ ९१ ॥

तमूचे श्रेणिकोऽन्येद्युर्वत्स ! राज्यं त्वमाश्रय ।

अहं श्रियिष्ये श्रीवीरशुश्रूषासुखमन्वहम् ॥ ९२ ॥

पित्राज्ञाभङ्गसंसारभीरुरित्यभयोऽब्रवीत् ।

यदादिशत तत्साधु प्रतीक्षध्वं क्षणं परम् ॥ ९३ ॥

इतश्च भगवान् वीरः प्रब्राज्योदायनं नृपम् ।

मरुमण्डलतस्तत्राभ्यागत्य समवासरत् ॥ ९४ ॥

ततो गत्वाऽभयो नत्वा पप्रच्छ चरमं जिनम् ।

राजर्षिः कोऽन्तिमोऽथाख्यतत्रैवोदायनं प्रभुः ॥ ९५ ॥

गत्वोचे श्रेणिकं सोऽस्मि राजा चेन्न ऋषिस्तदा ।

श्रीवीरोऽन्तिमराजर्षिं शशंसोदायनं यतः ॥ ९६ ॥

श्रीवीरं स्वामिनं प्राप्य प्राप्य त्वत्पुत्रतामपि ।
 नो क्लेश्ये भवदुःखं चेन्नत्तः कोऽन्योऽधमस्ततः ॥ ७ ॥
 नान्नाऽहमभयस्तात ! सभयोऽस्मि भवाद्भृशम् ।
 भुवनाभयदं वीरं तच्छ्रयामि समादिश ॥ ८ ॥
 तदलं मम राज्येनाभिमानसुखहेतुना ।
 यतः सन्तोषसाराणि सौख्यान्याहुर्महर्षयः ॥ ९ ॥
 निर्वन्धाद्वाह्यमाणोऽपि न यदा राज्यमग्रहीत् ।
 तदाऽभयो व्रतायानुजज्ञे राज्ञा प्रमोदतः ॥ १० ॥
 राज्यं तृणमिव त्यक्त्वा सन्तोषसुखभागसौ ।
 दीक्षां चरमतीर्थेश्वीरपादान्तिकेऽग्रहीत् ॥ ११ ॥
 सन्तोषमेवमभयः सुखदं दधानः
 सर्वार्थसिद्धिसुरधाम जगाम मृत्वा ।
 सन्तोषमेवमपरोऽप्यवलम्बमान-
 स्तान्युत्तरोत्तरसुखानि नरो लभेत् ॥ २१२ ॥
 ॥ इति श्रीअभयरार्षिकथानकम् ॥ ११४ ॥

प्रकृतं सन्तोषमेव स्तौति—

सन्निधौ निधयस्तस्य कामगव्यनुगामिनी ।
 अमराः किङ्करायन्ते सन्तोषो यस्य भूषणम् ॥ ११५ ॥

निधयो महापद्मादयः, सन्निधौ सन्निहिताः, कामगवी काम-

धेनुः, सा अनुगच्छतीत्येवंशीला अनुगामिनी, अमराः सुराः,
किङ्करा इवाचरन्ति किङ्करायन्ते । तस्येति योगः । यस्य किम् ;
यस्य पुंसः सन्तोषो भूषणमलङ्करणम् ।

तथाहि—

सन्तुष्टा मुनयः शमप्रभावात्तृणाद्यादपि रत्नसमूहान् पातयन्ति,
कामितफलदायिनश्च सुरेन्द्रैरप्यहमहमिकयोपचर्यन्त इत्यत्र कः
सन्देहः ।

अतान्तरक्षोकाः—

‘धनं धान्यं स्वर्णरूप्यकुप्यानि क्षेत्रवासुनी ।
द्विपाञ्चतुष्पाच्चेति स्युर्नव बाह्याः परिग्रहाः ॥ १ ॥
रागद्वेषौ कषायाः शुग्हासौ रत्यरती भयम् ।
जुगुप्सा वेदमिथ्यात्वे आन्तराः स्युश्चतुर्दश ॥ २ ॥
बाह्यात् परिग्रहात्प्रायः प्रकुप्यन्त्यान्तरा अपि ।
प्रावृषो मूषिकालर्कविषजोपद्रवा इव ॥ ३ ॥
प्राप्तप्रतिष्ठानपि च वैराग्यादिमहाद्गमान् ।
उन्मूलयति निर्मूलं परिग्रहमहाबलः ॥ ४ ॥
परिग्रहनिषण्णोऽपि योऽपवर्गं विमार्गति ।
लोहोडुपनिविष्टोऽसौ पारावारं तितीर्षति ॥ ५ ॥
बाह्याः परिग्रहाः पुंसां धर्मस्य ध्वंसहेतवः ।
तज्जन्मानोऽपि जायन्ते समिधामिव वङ्गयः ॥ ६ ॥

बाह्यान्पि हि यः सङ्गान्न नियन्त्रयितुं क्षमः ।
 जयेत् क्लृबः कथं सोऽन्तःपरिग्रहचमूममूम ॥ ७ ॥
 क्रीडोद्यानमविद्यानां वारिधिर्व्यसनार्णसाम् ।
 कन्दस्तृष्णामहावस्त्रेरेक एव परिग्रहः ॥ ८ ॥
 अहो आश्चर्यमुन्मुक्तसर्वसङ्गान्मुनीनपि ।
 धनार्थित्वेन शङ्कन्ते धनरक्षापरायणाः ॥ ९ ॥
 राजतस्करदायादवक्त्रितोयादिभीरुभिः ।
 धनैकतानैर्धनिभिर्निशास्त्रपि न सुष्यते ॥ १० ॥
 दुर्भिक्षे वा सुभिक्षे वा वने जनपदेऽपि वा ।
 शङ्काऽऽतङ्काकुलतया धनी सर्वत्र दुःखितः ॥ ११ ॥
 निर्दोषा वा सदोषा वा सुखं जीवन्ति निर्धनाः ।
 बाध्यन्ते धनिनो लोके दोषैरुत्पादितैरपि ॥ १२ ॥
 अर्जने रक्षणे नाशे व्यये सर्वत्र दुःखदम् ।
 धत्ते कर्णगृहीताच्छभल्ललीलां धनं नृणाम् ॥ १३ ॥
 धिग्धनं धनवन्तो यदेकामिषजिष्टुभुभिः ।
 स्वजनैरपि बाध्यन्ते शुनकाः शुनकैरिव ॥ १४ ॥
 इत्यमर्थं लभेयाहं रक्षेयं वर्द्धयेय च ।
 कृतान्तदन्तयन्त्रस्थोऽपीत्याशां न त्यजेद्दनी ॥ १५ ॥
 पिशाचीव धनाशेयं यावदुच्छृङ्खला भवेत् ।
 तावत् प्रदर्शयेन्नृणां नानारूपां विडम्बनाम् ॥ १६ ॥
 यदीच्छसि सुखं धर्मं सुक्तिसाम्राज्यमेव च ।
 तदा परपरीहारादेकामाशां वशीकुरु ॥ १७ ॥

स्वर्गापवर्गनगरप्रवेशप्रतिरोधिनी ।
 अमेद्या वज्रधाराभिराशैव हि महार्गला ॥ १८ ॥
 आशैव राक्षसी पुंसामाशैव विषमञ्जरी ।
 आशैव जीर्णमदिरा धिगाशा सर्वदोषभूः ॥ १९ ॥
 ते धन्याः पुण्यभाजस्ते तैस्तीर्णः क्लेशसागरः ।
 जगत्संमोहजननी यैराशाऽऽशीविषी जिता ॥ २० ॥
 पापवल्लीं दुःखखानिं सुखाग्निं दोषमातरम् ।
 आशां निराशीकुरुते यस्तिष्ठति सुखेन सः ॥ २१ ॥
 आशादवाग्नेर्महिमा कोऽपि लोकपथातिगः ।
 धर्ममेघं समाधिं यो विध्यापयति तत्क्षणात् ॥ २२ ॥
 दीनं जल्पन्ति गायन्ति नृत्यन्त्यभिनयन्ति च ।
 आशापिशाचीविवशाः पुमांसो धनिनां पुरः ॥ २३ ॥
 न यान्ति वायवो यत्र नाप्यर्केन्दुमरीचयः ।
 आशामहोर्मयः पुंसां तत्र यान्ति निरर्गलाः ॥ २४ ॥
 येनाशायै ददे स्वाभ्यं तेनात्तं दास्यमात्मनः ।
 आशा दासीकृता येन तस्य स्वाभ्यं जगत्तये ॥ २५ ॥
 नाशा नैसर्गिकी पुंसि या जीर्यति न जीर्यति ।
 उत्पात एव कोऽप्येषा तस्यां सत्यां कुतः सुखम् ॥ २६ ॥
 वलयो वलयाः पुंसां पलितानि स्रजः कृताः ।
 किमन्यन्मण्डनं कृत्वा कृतार्थाऽऽशा भविष्यति ॥ २७ ॥
 प्राप्तेभ्योऽप्यतिरिच्यन्ते तेऽर्थास्त्यक्ता य आशया ।
 क्रोडीकरोति यानाशा ते तु स्वप्नेऽपि दुर्लभाः ॥ २८ ॥

यानर्थान् बहुभि'र्यत्नैरिच्छेत्साधयितुं नरः ।
 अयन्नसिद्धा एवैते कृते ह्याशानिमीलने ॥ २९ ॥
 पुण्योदयोऽस्ति चेत् पुंसां व्यर्थैवाशापिशाचिका ।
 अथ पुण्योदयो नास्ति व्यर्थैवाशापिशाचिका ॥ ३० ॥
 अधीतो पण्डितः प्राज्ञः पापभीरुस्तपोधनः ।
 स एव येन हित्वाऽऽशां नैराश्यमुररीकृतम् ॥ ३१ ॥
 सुखं सन्तोषपीयूषजुषां यत् स्ववशात्मनाम् ।
 तत्पराधीनवृत्तीनामसन्तोषवतां कुतः ॥ ३२ ॥
 सन्तोषवर्मणि व्यर्था आशानाराचपङ्क्तयः ।
 ताः कथं प्रतिरोद्धव्या इति मा स्माकुलो भव ॥ ३३ ॥
 वाक्येनैकेन तद्वच्मि यद्वाच्यं वाक्यकोटिभिः ।
 आशापिशाची शान्ता च प्राप्तं च परमं पदम् ॥ ३४ ॥
 तत्सन्त्यजाऽऽशावैवश्यं मितीकृतपरिग्रहः ।
 भजस्व 'द्रव्यसाधुत्वं यतिधर्मानुरक्तधीः ॥ ३५ ॥
 मिथ्यादृग्भ्यो विशिष्यन्ते सम्यग्दर्शनिनो जनाः ।
 तेभ्योऽपि देशविरता मितारम्भपरिग्रहाः ॥ ३६ ॥
 यामन्यतीर्थिका यान्ति गतिं तीव्रतपोजुषः ।
 उपासकाः सोमिलवत्तां विराड्ब्रता अपि ॥ ३७ ॥
 मासे मासे हि ये बालाः कुशाग्रेणैव भुञ्जते ।
 सन्तुष्टोपासकानां ते कलां नार्हन्ति षोडशीम् ॥ ३८ ॥

(१) ख च -भिः क्लेशैः ।

(२) ड भज स्वं भाव- । च भाव- ।

अप्यद्भुततपोनिष्ठस्त्रामलिः पूरणोऽपि वा ।

सुश्रावकोचितगतेरतिहीनां गतिं ययौ ॥ ३८ ॥

आशापिशाचविवशं कुरु मा स्म चेतः

सन्तोषमुदह परिग्रहनिग्रहेण ।

अद्वां विधेहि यतिधर्मधुरीणताया-

मन्तर्भवाष्टकमुपैषि यथाऽपवर्गम् ॥ ४० ॥ ११५ ॥

इति परमार्हतश्रीकुमारपालभूपालशुश्रूषिते आचार्य-

श्रीहेमचन्द्रविरचिते अध्यात्मोपनिषद्भाषि

सञ्ज्ञातपट्टबन्धे श्रीयोगशास्त्रे स्तोपज्ञं

द्वितीयप्रकाशविवरणम् ।

अहम्

तृतीयः प्रकाशः ।

अथाणुव्रतव्यावर्णनानन्तरं गुणव्रतानामवसरस्तत्रापि प्रथमं
गुणव्रतमाह —

दशस्वपि कृता दिक्षु यत्र सीमा न लङ्घ्यते ।

ख्यातं दिग्विरतिरिति प्रथमं तद्गुणव्रतम् ॥ १ ॥

ऐन्द्री, आग्नेयी, याम्या, नैऋती, वारुणी, वायव्या, कौबेरी,
ऐशानी, नागी, ब्राह्मीति दश दिशस्तासु ; अपिशब्दादेक-
द्वित्रयादिदिक्ष्वपि, सीमा मर्यादा, कृता प्रतिपन्ना, यत्र व्रते
सति, न लङ्घ्यते नातिक्रम्यते, तत्प्रथमं गुणव्रतम् । उत्तरगुणरूपं
व्रतं गुणव्रतम्, गुणाय चोपकाराय अणुव्रतानां व्रतं गुणव्रतम् ;
ख्यातं प्रसिद्धं, तस्याभिधानं दिग्विरतिरिति ॥ १ ॥

ननु हिंसादिपापस्थानविरतिरूपाणि युक्तान्यणुव्रतानि,
दिग्व्रते तु कस्य पापस्थानस्य निवृत्तिर्येनास्य व्रतत्वमुच्यते ।
उच्यते । अत्रापि हिंसादीनामेव पापस्थानानां विरतिरेतदेवाह—

चराचराणां जीवानां विमर्दननिवर्त्तनात् ।

तप्तायोगोलकल्पस्य सन्नतं गृहिणोऽप्यदः ॥ २ ॥

चरास्त्रसा द्वीन्द्रियादयः, अचराः स्थावराः एकेन्द्रियाः ; तेषां

नियमितसीमाबहिर्वर्तिनां जीवानां, यद्विमर्दनं यातायातादिना हिंसा, तस्य निवर्त्तनादेतोरिदमपि हिंसाप्रतिषेधपरमेव गृहस्थ-
स्यापि सद्गतम् । हिंसाप्रतिषेधपरत्वे च, असत्यादिप्रतिषेधपरताऽपि
सुवचैव । यद्येवं, साधूनामपि दिग्विरतिव्रतप्रसङ्ग इत्याह—तप्ता-
योगोलकल्पस्येति । गृहस्थो ह्यारम्भपरिग्रहपरत्वाद्यत्र यत्र याति,
भुङ्क्ते, श्रेते, व्यापारान्तरं वा कुरुते, तत्र तप्तायोगोलक इव
जीवोपमर्दं करोति । गृहिणोऽपीत्यपिशब्दस्तप्तायोगोलकल्पस्येत्यत्र
सम्बध्यते ; तप्तायोगोलकल्पस्यापीत्यर्थः ।

यदाह—

‘तप्तायोगोलकप्यो पमत्तजीवोऽनिवारियप्सरो ।

सर्वत्र किं न कुज्जा पावं तत्कारणाणुगम्यो ॥ १ ॥

साधूनां तु समितिगुप्तिप्रधानव्रतशालिनां नायं दोष इति न
तेषां दिग्विरतिव्रतम् ॥ २ ॥

लोभलक्षणपापस्थानविरतिपरमपि चैतद् व्रतमित्याह—

जगद्राक्रममाणस्य प्रसरल्लोभवारिधेः ।

स्खलनं विदधे तेन येन दिग्विरतिः कृता ॥ ३ ॥

लोभ एव दुर्लङ्घ्यत्वाद्धारिधिः समुद्रः प्रसरंश्चासौ नानाविकल्प-
कल्लोलाकुलतया लोभवारिधिश्च ; तस्य विशेषणं जगद्राक्रममा-
णस्य । वारिधिपक्षे जगल्लोकः, लोभपक्षे तु निःशेषमेव भुवनत्रयम् ।

(१) तप्तायोगोलकल्पः प्रमत्तजीवोऽनिवारितप्रसरः ।

सर्वत्र किं न कुर्यात् पापं तत्कारणानुगतः ॥

लोभवशगो हि ऊर्ध्वलोकगतां सुरसम्पदं मध्यलोकगतां च चक्र-
वर्त्यादिसम्पदमधोलोकगतां च पातालप्रभुत्वादिसम्पदमभिलषं-
स्त्रिभुवनमपि मनोरथैराक्रामतीति लोभस्य जगदाक्रमणम्, तेन
स्त्वलनं प्रसरनिरोधः, तद्विदधे, येन किं, येन पुरुषेण दिग्विरति-
र्विहिता । दिग्विरती हि प्रतिज्ञातसीमातः परतोऽगच्छंस्तस्य-
सुवर्णरूप्यधनधान्यादिषु प्रायेण लोभं न कुरुते इतिलोभलक्षण-
पापस्थानविरतिपरता अस्य व्रतस्य ।

अत्रान्तरश्लोकाः—

तदेतद्यावज्जीवं वा सद्व्रतं गृहमेधिनाम् ।

चतुर्मासादिनियमादथवा स्वल्पकालिकम् ॥ १ ॥

सदा सामायिकस्थानां यतीनां तु जितात्मनाम् ।

न दिशि कचन स्यातां विरत्यविरती इमे ॥ २ ॥

चारणानां हि गमनं यदूर्ध्वं मेरुमूर्धनि ।

तिर्यग्गुरुचकशैले च नैषां दिग्विरतिस्ततः ॥ ३ ॥

गन्तुं सर्वासु यो दिक्षु विदध्यादवधिं सुधीः ।

स्वर्गादौ निरवधयो जायन्ते तस्य सम्पदः ॥ ४ ॥ ३ ॥

द्वितीयं गुणव्रतमाह—

भोगोपभोगयोः संख्या शक्त्या यत्र विधीयते ।

भोगोपभोगमानं तद् द्वैतीयकं गुणव्रतम् ॥ ४ ॥

भोगोपभोगयोर्वक्ष्यमाणलक्षणयोः, संख्या परिमाणं, यत्र व्रते,
विधीयते, कथा, शक्त्या शरीरमनसोरनाबाधया, तद्भोगोप-

भोगमानं नाम गुणव्रतं, द्वितीयमेव द्वैतीयकम् ; स्वार्थे
टीकण् ॥ ४ ॥

भोगोपभोगयोर्लक्षणमाह—

सक्तदेव भुज्यते यः स भोगोऽन्नस्रगादिकः ।

पुनःपुनः पुनर्भोग्य उपभोगोऽङ्गनादिकः ॥ ५ ॥

सक्तदेव एकवारमेव, भुज्यते सेव्यते इति भोगः ;
अन्नमोदनादि, स्रग्माल्यं, आदिशब्दात्ताम्बूलविलेपनोदत्तन-
धूपनस्नानपानादिपरिग्रहः । पुनःपुनरनेकवारं, भोग्यः सेव्यः,
अङ्गना वनिता, आदिशब्दाद्वस्त्रालङ्कारगृहशयनासनवाहनादि-
परिग्रहः ॥ ५ ॥

इदं च भोगोपभोगव्रतं भोक्तुं योग्येषु परिमाणकरणेन भवति,
इतरेषु तु वर्जनेनेति श्लोकद्वयेन तद्वर्जनीयानाह—

मद्यं मांसं नवनीतं मधूदुम्बरपञ्चकम् ।

अनन्तकायमज्ञातफलं रात्रौ च भोजनम् ॥ ६ ॥

आमगोरससंपृक्तं द्विदलं पुष्पितौदनम् ।

दध्यहर्दितयातीतं कुथितान्नं च वर्जयेत् ॥ ७ ॥

तत्र मद्यं द्विधा-काष्ठनिष्पन्नं, पिष्टनिष्पन्नं च, मांसं त्रिधा-
जलस्थलखचरमांसभेदेन । मांसग्रहणेन चर्मरुधिरमेदोमज्जानः
परिगृह्यन्ते । नवनीतं गोमहिष्यजाऽविसम्बन्धेन चतुर्धा । मधु

त्रेधा-माक्षिकं, भ्रामरं, पौत्तिकं च । उदुम्बरपञ्चकादयो
यथास्थानं व्याख्यास्यन्ते ॥ ६ ॥ ७ ॥

तत्र मद्यस्य वर्जनीयत्वहेतून् दोषान् श्लोकदशकेनाह—

मदिरापानमात्रेण बुद्धिर्नश्यति दूरतः ।

वैदग्धीबन्धुरस्यापि दौर्भाग्येणैव कामिनी ॥ ८ ॥

वैदग्धीबन्धुरस्यापि क्लेशस्यापि पुंसो, मदिरापानमात्रेण
बुद्धिर्नश्यति क्षयं याति, दूरतो दूरं यावत् । सर्वथा विनश्यतीत्यर्थः ।
अत्रोपमानं दौर्भाग्येणैव कामिनीति । वैदग्धीबन्धुरस्यापि दूरत
इति चात्रापि सम्बध्यते । तेन यथा विदग्धस्यापि दौर्भाग्यदोषेण
कामिनी नश्यति पलायते, दूरतो दूरादपि ॥ ८ ॥

तथा—

पापाः कादम्बरीपानविवशीकृतचेतसः ।

जननीं हा प्रीथीयन्ति जननीयन्ति च प्रियाम् ॥ ९ ॥

कादम्बरी मदिरा, जननीं मातरं, हा इति खेदे, प्रीथीयन्ति
प्रियामिव जायामिवाचरन्ति, प्रियां च जननीयन्ति जननीमिवा-
चरन्ति । मदिरामदविह्वलत्वाज्जननीजाययोराचारव्यत्ययेन व्यव-
हरन्तीत्यर्थः ॥ ९ ॥

तथा—

न जानाति परं स्वं वा मद्याच्चलितचेतनः ।

स्वामीयति वराकः स्वं स्वामिनं किङ्करीयति ॥ १० ॥

मद्याद्धेतोः चलितचेतनो नष्टचैतन्यः सन्, स्वमात्मानं, परं वा आत्मव्यतिरिक्तं, न जानाति । अत्र हेतुमाह—यत आत्मान-मजानन् स्वं स्वामिनमिवाचरति, वराकश्चैतन्यहीनत्वादनुकम्प-नीयः । परमजानन् स्वामिनं नाथं किङ्करमिवाचरति ॥ १० ॥

तथा—

मद्यपस्य शवस्यैव लुठितस्य चतुष्पथे ।

मूत्रयन्ति मुखे श्वानो व्यात्ते विवरशङ्कया ॥ ११ ॥

स्पष्टः ॥ ११ ॥

तथा—

मद्यपानरसे मग्नो नग्नः स्वपिति चत्वरे ।

गूढं च स्वमभिप्रायं प्रकाशयति लीलया ॥ १२ ॥

मद्यस्य पानं तत्र रस आसक्तिस्तत्र मग्नो निषण्णः ; मद्य-पानव्यसनीत्यर्थः । अत एव वस्त्रमपि स्तम्भमजानन् नग्नः स्वपिति चत्वरे, नतु गृह एव । दोषान्तरं च, गूढं केनाप्यविदितं, स्वमभिप्रायं राजद्रोहादिकं, प्रकाशयति प्रकटीकरोति, लीलया बन्धनताडनादिव्यतिरेकेणापि ॥ १२ ॥

तथा—

वारुणीपानतो यान्ति कान्तिकीर्त्तिमतिश्रियः ।

विचित्राश्चित्ररचना विलुठत्कज्जलादिव ॥ १३ ॥

वारुणीपानतो मद्यपानात्, यान्त्यपगच्छन्ति, कान्तिः शरीर-

तेजः, कीर्त्तिर्यशः, मतिस्तात्कालिकी प्रतिभा, श्रीः सम्पत् ।
विचित्रा इत्याद्युपमानं स्पष्टम् ॥ १३ ॥

तथा—

भूतात्तवन्नरीनर्त्ति रारटीति सशोकवत् ।

दाहज्वरार्त्तवङ्गमौ सुरापो लोलुठीति च ॥ १४ ॥

भूतात्तो व्यन्तरविशेषपरिगृहीतः, त्रीण्यपि क्रियापदानि
भृशाभीक्ष्णयोर्यङ्लुबन्तानि ॥ १४ ॥

तथा—

विदधत्यङ्गशैथिल्यं ग्लपयन्तीन्द्रियाणि च ।

मूर्च्छामतुच्छां यच्छन्ती हाला हालाहलोपमा ॥ १५ ॥

हाला सुरा, हालाहलोपमा हालाहलो विषविशेषस्तत्-
सदृशी । साधारणधर्मानाह—विदधती कुर्वाणा अङ्गशैथिल्यं
शरीरविशंखलत्वम्, ग्लपयन्ती कार्याक्षमाणि कुर्वती, इन्द्रि-
याणि चक्षुरादीनि ; मूर्च्छा चैतन्याभावस्तामतुच्छां प्रचुरां
यच्छन्ती । अङ्गशैथिल्यादयो हालाहालाहलयोः साधारणा
धर्माः ॥ १५ ॥

तथा—

विवेकः संयमो ज्ञानं सत्यं शौचं दया क्षमा ।

मद्यात्मलीयते सर्वं तृण्य वक्त्रिकाणादिव ॥ १६ ॥

विवेको हेयोपादेयज्ञानं, संयम इन्द्रियवशीकारः, ज्ञानं

शास्त्रावबोधः, सत्यं तथा भाषा, शौचमाचारशुद्धिः, दया करुणा, क्षमा क्रोधस्यानुत्पाद उत्पन्नस्य वा विफलौकरणम् । मद्यान्मद्य-
पानात्, प्रलीयते नाशमुपयाति, सर्वं विवेकादि । यथा वक्त्रिकणात्
दृष्ट्या दृष्टसमूहः । दृष्टानां समूहस्तृष्ट्या, पाशादित्वाङ्गः ॥१६॥

दोषाणां कारणं मद्यं मद्यं कारणमापदाम् ।

रोगातुर इवापथ्यं तस्मान्मद्यं विवर्जयेत् ॥ १७ ॥

दोषाणां चौर्यपारदारिकत्वादीनां, कारणं हेतुः, मद्य-
पानरतो हि किं किमकार्यं न कुरुते; दोषकारणत्वादेव
चापदां वधबन्धादीनां, कारणं तस्मान्मद्यं विवर्जयेदित्युपसंहारः ।
रोगातुर इवापथ्यमित्युपमानम् ।

अत्रान्तरङ्गोकाः—

रसोद्भवाश्च भूयांसो भवन्ति किल जन्तवः ।

तस्मान्मद्यं न पातव्यं हिंसापातकभीरुणा ॥ १ ॥

दत्तं न दत्तमात्तं च नात्तं कृतं च नो कृतम् ।

मृषोद्यराज्यादिव ह्यस्त्रैरं वदति मद्यपः ॥ २ ॥

गृहे बहिर्वा मार्गे वा परद्रव्याणि मूढधीः ।

वधबन्धादिनिर्भीको गृह्णात्याच्छिद्य मद्यपः ॥ ३ ॥

बालिकां युवतीं वृद्धां ब्राह्मणीं श्वपचीमपि ।

भुङ्क्ते परस्त्रियं सद्यो मद्योन्मादकदर्शितः ॥ ४ ॥

रटन् गायन् लुठन् धावन् कुप्यं सुष्यन् रुदन् हसन् ।

स्तम्भमनं भ्रमं स्तिष्ठन् सुरापः पापराट् नटः ॥ ५ ॥

श्रूयते किल शास्त्रेण मद्यादन्धम्भविष्णुना ।
 हतं वृष्णिकुलं सर्वं प्लोषिता च 'पुरी पितुः ॥ ६ ॥
 पिबन्नपि मुहुर्मद्यं मद्यपो नैव लप्यति ।
 जन्तुजातं कवलयन् कृतान्त इव सर्वदा ॥ ७ ॥
 लौकिका अपि मद्यस्य बहुदोषत्वमास्थिताः ।
 यत्तस्य परिहार्यत्वमेवं पौराणिका जगुः ॥ ८ ॥
 कश्चिद्विस्तपस्तेपे भीत इन्द्रः सुरस्त्रियः ।
 क्षोभाय प्रेषयामास तस्यागत्य च तास्तकम् ॥ ९ ॥
 विनयेन समाराध्य वरदाभिमुखं स्थितम् ।
 जगुर्मद्यं तथा मांसं सेवस्वाब्रह्म चेच्छया ॥ १० ॥
 स एवं गदितस्ताभिर्द्वयोर्नरकहेतुताम् ।
 आलोच्य मद्यरूपं च शुद्धकारणपूर्वकम् ॥ ११ ॥
 मद्यं प्रपद्य तद्भोगान् नष्टधर्मस्थितिर्मदात् ।
 विदंशार्थमजं हत्वा सर्वमेव चकार सः ॥ १२ ॥
 अवद्यमूलं नरकस्य पद्धतिं
 सर्वापदां स्थानमकीर्त्तिकारणम् ।
 अभव्यसेव्यं गुणिभिर्विगर्हितं
 विवर्जयेन्मद्यमुपासकः सदा ॥ १३ ॥ १७ ॥

(१) ख च पितुः पुरी ।

(२) ख च ज -माश्रिताः ।

अथ मांसदोषानाह—

चिखादिषति यो मांसं प्राणिप्राणापहारतः ।

उन्मूलयत्यसौ मूलं दयाऽऽख्यं धर्मशाखिनः ॥ १८ ॥

चिखादिषति, खादितुमिच्छति, यः कश्चित्, मांसं पिशितं, असौ पुमान्, उन्मूलयति उत्खनति, किं तन्मूलं दयासंज्ञकं, कस्य धर्म-
शाखिनः पुण्यवृत्तस्य, मांसखादने कथं धर्मतरोर्दयाख्यं मूल-
मुन्मूल्यते इत्याह—प्राणिप्राणापहारतः प्राणिप्राणापहाराद्वेतोः,
न हि प्राणिप्राणापहारमन्तरेण मांसं संभवतीति ॥ १८ ॥

अथ मांसं चिखादिषन्नपि प्राणिदयां करिष्यतीत्याह—

अशनीयन् सदा मांसं दयां यो हि चिकीर्षति ।

ज्वलति ज्वलने वल्लीं स रोपयितुमिच्छति ॥ १९ ॥

सदा सर्वदा, मांसमशनीयन् मांसमशनमिवाचरन्, पुत्रीयति
च्छात्रमितिवत् “आधाराच्चोपमानादाचारे” ॥ ३।४।२४ ॥ इति
कानि रूपम्, दयां कृपां, यः कश्चित्, हि स्फुटं, चिकीर्षति
कर्तुमिच्छति । ज्वलतीत्यादिना निदर्शनम्, यथा ज्वलत्यग्नौ
वल्लीरोपणमशक्यम्, तथा मांसमशनीयता दयाऽपि कर्तुमशक्वे-
त्यर्थः ॥ १९ ॥

नन्वन्यः प्राणिनां घातकोऽन्यश्च मांसभक्षक इति कथं मांस-
भक्षकस्य प्राणिप्राणापहरणमिति । उच्यते । भक्षकोऽपि घातक
एवेत्याह—

हन्ता पलस्य विक्रेता संस्कर्त्ता भक्षकस्तथा ।

क्रेताऽनुमन्ता दाता च घातका एव यन्मनुः ॥ २० ॥

हन्ता शस्त्रादिना प्राणिनां प्राणापहारकः, पलस्य विक्रेता यो मांसं विक्रीणीते । पलस्येत्युत्तरेष्वपि पदेषु सम्बन्धनीयम् । संस्कर्त्ता यो मांसं संस्करोति, भक्षकः खादकः, क्रेता यो मांसं क्रीणाति, अनुमन्ता यः प्राणिहिंसया मांसमुत्पाद्यमानमनुमोदते, दाता यो मांसमतिथ्यादिभ्यो ददाति ; एते साक्षात्पारम्पर्येण वा घातका एव प्राणिप्राणापहारका एव, यन्मनुरिति संवादार्थम् ॥ २० ॥

मानवमेवोक्तं दर्शयति—

अनुमन्ता विशसिता निहन्ता क्रयविक्रयी ।

संस्कर्त्ता चोपहर्त्ता च खादकश्चेति घातकाः ॥ २१ ॥

अनुमन्ता अनुमोदकः, विशसिता हतस्याङ्गविभागकरः, निहन्ता व्यापादकः, क्रयविक्रयी क्रयविक्रयी विद्येते यस्य स तथा, क्रेता विक्रेता चेत्यर्थः ; संस्कर्त्ता मांसपाचकः, उपहर्त्ता परिवेष्टा, खादको भक्षकः ; एते सर्वे घातकाः ॥ २१ ॥

द्वितीयमपि मानवं श्लोकमाह—

नाकृत्वा प्राणिनां हिंसां मांसमुत्पद्यते क्वचित् ।

न च प्राणिवधः स्वर्ग्यस्तस्मान्मांसं विवर्जयेत् ॥ २२ ॥

यावत्प्राणिनो न हतास्तावन्मांसं नोत्पद्यते, हिंसा चातिशयेन दुःखावहा, तस्मान्मांसं विवर्जयेत्, उत्पद्यत इति मांसस्य हिंसा-

निमित्तत्वात् कर्तृव्यपदेश इति समानकर्तृकत्वमविरुद्धम् । न च स्वर्ग्य इति न स्वर्गानुत्पत्तिमात्रमभिप्रेतमपि तु नरकादिदुःख-हेतुता ॥ २२ ॥

इदानीमन्यपरिहारेण भक्षकस्यैव वधकत्वमाह—

ये भक्षयन्त्यन्यपलं स्वकीयपलपुष्टये ।

त एव घातका यन्न वधको भक्षकं विना ॥ २३ ॥

अन्यपलमन्यमांसं स्वमांसपुष्टये ये भक्षयन्ति त एव परमार्थतो घातका न तु हन्तृविक्रीहप्रभृतयः । अत्र युक्तिमाह—यद्यस्मान्न भक्षकं विना वधको भवति ; ततो हन्तृप्रभृतिभ्यो भक्षकः पापीयान्, स्वकीयपलपुष्टय इति हिंसाभिप्रायं स्वपलपोषण-मात्रप्रयोजनः कतिपयदिनजीवितः परजीवितप्रहाणं कुर्यात् ।

यदाह—

‘हंतूणं परप्राणे अप्पाणं जे कुणंति सप्पाणं ।’

अप्पाणं दिवसाणं कएण नासेति अप्पाणं ॥ १ ॥

तथा—

‘एकस्स कए नियजीवियस्स बहुआउ जीवकोडीओ ।’

दुक्खे ठवंति जे केवि ताणं किं *सासयं जीयं ? ॥ १ ॥ २३ ॥

(१) हत्वा परप्राणान् आत्मानं ये कुर्वन्ति सप्राणम् ।

अल्पानां दिवसानां कृतेन नाशयन्ति आत्मानम् ॥

(२) एकस्य कृते निजजीवितस्य बहुका जीवकोटीः ।

दुःखे स्थापयन्ति ये केऽपि तेषां किं शाश्वतो जीवः ? ॥

* त सासओ अप्पा ।

एतदेव सञ्जुगुप्समाह—

मिष्टान्नान्यपि विष्ठासादमृतान्यपि मूत्रसात् ।

स्युर्यस्मिन्नङ्गकस्यास्य कृते कः पापमाचरेत् ? ॥२४॥

मिष्टान्नानि शालिमुद्गमाषगोधूमादीनि तान्यपि विष्ठासाद्विष्ठा-
त्वेन स्युः संपद्येरन् । अमृतानि पयःप्रभृतीनि तान्यपि मूत्र-
सान्मूत्रत्वेन स्युः संपद्येरन् । यस्मिन् अस्य प्रत्यक्षस्य, अङ्गकस्य
कुक्षितस्य शरीरस्य, कृते निमित्तं, कः सचेतनः पापं प्राणि-
घातलक्षणमाचरेत् विदधीत ॥ २४ ॥

इदानीं मांसभक्षणं न दोषायेति वदतो निन्दति—

मांसाशने न दोषोऽस्तीत्युच्यते यैर्दुरात्मभिः ।

व्याधगृध्रवृकव्याघ्रशृगालास्तैर्गुरुकृताः ॥ २५ ॥

मांसभक्षणे न दोषोऽस्तीति यैरुच्यते दुरात्मभिर्दुःस्वभावैः,

यथा —

“न मांसभक्षणे दोषो न मद्ये न च मैथुने ।

प्रवृत्तिरेषा भूतानां निवृत्तिस्तु महाफला” ॥ १ ॥ इति ।

तैर्व्याधा लुब्धकाः, गृध्रा हिंसाः पक्षिविशेषाः, वृका अरण्यश्वानः,
व्याघ्राः शार्दूलाः, शृगाला जम्बुकाः, गुरुकृताः उपदेशकाः
कृताः । न हि व्याधादीन् गुरुन् विना कश्चिदेवंविधं शिञ्चयति,
नचाशिक्षितं महाजनपूज्या एवमुपदिशन्ति । अपि च । निवृत्तिस्तु
महाफलेति वदद्भिर्येषां निवृत्तिर्महाफला तेषां प्रवृत्तिर्न दोषवतीति
स्वयमेव स्ववचनविरोध आविष्कृत इति किमन्यद् ब्रूमहे ॥ २५ ॥

निरुक्तबलेनापि मांसस्य परिहार्यत्वमाह—

मां स भक्षयिताऽमुत्र यस्य मांसमिहाद्ग्रहम् ।

एतन्मांसस्य मांसत्वे निरुक्तं मनुरब्रवीत् ॥ २६ ॥

मां स भक्षयितेति अत्र स इति सर्वनामसामान्यापेक्षं योग्येनार्थेन निराकाङ्क्षीकरोति । यस्य मांसमहमग्नि, इहेति इहलीके, अमुत्रेति परलोके, एतन्मांसस्य मांसत्वे मांसरूपतायां, निरुक्तं नामधेयनिर्वचनं मनुरब्रवीत् ॥ २६ ॥

मांसभक्षणे महादोषमाह—

मांसास्वादनलुब्धस्य देहिनं देहिनं प्रति ।

हन्तुं प्रवर्तते बुद्धिः शाकिन्या इव दुर्धियः ॥ २७ ॥

मांसभक्षणलम्पटस्य देहिनं देहिनं प्रति यं यं पश्यति जलचरं मत्स्यादिकं, स्थलचरं मृगवराहादि अजाऽविकादि च, खेचरं तित्तिरिलावकादि, अन्ततो मूषिकाद्यपि तं तं प्रति हन्तुं हननाय बुद्धिः प्रवर्तते ; दुर्धियो दुर्बुद्धेः, शाकिन्या इव—यथा हि शाकिनी यं यं पुरुषं स्त्रियमन्यं वा प्राणिनं पश्यति, तं तं हन्तुं तस्या बुद्धिः प्रवर्तते, तथा मांसास्वादनलुब्धस्यापीति ॥ २७ ॥

अपि च मांसभक्षिणामुत्तमपदार्थपरिहारेण नीचपदार्थोपादानं महद्बुद्धिवैगुण्यं दर्शयतीति दर्शयन्नाह—

ये भक्षयन्ति पिशितं दिव्यभोज्येषु सत्स्वपि ।

सुधारसं परित्यज्य भुञ्जते ते हलाहलम् ॥ २८ ॥

दिव्यभोज्येषु सकलधातुवृंहकेषु सर्वेन्द्रियप्रीतिप्रदेशु क्षीरक्षैरेयी-
किलाटीकूर्चिकारसालादध्यादिषु मोदकमण्डकमण्डिकाखाद्यक-
पर्पटिकाष्टतपूरादिषु इण्डेरिकापूरणवटकवटिकापर्पटादिषु इक्षु-
गुडखण्डशर्करादिषु द्राक्षासहकारकदलदाडिमनालिकेरनारङ्ग-
खर्जूराक्षोटराजादनपनसादिषु च सत्स्वपि तान्यनादृत्य ये मूढा
विस्त्रगन्धिजुगुप्साकरं शूकाप्रधानानां वान्तिकरं मांसं भक्षयन्ति
ते जीवितवृद्धिहेत्वमृतरसपरिहारेण जीवितान्तकरं हालाहलं
विषभेदं भुञ्जते । बालोऽपि हि दृष्टत्परिहारेण सुवर्णमेवादत्त
इति बालादपि मांसभक्षिणो बालाः ॥ २८ ॥

भक्ष्यन्तरेण मांसभक्षणदोषमाह—

न धर्मो निर्दयस्यास्ति पलादस्य कुतो दया ।

पललुब्धो न तद्वेत्ति विद्याद्वोपदिशेन्नहि ॥ २९ ॥

निर्दयस्य कृपारहितस्य, धर्मो नास्ति ; धर्मस्य दया मूलमिति
ह्यामनन्ति । ततः प्रसुते किमायातमत आह—पलादस्य कुतो
दया । पलादस्य मांसोपजीविनः, कुतो दया नैव दयेत्यर्थः ;
भक्षकस्य बधकत्वेनोक्तत्वात् । वधकश्च कथं सदयो नाम इति
पलादस्य निर्धर्मतालक्षणो दोषः । ननु सचेतनः कथमात्मनि
धर्माभावं सहेत । उच्यते । पललुब्धो न तद्वेत्ति मांसलोभेन न
तत्पूर्वार्धोक्तं जानाति । अथ कथञ्चिद्विद्याज्जानीयात्तर्हि स्वयं मांस-
लुब्धो मांसनिवृत्तिं कर्तुमशक्नुवन् सर्वेऽपि मम सदृशा भवन्त्विति
परेभ्यो मांसनिषेधं नोपदिशेदाजिणकवत् । श्रूयते हि कश्चिदा-

जिणको मार्गे गच्छन्नेकया सर्पिण्या भक्षितस्तत्सर्वेऽपि भक्ष-
न्तामनयेति बुद्ध्या परेभ्यो नाख्यातवानिति द्वितीयोऽपि तथैव
दष्टो नान्येषां कथितवान् ; एवं यावत्सप्त दष्टाः । मांसभक्षकोऽपि
मांसभक्षणात्स्वयं नरके पतन् “स्वयं नष्टा दुरात्मानो नाशयन्ति
परानपि” इति न परेभ्य उपदिशति ॥ २६ ॥

इदानीं मांसभक्षकाणां मूढतामुपदर्शयति—

केचिन्मांसं महामोहादश्नन्ति न परं स्वयम् ।

देवपितृतिथिभ्योऽपि कल्पयन्ति यदूचिरे ॥ ३० ॥

केचित् कुशास्त्रविप्रलब्धा महतो मोहान्न केवलं स्वयं मांसमश्नन्ति
किन्तु देवेभ्यः पितृभ्योऽतिथिभ्यश्च कल्पयन्ति, यद्यस्मादूचिरे
तद्धर्मशास्त्रकाराः ॥ ३० ॥

उक्तमेवाह—

क्रीत्वा स्वयं वाऽप्युत्पाद्य परोपहृतमेव वा ।

देवान् पितॄन् समभ्यर्च्य खादन् मांसं न दुष्यति ॥ ३१ ॥

मृगपक्षिमांसविषयमेतच्छास्त्रं, तेन सूनापणमांसं विना व्याध-
शाकुनिकादिभ्यः क्रीत्वा मूल्येन । सूनापणमांसे तु देवपूजा-
दावनधिकृतेः । तथा स्वयमुत्पाद्य—ब्राह्मणो याज्वया, क्षत्रियो
मृगयाकर्मणा, अथवा परेणोपहृतं दौकितं तेन मांसेन देवानां,
पितॄणां चार्चनं कृत्वा मांसं खादन्न दुष्यति ; एतच्च महामोहा-
दिति वदद्भिरस्माभिर्दूषितमेव । स्वयमपि हि प्राणिघातहेतुकं

मांसं भक्षयितुमयुक्तं किं पुनर्देवादिभ्यः कल्पयितुम् । देवा हि सुकृतसम्भारलब्धात्मानोऽधातुकशरीरा अकावलिकाहाराः कथं मांसं भक्षयेयुः, अभक्षयज्ञास्तत्कल्पनं मोह एव । पितरश्च स्वसुकृत-दुष्कृतवशेन प्राप्तगतिविशेषाः स्वकर्मफलमनुभवन्तो न पुत्रादिकृते-नापि सुकृतेन तार्यन्ते किं पुनर्मांसढीकनदुष्कृतेन । न च पुत्रादिकृतं सुकृतं तेषामुपतिष्ठते । न ह्यान्त्रेषु सेकः कोविदारेषु फलं दत्ते । अतिथिभ्यश्च सत्कारार्हेभ्यो नरकपातहेतोर्मांसस्य ढीकनं महते अधर्माय । एवं परेषां महामोहवेष्टितम् । श्रुति-स्मृतिविहितत्वादनोद्यमेतदिति चेन्न । श्रुतिभाषितेष्वप्रामाणिकेषु प्रत्ययस्य कर्तुमशक्यत्वात् । श्रूयन्ते हि श्रुतिवचांसि—यथा पापघ्नो गोस्पर्शः, दुमाणां च पूजा ; छागादीनां वधः स्वर्ग्यः । ब्राह्मणभोजनं पिष्टप्रीणनं, मायावीन्यधिदैवतानि ; वज्जी हुतं देवप्रीतिप्रदम् । तदेवंविधेषु श्रुतिभाषितेषु युक्तिकुशलाः कथं अद्वधीरन् ? ।

यदाह —

स्पर्शोऽमेध्यभुजां गवामघहरो वन्द्या विसंज्ञा दुमाः

स्वर्गच्छागवधाद्धिनोति च पितृन् विप्रोपभुक्ताशनम् ।

आप्ताच्छृङ्गपराः सुराः शिखिहुतं प्रीणाति देवान् हविः

स्त्रीतं फल्गु च वल्गु च श्रुतिगिरां को वेत्ति लीलायितम् ? ॥१॥

तस्मान्महामोह एवायं मांसेन देवपूजाऽऽदिकमित्यलं विस्तरेण ॥ ननु मन्वसंस्कृतो वज्जिनं दहति पचति वा, तन्मन्व-संस्कृतं मांसं न दोषाय स्यात् ।

यद् मनुः—

असंस्कृतान् पशून्मन्त्रैर्नाद्याद्विप्रः कथञ्चन ।

मन्त्रैस्तु संस्कृतानद्याच्छाश्वतं विधिमास्थितः ॥ १ ॥

शाश्वतो नित्यो वैदिक इत्यर्थः ॥ ३१ ॥

अत्राह—

मन्त्रसंस्कृतमप्यद्याद्यवाल्पमपि नो पलम् ।

भवेज्जीवितनाशाय हालाहललवोऽपि हि ॥ ३२ ॥

मन्त्रसंस्कृतमपि मन्त्रपूतमपि, पलं नाद्यात्, न हि मन्त्रा अग्ने-
र्दहनशक्तिवन्नरकादिप्रापणशक्तिं मांसस्य प्रतिबध्नन्ति । तथा सति
सर्वपापानि कृत्वा पापघ्नमन्त्रानुस्मरणमात्रात् कृतार्थीभवेयुः ।
एवं च सर्वपापप्रतिषेधोऽपि निरर्थकः स्यात्, सर्वपापानां मन्त्रादेव
नाशप्रसक्तेः । अथ यथा स्तोत्रं मद्यं न मदयति तथा स्वल्पं
मांसं न पापाय स्यात् । उच्यते—यवाल्पमपि यवतुल्यप्रमाणमपि
नाद्यात् पलमिति संबध्यते, तदपि दोषाय, अत्रोत्तरार्द्धेन
निदर्शनम् ॥ ३२ ॥

इदानीमनुत्तरं मांसस्य दोषमुपदर्शयन्नुपसंहरति—

सद्यः संमूर्च्छितानन्तजन्तुसन्तानदूषितम् ।

नरकाध्वनि पाथेयं कोऽश्नीयात्पिशितं सुधीः ? ॥ ३३ ॥

सद्यो जन्तुविशसनकाल एव संमूर्च्छिता उत्पन्ना अनन्ता निगोद-
रूपा ये जन्तवस्तेषां सन्तानः पुनः पुनर्भवनं तेन दूषितम् ।

यदाहुः—

'आमासु अ पक्कासु अ विपच्यमानासु मांसपेशीसु ।

सययं चिय उववाओ भणिओ उ निगोअजीवाणं ॥ १ ॥

तत एव नरकाध्वनि पाथेयम्, पिशितभक्षणस्य पाथेयत्वे
पिशितमपि पाथेयमुक्तं, कोऽश्रीयात्पिशितं सुधीरित्युपसंहारः ।

अत्रान्तरश्लोकाः—

मांसलुब्धैरमर्यादैर्नास्तिकैः स्लोकदर्शिभिः ।

कुशास्त्रकारैर्वैयात्याद्भितं मांसभक्षणम् ॥ १ ॥

नान्यस्ततो गतघृणो नरकार्चिषदित्यनम् ।

स्वमांसं परमांसेन यः पोषयितुमिच्छति ॥ २ ॥

स्वाङ्गं पुष्पद्वयैव वरं हि गृहशूकरः ।

प्राणिघातोद्भवैर्मांसैर्न पुनर्निर्घृणो नरः ॥ ३ ॥

निःशेषजन्तुमांसानि भक्ष्याणीति य ऊचिरे ।

नृमांसं वर्जितं शङ्के स्ववधाशङ्कयैव तैः ॥ ४ ॥

विशेषं यो न मन्येत नृमांसपशुमांसयोः ।

धार्मिकस्तु ततो नान्यः पापीयानपि नापरः ॥ ५ ॥

शुक्रशोणितसम्भूतं विष्टारसविवर्द्धितम् ।

लोहितं स्थानतामांसं कोऽश्रीयादकृमिः पलम् ? ॥ ६ ॥

(१) आमासु च पक्कासु च विपच्यमानासु मांसपेशीषु ।

सततमेव उपपातो भणितस्तु निगोइजीवानां ॥ १ ॥

(२) स्व च ज ण यो वर्द्धयितु- ।

अहो द्विजातयो धर्मं शौचमूलं वदन्ति च !

सप्तधातुकदेहोत्थं मांसमश्नन्ति चाधमाः ॥ ७ ॥

येषां तु तुल्ये मांसान्ने सत्तणाभ्यवहारिणाम् ।

विषामृते समे तेषां मृत्युजीवितदायिनी ॥ ८ ॥

भक्षणीयं सतां मांसं प्राण्यङ्गत्वेन हेतुना ।

ओदनादिवदित्वेवं ये चानुमिमते जडाः ॥ ९ ॥

गोसम्भवत्वात्ते मूत्रं पयोवन्न पिबन्ति किम् ? ।

प्राण्यङ्गतानिमित्ता च नौदनादिषु भक्ष्यता ॥ १० ॥

शङ्खादि शुचि नाख्यादि प्राण्यङ्गत्वे समे यथा ।

ओदनादि तथा भक्ष्यमभक्ष्यं पिशितादिकम् ॥ ११ ॥

यस्तु प्राण्यङ्गमात्रत्वात् प्राह मांसौदने समे ।

स्त्रीत्वमात्रान्मातृपत्नयोः स किं साम्यं न कल्पयेत् ? ॥ १२ ॥

पञ्चेन्द्रियस्यैकस्यापि वधे तन्मांसमक्षणात् ।

यथा हि नरकप्राप्तिर्न तथा धान्यभोजनात् ॥ १३ ॥

न हि धान्यं भवेन्मांसं रसरक्तविकारजम् ।

अमांसभोजिनस्तस्मान्न पापा धान्यभोजिनः ॥ १४ ॥

धान्यपाके प्राणिवधः परमेकोऽवशिष्यते ।

गृहिणां देशयमिनां स तु नात्यन्तबाधकः ॥ १५ ॥

मांसखादकगतिं विमृशन्तः

सस्यभोजनरता इह सन्तः ।

प्राप्नुवन्ति सुरसम्पदमुच्चै-

र्जनशासनजुषो गृहिणोऽपि ॥ १६ ॥ ३३ ॥

क्रमप्राप्तं नवनीतभक्षणदोषमाह—

अन्तर्मुहूर्त्तात्परतः सुसूक्ष्मा जन्तुराशयः ।

यत्र मूर्च्छन्ति तन्नाद्यं नवनीतं विवेकिभिः ॥ ३४ ॥

अन्तर्मध्यं मुहूर्त्तस्य अन्तर्मुहूर्त्तं, तस्मात् परत ऊर्ध्वं, अतिशयेन सूक्ष्माः सुसूक्ष्माः, जन्तुराशयो जन्तुसमूहाः यस्मिन्नवनीते, मूर्च्छन्ति उत्पद्यन्ते, तन्नवनीतं, नाद्यं न भक्षणीयं, विवेकिभिः ॥ ३४ ॥

एनमेवार्थं भावयति—

एकस्यापि हि जीवस्य हिंसने किमघं भवेत् ? ।

जन्तुजातमयं तत् को नवनीतं निषेवते ? ॥ ३५ ॥

एकस्यापि हि जन्तोर्वधे किं निर्दोषमशक्यमघं पापं भवेत् तत्तस्माज्जन्तुजातं प्रकृतमस्मिंस्तज्जन्तुजातमयं नवनीतं को निषेवते कः सविवेकोऽश्नाति ? ॥ ३५ ॥

क्रमप्राप्तान्यधुदोषानाह—

अनेकजन्तुसङ्घातनिघातनसमुद्भवम् ।

जुगुप्सनीयं लालावत् कः स्वादयति माक्षिकम् ? ॥ ३६ ॥

अनेकस्य जन्तुसङ्घातस्य यन्निघातनं विनाशस्तस्मात् समुद्भवो यस्य तत्तथा । निघातनमिति हन्त्यर्थाच्चेति हन्तेश्वरादिपाठात् णिजन्तस्य रूपम् । अयं परलोकविरोधो दोषः, जुगुप्सनीयं कुत्सनीयं, लालावक्त्रालामिव, अयमिहलोकविरोधो दोषः, कः

सचेतनः, स्वादयति भक्षयति, मक्षिकाभिः कृतं माक्षिकं मधु ।
एतच्च भ्रामरादीनामुपलक्षणम् ॥ ३६ ॥

इदानीं मधुभक्षकाणां पापीयस्तां दर्शयति —

भक्षयन्माक्षिकं क्षुद्रजन्तुलक्षक्षयोद्भवम् ।

स्तोकजन्तुनिहन्तृभ्यः शौनिकेभ्योऽतिरिच्यते ॥ ३७ ॥

क्षुद्रजन्तुरनस्थिः स्यादथवा क्षुद्र एव यः ।

शतं वा प्रसृतिर्येषां केचिदा नकुलादपि ॥ १ ॥

तेषां क्षुद्रजन्तूनां लक्षाणि, लक्षग्रहणं बहुत्वोपलक्षणम् ।
तेषां क्षयो विनाशस्तस्मादुद्भवो यस्य तत्तथा, तद्भक्षयन् स्तोक-
पक्षादिजन्तुनिहन्तृभ्यः शौनिकेभ्यः खट्टिकेभ्योऽतिरिच्यते अधिकी-
भवति ; भक्षकोऽपि घातक इत्युक्तप्रायम् ॥ ३७ ॥

लौकिकानामप्युच्छिष्टभोजनत्याजिनामुच्छिष्टत्वान्मधु

परिहर्त्तव्यमेवेत्याह—

एकैककुसुमक्रोडाद्रसमापीय मक्षिकाः ।

यद्वमन्ति मधूच्छिष्टं तदश्रन्ति न धार्मिकाः ॥ ३८ ॥

एकैकस्य कुसुमस्य यः क्रोड उत्सङ्गस्तस्माद्रसं मकरन्दमापीय
पीत्वा, मक्षिकाः यद्वमन्ति उद्गिरन्ति, तदुच्छिष्टं मधु ; धर्मं
चरन्ति धार्मिकास्ते नाश्रन्ति । अनुच्छिष्टभोजनं हि धर्मो
लौकिकानाम् ॥ ३८ ॥

ननु 'त्रिदोषशमनं मधु' नातः परमौषधमस्तीति रोगीप-
शान्तये मधुभक्षणे को दोष इत्याह—

अप्यौषधकृते जग्धं मधु श्वभ्रनिबन्धनम् ।

भक्षितः प्राणनाशाय कालकूटकणोऽपि हि ॥३९॥

आस्तां रसास्त्रादलाम्पव्येन यावदौषधकृतेऽपि औषधनिमित्तमपि मधु जग्धं यद्यपि रोगापहारकं, तथापि श्वभ्रस्य नरकस्य निबन्धनम् ; हि यस्मात् प्रमादाज्जीवितार्थितया वा कालकूटस्य विषस्य कणोऽपि लवोऽपि भक्षितः सन् प्राणनाशाय भवति ॥३९॥

ननु खर्जूरद्राक्षादिरसवन्मधु मधुरमिति सर्वेन्द्रियाप्यायकत्वात् कथं परिहार्यं स्यादित्याह —

मधुनोऽपि हि माधुर्यमबोधैरहहोच्यते ।

आसाद्यन्ते यदास्वादाच्चिरं नरकवेदनाः ॥ ४० ॥

सत्यमस्ति मधुनो माधुर्यं व्यवहारतः, परमार्थतस्तु नरकवेदना-हेतुत्वादत्यन्तकटुकत्वमेव । अबोधैरिति परमार्थपरिशीलनाविकलैः, नरकवेदनाहेतोरपि मधुनो माधुर्यवर्णनमबोधानामित्यहहेत्यनेन विषादो द्योत्यते । यस्य मधुन आस्वादान्नरकवेदनाश्चिरमासाद्यन्ते प्राप्यन्ते ॥ ४० ॥

पवित्रत्वात् मधु देवस्नानोपयोगीति ये मन्यन्ते तानुपहसति—

मक्षिकामुखनिष्ठूतं जन्तुघातोद्भवं मधु ।

अहो पवित्रं मन्वाना देवस्नाने प्रयुञ्जते ॥ ४१ ॥

मक्षिकाणां मुखानि तैर्निष्ठूतं वान्तं जन्तुघाताग्राणिघातादुद्भवो यस्य तत्तादृशमपवित्रं मधु, पवित्रं शुचि, मन्वाना अभि-

मन्यमानाः, देवानां शङ्करादीनां, स्नाने स्नाननिमित्तं, प्रयुञ्जते
व्यापारयन्ति, अहो इत्यपहासे ।

यथा—

करभाणां विवाहे तु रासभास्तत्र गायनाः ।

परस्परं प्रशंसन्ति अहो रूपमहो ध्वनिः ॥ १ ॥ ४१ ॥

क्रमप्राप्तान् पञ्चोदुम्बरदोषानाह—

उदुम्बरवटप्लक्षकाकोदुम्बरशाखिनाम् ।

पिप्पलस्य च नाश्रीयात्फलं कृमिकुलाकुलम् ॥ ४२ ॥

उदुम्बरवटप्लक्षकाकोदुम्बरिकापिप्पलानां पञ्चोदुम्बरसंज्ञितानां फलं
नाश्रीयात् । अनशने कारणमाह—कृमिकुलाकुलं, एकस्मिन्नपि
फले तावन्तः कृमयः सम्भवन्ति ये परिसंख्यातुमपि न शक्यन्ते ।

यत्नौकिका अपि पेटुः—

कोऽपि क्वापि कुतोऽपि कस्यचिदहो चेतस्यकस्माज्जनः

केनापि प्रविशत्युदुम्बरफलप्राणिक्रमेण क्षणात् ।

येनास्मिन्नपि पाटिते विघटिते वित्रासिते स्फोटिते

निष्पिष्टे परिगालिते विदलिते निर्यात्यसौ वा नवा ॥१॥ इति ॥४२॥

पञ्चोदुम्बरफलविरतानां सुतिमाह—

अप्राप्नुवन्नन्यभक्ष्यमपि क्षामो बुभुक्षया ।

न भक्षयति पुण्यात्मा पञ्चोदुम्बरजं फलम् ॥ ४३ ॥

यः पुण्यात्मा पवित्रात्मा पुरुषः, स पञ्चोदुम्बरजं फलं न भक्षयति,

आस्तां सुलभधान्यफलसमृद्धे देशे काले वा, यावद्देशदोषात् काल-
दोषाद्वा अप्राप्नुवन्नयन्यभक्ष्यं धान्यफलादिभक्ष्यं ; अपि शब्द उत्तर-
त्वापि सम्बध्यते ; बुभुक्षया क्षामोऽपि कशोऽपि ; अबुभुक्षितस्य
स्वस्थस्य व्रतपालनं नातिदुष्करम् ; यस्तु अप्राप्तभोज्यः क्षुत्क्षामश्च
व्रतं पालयति स पुण्यात्मेति प्रशस्यते ॥ ४३ ॥

क्रमप्राप्तमनन्तकायनियमं श्लोकत्रयेण दर्शयति—

आर्द्रः कन्दः समग्रोऽपि सर्वः किशलयोऽपि च ।

सुही लवणवृक्षत्वक् कुमारी गिरिकर्णिका ॥ ४४ ॥

शतावरी विरूढानि गुडूची कोमलाम्बिका ।

पल्लवङ्गोऽमृतवल्ली च वल्लः शूकरसंज्ञितः ॥ ४५ ॥

अनन्तकायाः सूत्रोक्ता अपरेऽपि कृपापरैः ।

मिथ्यादृशमविज्ञाता वर्जनीयाः प्रयत्नतः ॥ ४६ ॥

आर्द्रोऽशुष्कः, शुष्कस्य तु निर्जीवत्वादनन्तकायत्वं न भवति । कन्दो
भूमिमध्यगो वृक्षावयवः समग्रोऽपि, सर्वे कन्दा इत्यर्थः । ते च
सूरणआर्द्रकलशुनवज्रकन्दहरिद्राकर्चूरपलाशकन्दगृञ्जनलोढकक-
सेरुकमुंजरमुस्तामूलकआलुकपिण्डालुकहस्तिकन्दमनुष्यकन्दप्रभृ-
तयः ; किशलयः पत्रादवर्गं बीजस्योच्छूनावस्था सर्वा न तु
काचिदेव, सुही वज्रतरुः ; लवणनाम्नो वृक्षस्य त्वक्, त्वगेव
नत्वन्ये अवयवाः ; कुमारी मांसलप्रणालाकारपत्रा, गिरिकर्णिका

वल्लीविशेषः, शतावरी वल्लीविशेष एव, विरूढानि अङ्कुरितानि
 द्विदलधान्यानि, गुडूची वल्लीविशेषः, कोमलाऽम्बिका कोमला
 अवद्धास्थिका अम्बिका चिञ्चिणिका ; पल्लवः शाकभेदः,
 अमृतवल्ली वल्लीविशेषः, वल्लः शूकरसंज्ञितः शूकरवल्ल इत्यर्थः ;
 शूकरसंज्ञितग्रहणं धान्यवल्लनिषेधार्थम् । एते आर्यप्रसिद्धाः ।
 स्नेच्छप्रसिद्धास्तु अन्येऽपि सूत्रोक्ताः ; सूत्रं जीवाभिगमः । अपरेऽपि
 कृपापरैः सुश्रावकैर्वर्जनीयाः । ते च मिथ्यादृष्टीनामविज्ञाताः ;
 मिथ्यादृष्टो हि वनस्पतीनपि जीवत्वेन न मन्यन्ते कुतः पुनरनन्त-
 कायान् ॥ ४४ ॥ ४५ ॥ ४६ ॥

अथ क्रमप्राप्तमज्ञातफलं वर्जयितुमाह—

स्वयं परेण वा ज्ञातं फलमद्याद्विशारदः ।

निषिद्धे विषफले वा मा भूदस्य प्रवर्त्तनम् ॥ ४७ ॥

अज्ञातमिति संबन्धिविशेषानिर्देशात् स्वयमात्मना, परेण वा
 अन्येन, ज्ञातं फलमद्याद्विज्ञारदो धीमान् ; यत्तु स्वयं परेण
 वा न ज्ञातं तदज्ञातफलं वर्जयेत् ; अज्ञातफलभक्षणे दोषोऽयम्,
 निषिद्धे फले विषफले वा अज्ञानादस्य विशारदस्य मा
 भूत्प्रवृत्तिः । 'अज्ञानतो हि प्रतिषिद्धे फले प्रवर्त्तमानस्य
 व्रतभङ्गः, विषफले तु जीवितनाशः ॥ ४७ ॥

अथ क्रमप्राप्तं रात्रिभोजनं निषेधुमाह—

अन्नं प्रेतपिशाचाद्यैः सञ्चरद्भिर्निरङ्कुशैः ।

उच्छिष्टं क्रियते यत्र तत्र नाद्याद्दिनात्यये ॥ ४८ ॥

प्रेता अधमा व्यन्तराः, पिशाचा व्यन्तरा एव ; आद्यग्रहणाद्राक्ष-
सादिपरिग्रहः, निशाचरत्वान्निरङ्कुशैः सर्वत्र सञ्चरद्भिः स्पर्शादि-
नोच्छिष्टभोज्यं क्रियते यत्र दिनात्यये रात्रौ, तत्र नाद्यान्न
भुञ्जीत ।

यदाहुः—

'मालिन्ति महिअलं जामिणीसु रयणीअरा समन्तेण ।

ते विट्ठालेति *फुडं रयणीए भुंजमाणं तु ॥ ४८ ॥

तथा—

घोराभ्यकाररुद्धाक्षैः पतन्तो यत्र जन्तवः ।

नैव भोज्ये निरीक्ष्यन्ते तत्र भुञ्जीत को निशि ? ॥ ४९ ॥

प्रबलान्धकारनिरुद्धलोचनैः कृमिपिपीलिकामक्षिकादयः पतन्तो
घृततैलतक्रादी भोज्ये न दृश्यन्ते यत्र, तत्र तस्यां निशि सचेतनः
को भुञ्जीत ? ॥ ४९ ॥

(१) मालयन्ति महीतलं यामिनीषु रजनीचराः समन्तात् ।

तेऽपि च्छलन्ति स्फुटं रजन्यां सुझानं तु ॥ १ ॥

* ते वि कलन्ति ऊ इति रत्नशेखरसूत्रिकतन्त्रावकप्रतिक्रमणसूत्रटीकायाम् ।

रात्रिभोजने दृष्टान् दोषान् श्लोकद्वयेणाह—

मेधां पिपीलिका हन्ति यूका कुर्याज्जलोदरम् ।
 कुरुते मक्षिका वान्तिं कुष्ठरोगं च कोलिकः ॥ ५० ॥
 कण्टको दारुखण्डं च वितनोति गलव्यथाम् ।
 व्यञ्जनान्तर्णिपतितस्तालु विध्यति वृश्चिकः ॥ ५१ ॥
 विलग्नश्च गले वालः स्वरभङ्गाय जायते ।
 इत्यादयो दृष्टदोषाः सर्वेषां निशि भोजने ॥ ५२ ॥

पिपीलिका कीटिका, अन्नादिमध्ये भुक्ता सती, मेधां बुद्धिविशेषं, हन्ति ; पिपीलिकेति जातावेकवचनम् । तथा यूका जलोदर-मुदररोगविशेषं कुर्यात्, तथैव मक्षिका वान्तिं वमनं करोति, तथैव कोलिको मर्कटकः, कुष्ठरोगं करोति, कण्टको बदर्यादि-संबन्धी, दारुखण्डं च काष्ठशकलं, तथैव गलव्यथां वितनोति, व्यञ्जनानि शाकादीनि तेषां मध्ये निपतितो वृश्चिकस्तालु विध्यति । ननु पिपीलिकादयः सूक्ष्मत्वान्न दृश्यन्ते, वृश्चिकस्तु स्थूलत्वाद् दृश्यत एव तत्कथमयं भोज्ये निविशेत् । उच्यते । व्यञ्जनमिह वार्त्ता-कुशाकरूपमभिप्रेतं तद्वन्तं च वृश्चिकाकारमेव भवतीति वृश्चिकस्य तन्मध्यपतितस्यालक्ष्यत्वाद्भोज्यता सम्भवतीति । विलग्नश्च गले वाल इत्यादि स्पष्टम् ; एवमादयो रात्रिभोजने दृष्टा दोषाः सर्वेषां मिथ्यादृशामपि ।

यदाहुः—

‘मेहं पिपीलियाश्च* हन्ति वमनं च मच्छिया कुण्ड ।

जूया जलोदरत्तं† कोलियश्च कोटरोगं च ॥ १ ॥

बालो सरस्स भङ्गं कण्टो लग्नइ गलम्भि दारुं च ।

तालुम्भि विंधइ अली वंजणमज्जम्भि भुंजंती ॥ २ ॥

अपि च । निशाभोजने क्रियमाणे अवश्यं पाकः संभवी तत्र च षड्जीवनिकायवधोऽवश्यंभावी, भाजनधावनादौ च जलगतजन्तु-विनाशः, जलोष्मनेन भूमिगतकुन्युपिपीलिकादिजन्तुघातश्च भवति, तत्राणिरक्षणकाङ्क्षया अपि निशाभोजनं न कर्त्तव्यम् ।

यदाहुः —

‘जीवाण कुण्डुमाईण घायणं भायणधोयणाईसु ।

एमाइरयणिभोयणदोसे की साहिउं तरइ ? ॥५०॥५१॥५२॥

ननु यत्रान्नस्य न पाको न वा भाजनधावनादिसंभवस्तत्सिद्धं मोदकादि खर्जूरद्राक्षादि च भक्षयतः क इव दोष इत्याह—

(१) मेहं पिपीलिका हन्ति वमनं च मच्छिका करोति ।

जूया जलोदरत्वं कोलिकः कृष्टरोगं च ॥ १ ॥

बालः सरस्स भङ्गं कण्टको लगति गले दारुं च ।

तालुनि विध्यति अलिर्व्यञ्जनमध्ये मुच्यमानः ॥ २ ॥

* पिपीलियाश्च ।

† जलोदरं तू- ।

(२) जीवानां कुण्डादीनां घातनं भाजनधावनादिषु ।

एवमादिरजनीभोजनदोषान् कः कथयितुं शक्नोति ? ॥ १ ॥

नाप्रेक्ष्यसूक्ष्मजन्तूनि निश्चयात्प्राशुकान्यपि ।

अप्युद्यत्केवलज्ञानैर्नादृतं यन्निशाऽशनम् ॥ ५३ ॥

प्राशुकान्यपि अचेतनान्यपि उपलक्षणत्वात्तदानीमपक्वान्यपि
मीदकफलादीनि न निश्चयात्. कुतः अप्रेक्ष्यसूक्ष्मजन्तूनि
अप्रेक्षाः प्रेक्षितुमशक्याः, सूक्ष्माः कुन्युपनकादयो जन्तवो यत्र
तानि विशेषणद्वारेण हेतुवचनं, अप्रेक्ष्यसूक्ष्मजन्तुत्वादित्यर्थः ; यद्
यस्मादुत्पन्नकेवलज्ञानैः केवलज्ञानबलेनाधिगतसूक्ष्मेतरजन्तुसंपातै-
र्निर्जन्तुकस्याहारस्याभावान्नादृतं निशाभोजनम् ।

यदुक्तं निशीथभाष्ये —

‘जइवि हु फासुगदव्वं कुंथूपणगावि तहवि दुप्पस्सा ।

पच्चक्खनाणिणोवि हु राईभत्तं परिहरन्ति ॥ १ ॥

जइवि हु पिवीलगाई दीसन्ति पईवमाइउज्जोए ।

तहवि खलु अणाइन्नं मूलवयविराहणा जेण ॥ २ ॥ ५३ ॥

लौकिकसंवाददर्शनेनापि रात्रिभोजनं प्रतिषेधति—

धर्मविघ्नैव भुञ्जीत कदाचन दिनात्यये ।

बाह्या अपि निशाभोज्यं यदभोज्यं प्रचक्षते ॥ ५४ ॥

धर्मवित् श्रुतधर्मवेदी न कदाचिन्निशि भुञ्जीत, बाह्या जिन-

(१) यद्यपि खलु प्राशुकद्रव्यं कुन्युपनका अपि तथापि दुर्दर्शाः ।

प्रत्यक्षज्ञानिनोऽपि खलु रात्रिभक्तं परिहरन्ति ॥ १ ॥

यद्यपि खलु पिपोलिकादयो दृश्यन्ते प्रदीपाद्युद्द्योते ।

तथापि खलु अनाचीर्णं मूलव्रतविराधना येन ॥ २ ॥

शासनबहिर्भूता लौकिकास्तेऽपि यत् यस्मात् निशि भोज्यमभोज्यं
प्रचक्षते ॥ ५४ ॥

येन शास्त्रेण बाह्या निशाभोज्यमभोज्यं प्रचक्षते तच्छास्त्रो-
पदेशनार्थं तद्यथेति तच्छास्त्रमेव पठति —

तद् यथा—

त्रयीतेजोमयो भानुरिति वेदविदो विदुः ।

तत्त्वरैः पूतमखिलं शुभं कर्म समाचरेत् ॥ ५५ ॥

त्रयी ऋग्यजुःसामलक्षणा तस्यास्तेजः प्रकृतं प्रसूतमस्मिन्
त्रयीतेजोमयो भानुरादित्यः, त्रयीतनुरिति ह्यादित्यस्य नाम ।
इति वेदविदो जानन्ति । तत इति शेषः । तत्त्वरैर्भानुकरैः पूतं
पवित्रीकृतमखिलं समस्तं शुभं कर्म समाचरेत् ; तदभावे शुभं
कर्म न कुर्यात् ॥ ५५ ॥

एतदेवाह—

नैवाहुतिर्न च स्नानं न श्राद्धं देवतार्चनम् ।

दानं वा विहितं रात्रौ भोजनं तु विशेषतः ॥ ५६ ॥

आहुतिरग्नी समिदाद्याधानं, स्नानमङ्गप्रक्षालनं, श्राद्धं पितृकर्म,
देवतार्चनं देवपूजा, दानं विश्राणनं ; न विहितमिति सर्वत्र
नञो योगः ; भोजनं तु विशेषतो न विहितमिति । ननु
नक्तभोजनं श्रयसे श्रूयते, न च रात्रिभोजनं विना तद्भवति ।
उच्यते । नक्तशब्दार्थापरिज्ञानादेवमुच्यते ॥ ५६ ॥

तदेवाह—

दिवसस्याष्टमे भागे मन्दीभूते दिवाकरे ।

नक्तं तु तद्विजानीयान्न नक्तं निशि भोजनम् ॥ ५७ ॥

दिवसस्य दिनस्याष्टमे भागे पाश्चात्येऽर्द्धप्रहरे यज्ञोजनं तद्वक्त-
मिति विजानीयात् । द्विविधा हि शब्दस्य प्रवृत्तिर्मुख्या गौणी
च ; तत्र क्वचिन्मुख्यया व्यवहारः, क्वचिन्मुख्यार्थबाधायां सत्यां
गौण्या ; नक्तशब्दस्य रात्रिभोजनलक्षणमुख्यार्थबाधा, रात्रि-
भोजनस्य तत्र तत्र प्रतिषिद्धत्वादिति गौणार्थ एव नक्तशब्द-
इत्यसौ दिवसशेषभोजने वर्तते । तत्र निमित्तमुक्तं मन्दीभूते
दिवाकरे, मुख्यार्थप्रतिषेधाच्च न निशि भोजनं नक्तम् ॥ ५७ ॥

रात्रिभोजनप्रतिषेधमेव परकीयेण श्लोकद्वयेनाह—

देवैस्तु भुक्तं पूर्वाह्णे मध्याह्णे ऋषिभिस्तथा ।

अपराह्णे च पितृभिः सायाह्णे दैत्यदानवैः ॥ ५८ ॥

सन्ध्यायां यक्षरक्षोभिः सदा भुक्तं कुलोदह ! ।

सर्ववैलां व्यतिक्रम्य रात्रौ भुक्तमभोजनम् ॥ ५९ ॥

पूर्वमह्नः पूर्वाह्नः तस्मिन् देवैर्भुक्तं, मध्यमह्नो मध्याह्नस्तस्मिन् ऋषि-
भिर्भुक्तं, अपरमह्नो अपराह्नस्तस्मिन् पितृभिर्भुक्तम् ; सायमह्नः
सायाह्नो विकालस्तस्मिन् दैत्यैर्दितिजैर्दानवैर्दनुजैर्भुक्तम् ; सन्ध्या-
रजनीदिनयोः प्रवेशनिष्काशौ तस्यां यक्षैर्गुह्यकै रक्षोभी राक्षसै-
र्भुक्तम् । कुलोदहेति युधिष्ठिरस्यामन्त्रणम् । सर्वेषां देवादीनां वेला
अवसरस्तां व्यतिक्रम्य रात्रौ भुक्तमभोजनम् ॥ ५८ ॥ ५९ ॥

॥ आयुर्वेदेऽप्युक्तम् ॥

एवं पुराणेन रात्रिभोजनप्रतिषेधस्य संवादमभिधायायुर्वेदेन
संवादमाह, आयुर्वेदेऽप्युक्तमित्यनेन ।

आयुर्वेदस्तु—

हृन्नाभिपद्मसङ्कोचश्चण्डरोचिरपायतः ।

अतो नक्तं न भोक्तव्यं सूक्ष्मजीवादनादपि ॥६०॥

इह शरीरे द्वे पद्मे ; हृत्पद्मं च यदधोमुखं, नाभिपद्मं च यदूर्ध्व-
मुखं, द्वयोरपि च पद्मयोः रात्रौ सङ्कोचः ; कुतश्चण्डरोचिषः
सूर्यस्यापायादस्तभयात् । अतो हृत्पद्मनाभिपद्मसङ्कोचाद्देतोर्नक्तं
रात्रौ न भोक्तव्यम् ; सूक्ष्मजीवादनादपीति द्वितीयं निशिभोजन-
प्रतिषेधकारणम् । सूक्ष्मा ये जीवास्तेषामदनं भक्षणं, तस्मादपि
रात्रौ न भोक्तव्यम् ॥ ६० ॥

परपक्षसंवादमभिधाय स्वपक्षं समर्थयते—

संसजज्जीवसङ्घातं भुञ्जाना निशि भोजनम् ।

राक्षसेभ्यो विशिष्यन्ते मूढात्मानः कथं नु ते ? ॥६१॥

संबध्यमानजीवसमूहं, भोजनं भोज्यं, भुञ्जाना निशि रात्रौ,
राक्षसेभ्यः क्रव्यादेभ्यः कथं नु कथं नाम, विशिष्यन्ते भिद्यन्ते,
राक्षसा एव ते इत्यर्थः । मूढात्मानो जडाः ; अपि च, लब्धे
मानुषत्वे जिनधर्मपरिष्कृते विरतिरेव कर्तुमुचिता, विरतिहीनस्तु
शृङ्गपुच्छहीनः पशुरेव ॥ ६१ ॥

एतदेवाह—

वासरे च रजन्यां च यः खादन्नेव तिष्ठति ।

शृङ्गपुच्छपरिभ्रष्टः स्पष्टं स पशुरिव हि ॥ ६२ ॥

स्पष्टम् ॥ ६२ ॥

रात्रिभोजननिवृत्तेभ्योऽपि सविशेषपुण्यवतो दर्शयति—

अह्नो मुखेऽवसाने च यो द्वे द्वे घटिके त्यजन् ।

निशाभोजनदोषज्ञोऽश्नात्यसौ पुण्यभाजनम् ॥ ६३ ॥

अह्नो मुखे आरम्भे, अवसाने पश्चिमे भागे, द्वे द्वे घटिके, मुहूर्तं मुहूर्तं रात्रेः, प्रत्यासन्नं त्यजन् परिहरन्, योऽश्नाति स पुण्यभाजनम्, निशाभोजनदोषज्ञ इति । निशाभोजने सम्प्रातिमजनु-सम्प्रातलक्षणा ये दोषास्तान् जानन् रात्रिप्रत्यासन्नमपि मुहूर्तं मुहूर्तं सदोषत्वेन जानाति ; अत एवागमे सर्वजघन्यं प्रत्याख्यानं मुहूर्तप्रमाणनमस्कारसहितमुच्यते । पाश्चात्यमुहूर्तादप्यर्वाक् श्रावको भोजनं करोति, तदनन्तरं रात्रिभोजनं प्रत्याख्याति ॥ ६३ ॥

ननु यो दिवैव भुङ्क्ते तस्य रात्रिभोजनप्रत्याख्याने फलं नास्ति, फलविशेषो वा कश्चिदुच्यतामित्याह—

अकृत्वा नियमं दोषाभोजनाद्दिनभोज्यपि ।

फलं भजेन्न निर्व्याजं न वृद्धिर्भाषितं विना ॥ ६४ ॥

नियमं निवृत्तिं, रात्रिभोजनादकृत्वा दिने भोक्तुं शीलमस्यासौ दिनभोजी सोऽपि निशाभोजनविरतेः फलं निर्व्याजं निश्चयं, न

भजेत् न लभेत । कुत इत्याह—न वृद्धिर्भाषितं विना, वृद्धिः कलान्तरं, भाषितं जल्पितं विना न स्यात् । लौकिकमेतद्, यथा भाषितमेव कलान्तरं भवेदिति ॥ ६४ ॥

पूर्वोक्तस्य विपर्ययमाह—

ये वासरं परित्यज्य रजन्यामेव भुञ्जते ।

ते परित्यज्य माणिक्यं काचमाददते जडाः ॥ ६५ ॥

दिवसं परित्यज्य तच्छीलतया रात्रावेव ये भुञ्जते ; दृष्टान्तः स्वष्टः ॥ ६५ ॥

ननु नियमः सर्वत्र फलवान्, ततो यस्य 'रात्रावेव मया भोक्तव्यं न दिवसे' इति नियमस्तस्य का गतिरित्याह—

वासरे सति ये श्रेयस्काम्यया निशि भुञ्जते ।

ते वपन्त्यूषरक्षेत्रे शालीन् सत्यपि पल्वले ॥ ६६ ॥

श्रेयोहेतो वासरभोजने सत्यपि कुशास्त्रसंस्कारात्कोहादा श्रेयस्काम्यया ये रात्रावेव भुञ्जते ते शालिवपनयोग्ये पल्वले सत्यपि जषरे क्षेत्रे शालीन् वपन्ति । यथा ह्यूषरे क्षेत्रे शालिवपनं निरर्थकं, तथा रात्रावेव मया भोक्तव्यमिति निष्फलो नियमः । अधर्मनिवृत्तिरूपो हि नियमः फलवानयं तु धर्मनिवृत्तिरूप इत्यफलो विपरीतफलो वा ॥ ६६ ॥

रात्रिभोजनस्य फलमाह—

उलूककाकमार्जारगृध्रशम्बरशूकराः ।

अहिवृश्चिकगोधाश्च जायन्ते रात्रिभोजनात् ॥ ६७ ॥

रात्रिभोजनादुलूकादिषु जन्म भवति । उलूकादय उपलक्षणं ;
तेनान्येष्वप्यधमतिर्यक्तु रात्रिभोजिनो जायन्ते ॥ ६७ ॥

वनमालोदाहरणेन रात्रिभोजनदोषस्य महत्तां दर्शयति—

श्रूयते ह्यन्यशपथाननाट्यैव लक्ष्मणः ।

निशाभोजनशपथं कारितो वनमालया ॥ ६८ ॥

श्रूयते रामायणे दशरथनन्दनो लक्ष्मणः पितृनिदेशात् सह रामेण
सीतया च दक्षिणापथे प्रस्थितोऽन्तरा कूर्वरनगरे महीधरराजतनयां
वनमालामुपयेमे ; ततश्च रामेण सह परतो देशान्तरं गियासन्
स्वभार्यां वनमालां प्रतिमोचयति स्म ; सा तु तद्विरहकातरा
पुनरागमनमसम्भावयन्ती लक्ष्मणं शपथानकारयत् । यथा प्रिये !
रामं मनीषिते देशे परिस्थाप्य यद्यहं भवतीं स्वदर्शनेन न प्रीण-
यामि, तदा प्राणातिपातादिपातकिनां गतिं यामीति ; सा तु तैः
शपथैरतुष्यन्ती यदि रात्रिभोजनकारिणां शपथं करोषि, तदा
त्वां प्रतिमुञ्चामि, नान्यथेति तमुवाच ; स तथेत्यभ्युपगत्य देशा-
न्तरं प्रस्थितवान् । एवमन्यशपथाननाट्य लक्ष्मणो वनमालया
रात्रिभोजनशपथं कारितः । विशेषचरितं तु अन्यगौरवभयान्नेह
लिख्यते ॥ ६८ ॥

शास्त्रं निदर्शनं च विना सकलजनानुभवसिद्धं रात्रिभोजन-
विरतेः फलमाह—

करोति विरतिं धन्यो यः सदा निशि भोजनात् ।

सोऽहं पुरुषायुषस्य स्यादवश्यमुपोषितः ॥ ६९ ॥

यः कश्चिद्धर्मधनो हि रात्रिभोजनस्य विरतिं करोति, सोऽर्द्धं पुरुषायुषस्योपोषितः स्यात् । उपवासस्य चैकस्यापि निर्जरा-
कारणत्वान्महाफलत्वं पञ्चाशद्वर्षसम्भितानां तूपवासानां कियत्फलं
सम्भाव्यते ; इदं च शतवर्षायुषः पुरुषानधिकृत्योक्तम् । पूर्वकोटी-
जीविनस्तु प्रति तदर्द्धमुपवासानां न्यायसिद्धमेव ॥ ६८ ॥

तदेवं रात्रिभोजनस्य भूयांसो दोषास्तत्परिवर्जने तु ये
गुणास्तान् वक्तुमस्माकमशक्तिरेवेत्याह—

रजनीभोजनत्यागे ये गुणाः परितोऽपि तान् ।

न सर्वज्ञादृते कश्चिदपरो वक्तुमीश्वरः ॥ ७० ॥

स्रष्टुम् ॥ ७० ॥

अथ क्रमप्राप्तमामगोरससंपृक्तद्विदलादिभोजनप्रतिषेधमाह—

आमगोरससंपृक्तद्विदलादिषु जन्तवः ।

दृष्टाः केवलिभिः सूक्ष्मास्तस्मात्तानि विवर्जयेत् ॥ ७१ ॥

इह हीयं स्थितिः—केचिद्भावाः हेतुगम्याः, केचित्त्वागमगम्यास्तत्र
ये यथा हेत्वादिगम्यास्ते तथैव प्रवचनधरैः प्रतिपादनीयाः ।
आगमगम्येषु हेतून्, हेतुगम्येषु त्वागममात्रं प्रतिपादयन्नाज्ञा-
विराधकः स्यात् ।

यदाह—

‘जो हेउवायपक्वन्नि हेउओ आगमे य आगमिओ ।

सो ससमयपन्नवओ सिद्धंतविराहओ अन्नो ॥ १ ॥

इत्यामगोरससंपृक्तद्विदलादौ न हेतुगम्यो जीवसद्भावः, किन्त्वा-
गमगम्य एव । तथाहि । आमगोरससंपृक्ते द्विदले आदिशब्दा-
त्पुष्पितौदने, अहर्दितयातीते दध्नि, कुथितान्ने च, ये जन्तवस्ते
केवलज्ञानिभिर्दृष्टा इति जन्तुमिश्रामगोरसमिश्रद्विदलादिभोजनं
वर्जयेत् । तद्भोजनाद्वि प्राणातिपातलक्षणो दोषः । न च केवलानां
निर्दोषत्वेनात्मानां वचनानि विपरियन्ति ॥ ७१ ॥

अपि च । न मद्यादीनि कुथितान्नपर्यवसानान्येवाभोज्यानि,
किन्त्वन्यान्यपि जीवसंसक्तिबहुलान्यागमादुपलभ्य वर्जनीयानी-
त्याह—

जन्तुमिश्रं फलं पुष्पं पत्रं चान्यदपि त्यजेत् ।

सन्धानमपि संसक्तं जिनधर्मपरायणः ॥ ७२ ॥

जन्तुमिश्रं फलं मधूकबिल्वादेः, पुष्पमरणिशिशुमधूकादेः, पत्रं
प्राहुषि तण्डुलीयकादेः, अन्यदपि मूलादि त्यजेत् । सन्धान-
मात्रफलानीनां यदि संसक्तं भवेत्, तदा जिनधर्मपरायणः
कृपालुत्वात्त्यजेदिति संबन्धः । इदं च भोजनतो भोगोपभोगयो-
र्व्रतमुक्तम् ; भोगोपभोगकारणं धनोपार्जनमपि भोगोपभोग
उच्यते । उपचारात् । तत्परिमाणमपि भोगोपभोगव्रतम् । यथा
आवकस्य स्वरकर्मपरिहारेण कर्मान्तरेण जीविका । एतच्च

सङ्क्षेपार्थमतिचारप्रकरण एव वक्ष्यते । अवसितं भोगोपभोग-
व्रतम् ॥ ७२ ॥

अथानर्थदण्डस्य तृतीयगुणव्रतस्यावसरः तच्चतुर्द्धिति श्लोक-
द्वयेनाह—

आर्त्तं रौद्रमपध्यानं पापकर्म्मोपदेशिता ।

हिंसोपकारिदानं च प्रमादाचरणं तथा ॥ ७३ ॥

शरीराद्यर्थदण्डस्य प्रतिपक्षतया स्थितः ।

योऽनर्थदण्डस्तत्त्यागस्तृतीयं तु गुणव्रतम् ॥ ७४ ॥

अपक्षष्टं ध्यानमपध्यानं, तदनर्थदण्डस्य प्रथमो भेदः । तच्च
द्वेधा—आर्त्तं रौद्रं च ; तत्र ऋतं दुःखं तत्र भवमार्त्तं ; यदि
वा अर्त्तिः पीडा यातनं च, तत्र भवमार्त्तम् । तच्चतुर्द्धा—
अमनोज्ञानां शब्दादीनां संप्रयोगे तद्विप्रयोगचिन्तनमसंप्रयोग-
प्रार्थना च प्रथमम् । शूलादिरोगसम्भवे च तद्वियोगप्रणिधानं तद-
संप्रयोगचिन्ता च द्वितीयम् । इष्टानां च शब्दादीनां विषयाणां
सातवेदनायाश्चावियोगाध्यवसानं, संप्रयोगाभिलाषश्च तृतीयम् ।
देवेन्द्रचक्रवर्त्यादिविभवप्रार्थनारूपं निदानं चतुर्थम् ।

यदाहुः—

‘अमणुक्त्वाणं सहाइविसयवत्यूण दोसमइलस ।

धणिअं विओअचिंतणमसंपओगाणुसरणं च ॥ १ ॥

(१) अमनोज्ञानां शब्दादिविषयवस्तूनां द्वेषमलिनस्य ।

अत्यर्थं वियोगचिन्तनमसंप्रयोगानुसरणं च ॥ १ ॥

तह सूक्ष्मसिरोरोगादिवेदनाया विप्रोअपणिहाणं ।

तदसंप्रयोगचिन्ता तत्प्रतीकाराकुलमनसः ॥ २ ॥

दृष्टानां विषयादीनां वेदनायाश्च रागरक्तस्य ।

अवियोगाध्यवसानं तथा संयोगाभिलाषश्च ॥ ३ ॥

देवेन्द्रचक्रवर्त्तितादिगुणार्जिप्रार्थनामयम् ।

अधमं निदानचिन्तनमज्ञानानुगतमत्यन्तम् ॥ ४ ॥

एतत् चतुर्विधं रागद्वेषमोहाङ्कितस्य जीवस्य ।

आर्तध्यानं संसारवर्द्धनं तिर्यग्गतिमूलम् ॥ ५ ॥

रौदयत्यपरानिति रुद्रो दुःखहेतुस्तेन कृतं तस्य वा कर्म
रौद्रम् । तच्चतुर्धा—हिंसानुबन्धि मृषानुबन्धि स्तेयानुबन्धि धन-
संरक्षणानुबन्धि च ।

यदाहुः—

सत्त्ववहवेहबंधनदहणंकणमारणादपणिहाणं ।

अद्रकोहगहघृतं निग्निघ्नमणसोहमविवागं ॥ १ ॥

(१) तथा सूक्ष्मसिरोरोगादिवेदनायाः विप्रयोगप्रणिधानम् ।

तदसंप्रयोगचिन्ता तत्प्रतीकाराकुलमनसः ॥ २ ॥

(२) दृष्टानां विषयादीनां वेदनायाश्च रागरक्तस्य ।

अवियोगाध्यवसानं तथा संयोगाभिलाषश्च ॥ ३ ॥

(३) देवेन्द्रचक्रवर्त्तितादिगुणार्जिप्रार्थनामयम् ।

अधमं निदानचिन्तनमज्ञानानुगतमत्यन्तम् ॥ ४ ॥

(४) एतत् चतुर्विधं रागद्वेषमोहाङ्कितस्य जीवस्य ।

आर्तध्यानं संसारवर्द्धनं तिर्यग्गतिमूलम् ॥ ५ ॥

(५) सत्त्ववहवेहबंधनदहणाङ्कनसारणादिप्रणिधानम् ।

अतिक्रोधग्रहघृतं निर्घृणमनसोऽधमविपाकम् ॥ १ ॥

पिप्पुणासम्भासम्भूयभूयघायाद्वयणपणिहाणं ।

मायाविणो अइसंधणपरस्स पच्छन्नपावस्स ॥ २ ॥

तह तिव्वकोहलोहाउलस्स भूओवघायणमणज्जं ।

परदव्वहरणचित्तं परलोगावायनिरवेक्खं ॥ ३ ॥

सद्दाद्विसयसाहणधणसंरक्खणपरायणमणिट्ठं ।

सव्वाभिसंक्खणपरोवघायकलुसाउलं चित्तं ॥ ४ ॥

एयं चउव्विहं रागदोसमोहं कियस्स जीवस्स ।

रौहम्मणाणं संसारवड्ढणं निरयगइमूलं ॥ ५ ॥

एवमार्त्तरौद्रध्यानात्मकमपध्यानमनर्थदण्डस्य प्रथमो भेदः । पाप-
कर्म्मोपदेशिता वक्ष्यमाणा द्वितीयः । हिंसोपकारिणां शस्त्रादीनां
दानमिति तृतीयः । प्रमादानां गीतनृत्तादीनामाचरणं चतुर्थः ।
शरीरादिनिमित्तं यः प्राणिनां दण्डः सोऽर्थाय प्रयोजनाय
दण्डोऽर्थदण्डस्तस्य शरीराद्यर्थदण्डस्य यः प्रतिपन्नरूपोऽनर्थदण्डो
निष्प्रयोजनो दण्ड इति यावत् ; तस्य त्यागोऽनर्थदण्डविरति-
स्तृतीयं गुणव्रतम् ।

- (१) पिप्पुणासम्भासतद्भूतघातादिवचनप्रणिधानम् ।
मायाविणोऽतिसम्भानपरस्य पच्छन्नपापस्य ॥ २ ॥
- (२) तथा तीव्रकोधलोभाकुलस्य भूतोपघातनमनार्थम् ।
परद्व्यहरणचित्तं परलोकापायनिरपेक्षम् ॥ ३ ॥
- (३) शब्दादिविषयसाधनधनसंरक्खणपरायणमणिट्ठम् ।
सर्वाभिश्चङ्खनपरोपघातकलुषाकुलं चित्तम् ॥ ४ ॥
- (४) एवं चतुर्विधं रागद्वेषमोहाद्विहितस्य जीवस्य ।
रौद्रध्यानं संसारवड्ढनं नरकगतिमूलम् ॥ ५ ॥

यदाह —

‘जं इन्द्रियसयणाई पडुच्च पावं करेज्ज सो होइ ।

अत्थे दंडो एत्तो अस्सो उ अणत्थदंडो उ ॥ १ ॥ ७३ ॥ ७४ ॥

अपध्यानस्य स्वरूपं परिमाणं चाह—

वैरिघातो नरेन्द्रत्वं पुरघाताग्निदीपने ।

खचरत्वाद्यपध्यानं मुहूर्त्तात्परतस्यजित् ॥ ७५ ॥

वैरिघातपुरघाताग्निदीपनादिविषयं रौद्रध्यानमपध्यानं, नरेन्द्रत्वं खचरत्वमादिशब्दादप्सरोविद्याधरीपरिभोगादि, तेष्वार्त्तध्यानरूपमपध्यानं, तस्य तत्परिमाणरूपं व्रतं मुहूर्त्तात्परतस्यजिदिति ॥ ७५ ॥

अथ पापोपदेशस्वरूपं तद्विरतिं चाह—

वृषभान् दमय क्षेत्रं कृष षण्ढय वाजिनः ।

दाक्षिण्याविषये पापोपदेशोऽयं न कल्पते ॥ ७६ ॥

वृषभान् वत्सतरान् प्रसङ्गादिना दमय दान्तान् कुरु ; प्रत्यासीदति खलु वर्षाकालः, तथा क्षेत्रं बीजावापभुवं कृष ; वृष्टः खलु मेघो, यास्यति वापकालो, भृता वा केदारा गाह्यन्तां, सार्द्धदिनत्रयमध्ये उप्यन्तां च व्रीहयः ; तथा नदीयोऽश्वः प्रयोजनं राज्ञामिति षण्ढय वर्द्धितकान् कुरु, वाजिनोऽश्वान्, उपलक्षणं चेत दान्येषां शीघ्रे दवाग्निदानादीनाम् ; अयं पापरूप उपदेशः, आवकाणां न कल्पते न युज्यते । सर्वत्र पापोपदेशनियमं कर्तुमशक्ते-

(१) यदिन्द्रियस्वजनादीन् प्रतीत्य पापं कुर्यात् स भवति ।

अर्थे दण्डः इतः अन्यस्तु अनर्थदण्डस्तु ॥ १ ॥

भ्योऽपवादोऽयमुच्यते । दाक्षिण्याविषय इति । बन्धुपुत्रादिविषय-
दाक्षिण्यवतः पापोपदेशोऽशक्यपरिहारः । दाक्षिण्याभावे तु
यथा तथा मौख्येण पापोपदेशो न कल्पते ॥ ७६ ॥

अथ हिंसोपकारीणि तद्दानपरिहारं चाह —

यन्त्रलाङ्गलशस्त्राग्निमुशलोदूखलादिकम् ।

दाक्षिण्याविषये हिंसं नार्पयेत्करुणापरः ॥ ७७ ॥

यन्त्रं शकटादि, लाङ्गलं हलं, शस्त्रं खड्गादि, अग्निर्वह्निः, मुशल-
मयोऽग्रं, उदूखलमुलूखलं, आदिशब्दादनुर्भस्त्रादिपरिग्रहः ।
हिंसं वस्तु, करुणापरः श्रावको नार्पयेत् ; दाक्षिण्याविषय इति
पूर्ववत् ॥ ७७ ॥

अथ प्रमादाचरणमनर्थदण्डस्य चतुर्थभेदं तत्परिहारं

च श्लोकत्रयेणाह —

कुतूहलाद्गौतमनृत्तनाटकादिनिरीक्षणम् ।

कामशास्त्रप्रसक्तिश्च द्यूतमद्यादिसेवनम् ॥ ७८ ॥

जलक्रीडाऽऽन्दोलनादिविनोदो जन्तुयोधनम् ।

रिपोः सुतादिना वैरं भक्तस्त्रीदेशराटकथाः ॥ ७९ ॥

रोगमार्गश्रमौ मुक्त्वा स्वापश्च सकलां निशाम् ।

एवमादि परिहरित्प्रमादाचरणं मुधीः ॥ ८० ॥

कुतूहलात्कौतुकाद्वितोर्गीतस्य नृत्तस्य नाटकस्य आदिशब्दात्प्रक-
रणादेर्निरीक्षणं, तेन तेनेन्द्रियेण यथोचितं विषयीकरणम् ।

कुतूहलयहणाज्जिनयात्रादौ, प्रासङ्गिकनिरीक्षणे च न प्रमादा-
 चरणम् । तथा कामशास्त्रे वात्स्यायनादिकृते, प्रसक्तिः पुनः पुनः
 परिशीलनम् ; तथा द्यूतमत्तकादिभिः क्रीडनम् ; मद्यं सुरा ;
 आदिशब्दान्मृगयादि ; तेषां सेवनं परिशीलनं ; तथा जलक्रीडा
 तडागजलयन्त्रादिषु मज्जनोन्मज्जनशृङ्गिकाच्छोटनादिरूपा ;
 तथा आन्दोलनं वृक्षशाखादौ दोलाखेलनं ; आदिशब्दात्पुष्पा-
 वचयादि ; तथा जन्तूनां कुक्कुटादीनां योधनं परस्परिणाभ्या-
 हननम् ; तथा रिपोः शत्रोः सम्बन्धिना पुत्रपौत्रादिना वैरम् ;
 अयमर्थो येन तावत्कथञ्चिदायातं वैरं तद्यः परिहर्तुं न
 शक्नोति तस्यापि पुत्रपौत्रादिना यद्वैरं तत्रामादाचरणम् ; तथा
 भक्तकथा, यथा इदं चेदं च मांस्याकमाषमोदकादि साधु भोज्यं,
 साध्वनेन भुज्यते, अहमपि वा इदं भोज्ये इत्यादिरूपा ;
 तथा स्त्रीकथा, स्त्रीणां नेपथ्याङ्गहारहावभावादिवर्णनरूपा
 “कर्णाटी सुरतोपचारचतुरा लाटी विदग्धप्रिया” इत्यादिरूपा
 वा ; तथा देशकथा, यथा दक्षिणापथः प्रचुरान्नपानः स्त्रीसम्भोग-
 प्रधानः, पूर्वदेशो विचित्रवस्त्रगुडखण्डशालिमद्यादिप्रधानः,
 उत्तरापथे शूराः पुरुषा जविनो वाजिनो गोधूमप्रधानानि
 धान्यानि सुलभं कुङ्कुमं मधुराणि द्राक्षादाडिमकपित्यादीनि ;
 पश्चिमदेशे सुखस्पर्शानि च वस्त्राणि सुलभा इक्षवः शीतं वारौत्येव
 मादि ; राष्ट्रकथा राजकथा, यथा शूरोऽस्मदीयो राजा, सधन-
 श्चोडः, गजपतिगौडः, अश्वपतिसुरुष्क इत्यादि । एवं प्रतिकूला
 अपि भक्तादिकथा वाच्या ; तथा रोगो ज्वरादिः, मार्गश्रमो

मार्गखेदः, ती मुक्ता सकलां निशां स्वापो निद्रा । रोगमार्ग-
अमयोस्तु न प्रमादाचरणम् । एवमादिपूर्वोक्तस्वरूपं प्रमादाचरणं
परिहरेत् । सुधीः अमणोपासकः । प्रमादाचरितं च—

‘मज्जं विसयकसाया निद्रा विगहा य पञ्चमी भणिया ।

एए पञ्च पमाया जीवं पाडेन्ति संसारे ॥ १ ॥

इति पञ्चविधस्य प्रमादस्य प्रपञ्चः ॥ ७८ ॥ ७९ ॥ ८० ॥

देशविशेषे प्रमादपरिहारमाह—

विलासहासनिष्ठूतनिद्राकलहदुष्कथाः ।

जिनेन्द्रभवनस्यान्तराहारं च चतुर्विधम् ॥ ८१ ॥

जिनेन्द्रभवनस्यान्तरित्यादित आरभ्य संबध्यते ; तेन जिनेन्द्र-
भवनस्य मध्ये विलासं कामचेष्टां, हासं कहकहध्वानं हसनं,
निष्ठूतं निष्ठीवनं, निद्रां स्वापं, कलहं राटीं, दुष्कथां चौर-
पारदारिकादिकथां, चतुर्विधं चाहारम्—अशनपानखाद्यस्वाद्य-
स्वरूपं परिहरेत् । परिहरेदिति पूर्वतः सम्बन्धनीयम् । तत्राशनं
शाल्यादि मुक्तादि सक्तादि पेयादि मोदकादि क्षीरादि सूरणादि
मण्डकादि च ।

यदाह—

(१) मज्जं विषयकसाया निद्रा विकथा च पञ्चमी भणिता ।

एते पञ्च प्रमादा जीवं पातयन्ति संसारे ॥ १ ॥

‘असणं ओअणसत्तुगमुग्गजगाराइ खज्जगविही य ।

खीराइसूरणाइ मंडगपभिइ अ विस्सेअं ॥ १ ॥

पानं सौवीरं यवादिधावनं सुरादि सर्वश्चापकायः कर्कटकजला-
दिकं च ।

यदाह—

‘पाणं सौवीरजवोदगाइ चित्तं सुराइयं चेव ।

आउक्काओ सव्वो ककडगजलाइयं च तहा ॥ १ ॥

खाद्यं मृष्टधान्यं गुलपर्पटिकाखर्जूरनालिकेरद्राक्षाकर्कट्याम्रपन-
सादि ।

यदाह—

‘भत्तोसं दंताइ खज्जूरं नालिएरदक्खाइ ।

ककडिगंबगफणसाइ बहुविहं खाइमं नेयं ॥ १ ॥

स्वायं दन्तकाष्ठं ताम्बूलतुलसिकापिण्डार्जकमधुपिप्पलीसुखी-
मरिचजीरकहरीतकीबिभीतक्यामलक्यादि ।

(१) अणमोदनसक्तसङ्गजगार्यादि खाद्यकविधिसु ।

क्षीरादि सूरणादि मण्डकप्रभृति च विज्ञेयम् ॥ १ ॥

(२) पानं सौवीरजवोदकादि चित्तं सुरादिकं चैव ।

अपकायः सर्वः कर्कटकजलादिकं च तथा ॥ १ ॥

(३) भक्तौषं दन्त्यादि खर्जूरं नालिकेरद्राक्षादि ।

कर्कटिकाश्रपनसादि बहुविधं खादिसं ज्ञेयम् ॥ १ ॥

यदाह—

'दंतवणं तंबोलं चित्तं तुलसीकुहेडगाईयं ।

महुपिप्पलिसुंठाई अणेगहा साइमं होइ ॥ १ ॥ ८१ ॥

उक्तानि त्रीणि गुणव्रतानि ।

अथ चत्वारि शिच्चाव्रतान्युच्यन्ते, तत्रापि सामायिकदेशाव-
काशिकपौषधोपवासातिथिसंविभागलक्षणेषु चतुर्षु शिच्चाव्रतेषु
प्रथमं सामायिकाख्यं शिच्चाव्रतमाह—

त्यक्तात्तैरौद्रध्यानस्य त्यक्तसावद्यकर्मणः ।

मुहूर्त्तं समता या तां विदुः सामायिकव्रतम् ॥ ८२ ॥

मुहूर्त्तं मुहूर्त्तकालं, या समता रागद्वेषहेतुषु मध्यस्थता, तां
सामायिकव्रतं विदुः ; समस्य रागद्वेषविनिर्मुक्तस्य सतः, आयो
ज्ञानादीनां लाभः प्रशमसुखरूपः, समायः ; समाय एव सामा-
यिकम् ; विनयादित्वादिकम् । समायः प्रयोजनमस्येति वा
सामायिकम् । तच्च सामायिकं मनोवाकायचेष्टापरिहारं विना
न भवतीति त्यक्तात्तैरौद्रध्यानस्येत्युक्तं, त्यक्तसावद्यकर्मण इति च ;
त्यक्तं सावद्यं वाचिकं कायिकं च कर्म येन तस्य । सामायिकस्यैव
आवकः गृहस्थोऽपि यतिरिव भवति ।

(१) दन्तपावनं ताम्बूलं चित्तं तुलसीकुहेडगाईयम् ।

महुपिप्पलिसुंठाई अनेकधा स्वादिनं भवति ॥ १ ॥

यदाह—

‘सामाद्वयंमि उ कए समणो इव सावओ हवइ जम्हा ।

एएण कारणेणं बहुसो सामाद्वयं कुज्जा ॥ १ ॥

अतएव तस्य देवस्नातृपूजादौ नाधिकारः । नन्वगर्हितं कर्म कुर्वाणस्य देवस्नातृादौ को दोषः ; सामायिकं हि सावद्यव्यापार-निषेधात्मकं, निरवद्यव्यापारविधानात्मकं च ; तत्स्वाध्यायपठन-परिवर्त्तनादिवत् देवपूजादौ को दोषः ? । नैवम् । यत्तेरिव देवस्नातृपूजनादौ नाधिकारः । भावस्तुवार्थं च द्रव्यस्तुवोपादानम् ; सामायिके च सति संप्राप्तो भावस्तुव इति किं द्रव्यस्तुव-करणेन ? ।

यदाह—

‘दब्बत्थओ य भावत्थओ य दब्बत्थओ बहुगुणोत्ति बुद्धि सिया ।

अणिउणजणवयणमिणं कज्जीवहिंयं जिणा बिंति ॥ १ ॥

इह श्रावकः सामायिककर्त्ता द्विविधो भवति । ऋद्धिमानवृद्धि-कश्च ; योऽसाववृद्धिकः स चतुर्षु स्थानेषु सामायिकं करोति ; जिनगृहे, साधुसमीपे, पौषधशालायां, स्वगृहे वा ; यत्र वा विश्राम्यति, निर्व्यापारो वा आस्ते तत्र च । तत्र यदा साधुसमीपे

(१) सामायिक एव कृते श्रमण इव श्रावको भवति यस्मात् ।

एतेन कारणेन बह्व्यसः सामायिकं कुर्यात् ॥ १ ॥

(२) द्रव्यस्तुवश्च भावस्तुवश्च द्रव्यस्तुवो बहुगुण इति बुद्धिः स्यात् ।

अनिपुणजनवचनमिदं षड्जीवहितं जिना ब्रुवते ॥ १ ॥

करोति तदायं विधिः ; यदि कस्माच्चिदपि भयं नास्ति, केनचिद्विवादो नास्ति, ऋणं वा न धारयति ; मा भूत्तत्कृता-
कर्षणापकर्षणनिमित्तश्चित्तसंक्षेपः ; तदा स्वगृहेऽपि सामायिकं
कृत्वा ईर्यां शोधयन्, सावद्यां भाषां परिहरन्, काष्ठलेष्टादिना
यदि कार्यं तदा तत्स्वामिनमनुज्ञाप्य प्रतिलिख्य प्रमार्ज्य च
गृह्णन्, खेलसिङ्घाणकादींश्चाविवेचयन् विवेचयंश्च स्थण्डिलं
प्रत्यवेक्ष्य प्रमृज्य च ; एवं पञ्चसमितिसमितस्त्रिगुप्तिगुप्तः साध्वा-
श्रयं गत्वा साधून्ममस्मृत्य सामायिकं करोति यथा—

करेमि भंते सामादयं सावज्जं जोगं पञ्चक्खामि जाव साह
पज्जुवासामि दुविहं तिविहेणं मणेणं वायाए काएणं न करेमि
न कारवेमि तस्स भंते पडिक्कमामि निंदामि गरिहामि अप्पाणं
वोसिरामि ॥

सामायिकसूत्रस्यायमर्थः—करेमि अभ्युपगच्छामि ; भंते
इति गुरोरामन्त्रणम्, हे भदन्त ! भन्दते सुखवान् कल्याणवांश्च
भवति ; भदुङ् सुखकल्याणयोः, अस्य औणादिकान्तप्रत्ययान्तस्य
निपातनात् रूपम् । आमन्त्रणं च प्रत्यक्षस्य गुरोस्तदभावे
परोक्षस्यापि बुद्ध्या प्रत्यक्षीकृतस्य भवति ; यथा जिनानामभावे
जिनप्रतिमाया आरोपितजिनत्वायाः स्तुतिपूजासम्बोधनादिकं
भवति, गुरोश्चाभिमुखीकरणं तदायत्तः सर्वो धर्म इति
प्रदर्शनार्थम् ।

यदाह —

ज्ञानस्य होइ भागी स्थिरतरको दर्शने चरित्ते य ।

धन्ना आवकहाए गुरुकुलवासं न मुंचंति ॥ १ ॥

अथवा भवान्तहेतुत्वाद्भवान्तः, भन्ते इत्यर्पत्वात् मध्यव्यञ्जनलोपे रूपं भन्ते इति “अत एको पुंसि मागध्याम्” ॥ ८ । ४ । २८७ ॥ इत्येकारोऽईमागधत्वादार्षस्य सामायिकमुक्तनिर्वचनम् । अवद्यं पापं, सहावद्येन सावद्यः, युज्यते इति योगो व्यापारस्तं प्रत्याख्यामि ; प्रतीति प्रतिषेधे आडाऽऽभिमुख्ये, ख्यांक् प्रकथने, ततश्च प्रतीपमभिमुखं ख्यापकं सावद्ययोगस्य करोमीत्यर्थः । अथवा पञ्चक्वामीति प्रत्याचक्षे, चक्षिक् व्यक्तायां वाचीत्यस्य प्रत्याङ्पूर्वस्य रूपम् ; प्रतिषेधस्यादरेणाभिधानं करोमीत्यर्थः । जाव साह पञ्जुवासामि ; यावच्छब्दः परिमाणमर्यादाऽवधारणवचनस्तत्र परिमाणे यावत्साधुपर्युपासनं मम तावत्प्रत्याख्यामीति ; मर्यादायां साधुपर्युपासनादर्वाक्, अवधारणे यावत्साधुपर्युपासनं तावदेव न तस्मात्परत इत्यर्थः । दुविहं तिबिहेण ; द्वे विधे यस्य स द्विविधः सावद्यो योगः स च प्रत्याख्ययत्वेन कर्म सम्पद्यते ; अतस्तं द्विविधं योगं कारणकारणलक्षणमनुमतिप्रतिषेधस्य गृहस्थैः कर्तुमशक्यत्वात् पुत्रभृत्यादिकृतस्य व्यापारस्य स्वयमकरणेऽप्यनुमोदनात् द्विविधेनेति करणे तृतीया । मण्णेण वायाए काएण इति द्विविधस्यैव सूत्रोपात्तं विवरणं, मनसा वाचा कायेन

(१) ज्ञानस्य भवति भागी स्थिरतरको दर्शने चरित्ते च ।

धन्या यावत्कथायां गुरुकुलवासं न मुञ्चन्ति ॥ १ ॥

चेति, त्रिविधेन करणेन न करोमि न कारयामीति सूत्रीपात्तमेवं द्विविधमित्यस्य विवरणम् । किं पुनः कारणमुद्देशक्रममतिलङ्घ्य व्यत्यासेन निर्देशः कृतः । उच्यते । योगस्य करणाधीनतोपदर्शनार्थम् । करणाधीनता हि योगानाम्, करणभावे भावात्तदभावे चाभावादयोगस्य । तस्मैति, तस्य अत्राधिकृतो योगः संबध्यते ; अवयवावयविभावलक्षणसम्बन्धे षष्ठी ; योऽयं योगस्त्रिकालविषयस्तस्यातीतमवयवं प्रतिक्रामामि निवर्त्ते प्रतीपं क्रामामीत्यर्थः ; निन्दामि जुगुप्से गर्हामि स एवार्थः, केवलमात्मसाक्षिकी निन्दा, गुरुसाक्षिकी गर्हा । भन्ते इति पुनर्गुरोरामन्त्रणं भक्त्यतिशयस्थापनार्थं न पुनरुक्तम् ; अथवा सामायिकक्रियाप्रत्यर्पणाय पुनर्गुरोः सम्बोधनम् । अनेन चैतत् ज्ञापितं भवति, सर्वक्रियाऽवसाने गुरोः प्रत्यर्पणं कार्यमिति ।

उक्तं च भाष्यकारेण—

‘सामाद्वयपञ्चपणवयणोवार्थं भयंतसद्गोत्ति ।

सव्वकिरियावसाणे भणियं पञ्चपणमणेण ॥ १ ॥

अप्याणमिति ; आत्मानमतीतकालसावद्ययोगकारिणम् ; बोसिरामीति, व्युत्सृजामि ; विशब्दो विविधार्थी विशेषार्थी वा ; उच्छब्दो भृशार्थः । विविधं विशेषेण वा भृशं सृजामि त्यजामीत्यर्थः । अत्र च करोमि भन्ते सामाद्वयमिति वर्त्तमानस्य

(१) सामायिकप्रत्यर्पणवचनोपायो भदन्तशब्द इति ।

सर्वक्रियाऽवसाने भणितं प्रत्यर्पणमनेन ॥ १ ॥

सावद्ययोगस्य प्रत्याख्यानम् । सावज्जं जोगं पञ्चक्वामीत्यना-
गतस्य ; तस्मै भन्ते पडिक्कमामीत्यतीतस्येति त्रैकालिकं प्रत्या-
ख्यानमुक्तमिति त्रयाणां वाक्यानां न पौनरुक्त्यम् ।

उक्तञ्च—

अद्वयं निन्दामि पडुपद्वं संवरेमि अणागयं पञ्चक्वामीति ।
एवं कृतसामायिक ईर्यापथिकायाः प्रतिक्रामति पञ्चादागमन-
मालोच्य यथाज्येष्ठमाचार्यादीन् वन्दते, पुनरपि गुरुं वन्दित्वा
प्रत्युपेक्ष्य निविष्टः ; शृणोति, पठति, पृच्छति वा । एवं चैत्यभवने-
ऽपि द्रष्टव्यम् । यदा तु स्वगृहे, पोषधशालायां वा सामायिकं
गृहीत्वा तत्रैवास्ते तदागमनं नास्ति ; यत्तु राजादिर्महर्षिकः स-
गन्धसिन्धुरस्कन्धाधिरूढश्चक्रचामरादिराजालङ्कारणालङ्कृतो हास्ति-
काश्वीयपादातिरथकव्यापरिकरितो भेरीभाङ्गारभरिताम्बरतलो
बन्दिवृन्दकोलाहलाकुलीकतनभस्तलोऽनेकसामन्तमण्डलेश्वराहम-
हमिकासंप्रेक्ष्यमाणपादकमलः पौरजनैः सश्रद्धमङ्गुल्यापदर्शमानो
मनोरथैरुपसृश्यमानस्तेषामेवाञ्जलिबन्धान् लाजाञ्जलिपातान्
शिरःप्रणामाननुमोदमानः अहो धन्यो धर्मी य एवावधै-
रप्युपसेव्य इति प्राकृतजनैरपि स्लाघ्यमानोऽकृतसामायिक एव
जिनालयं साधुवसतिं वा गच्छति, तत्र गतो राजककुदानि
कृत्रचामरोपानदसुकुटखङ्गरूपाणि परिहरति ; जिनार्चनं साधु-
वन्दनं वा करोति, यदि त्वसौ कृतसामायिक एव गच्छेत् तदा
गजाश्वादिभिरधिकरणं स्यात् ; तच्च न युज्यते कर्तुम् । तथा कृत-
सामायिकेन पादाभ्यामेव गन्तव्यम्, तच्चानुचितं भूपतीनामिति ।

आगतस्य च यद्यसौ श्रावको भवति तदा न कोऽप्यभ्युत्थानादि
करोति । अथ यथा भद्रकस्तदा पूजा कृता भवत्विति पूर्वमेवासनं
रच्यते । आचार्याश्च पूर्वमेवोत्थिता आसते मा उत्थानानुत्थान-
कृता दोषा भूवन्निति, आगतश्चासौ सामायिकं करोतीत्यादि
पूर्ववत् ॥ ८२ ॥

सामायिकस्यश्च महानिर्जरो भवतीति दृष्टान्तद्वारेणाह—

सामायिकव्रतस्थस्य गृहिणोऽपि स्थिरात्मनः ।

चन्द्रावतंसकस्यैव क्षीयते कर्म सञ्चितम् ॥ ८३ ॥

गृहस्थस्यापि कृतसामायिकस्य कर्मनिर्जरा भवतीति चन्द्रा-
वतंसक उदाहरणम् ।

तच्च सम्प्रदायगम्यम् । स चायम्—

अस्ति साकेतनगरं श्रीसङ्केतनिकेतनम् ।

हसितेन्द्रपुरश्चीकं सितार्हचैत्यकेतनैः ॥ १ ॥

तत्र लोकदृगानन्दो द्वितीय इव चन्द्रमाः ।

चन्द्रावतंसो राजाऽसीदवतंस इवावनेः ॥ २ ॥

स यथा धारयामास शस्त्राणि त्राणहेतवे ।

तीक्ष्णानि शिखावशतो व्रतान्यपि तथा सुधीः ॥ ३ ॥

माघमासे विभावर्यां सोऽन्यदा वासवेश्मनि ।

आदीपज्वलनं स्थास्यामीति सामायिके स्थितः ॥ ४ ॥

तच्छय्यापालिका ध्वान्तं स्वामिनो मा स्म भूदिति ।

याति प्राग्यामिनीयामे प्रदीपे तैलमक्षिपत् ॥ ५ ॥

गते यामे द्वितीयस्मिन्नपि सा भक्तमानिनी ।
जायती दीपके क्षीणतैले तैलं न्यधात्पुनः ॥ ६ ॥
त्रियामायास्तृतीयस्मिन्नपि यामे व्यतीयुषि ।
मल्लिकायां प्रदीपस्य तैलं चिक्षेप सा पुनः ॥ ७ ॥
विभातायां विभावर्यामवसानमयासदत् ।
अमोत्पन्नव्यथाक्लान्तो राजा स द्रव दीपकः ॥ ८ ॥

सामायिकं समधिगम्य निहत्य कर्म
चन्द्रावतंसनृपतिस्त्रिदिवं ततोऽगात् ।
सामायिकव्रतजुषो गृहिणोऽपि सद्यः
क्षीयेत कर्म निश्चितं सुगतिर्भवेच्च ॥ ९ ॥

॥ इति चन्द्रावतंसराजर्षिकथानकम् ॥ ८३ ॥

द्वितीयं शिक्षाव्रतमाह—

दिग्व्रते परिमाणं यत्तस्य संक्षेपणं पुनः ।
दिने रात्रौ च देशावकाशिकव्रतमुच्यते ॥ ८४ ॥

दिग्व्रते प्रथमगुणव्रते दृष्टस्वपि दिक्षु गमनपरिमाणं तस्य
दिवा रात्रौ चोपलक्षणत्वात्प्रहरादौ च यत् संक्षेपणं तद्देशावका-
शिकव्रतम् । देशे दिग्व्रतगृहीतपरिमाणस्य विभागे अवकाशो-
ऽवस्थानं देशावकाशः सोऽवास्तीति देशावकाशिकं “अतोऽनेक-
स्वरात्” ॥ ७ । २ । ६ ॥ इतीकः । दिग्व्रतसंक्षेपकरणमणुव्रतादि-
संक्षेपकरणस्याप्युपलक्षणं द्रष्टव्यम् । एषामपि संक्षेपस्यावश्यं

कर्त्तव्यत्वात् । प्रतिव्रतं च संक्षेपकरणस्य विभिन्नव्रतत्वे द्वादश
व्रतानीति संख्याविरोधः स्यात् ॥ ८४ ॥

अथ तृतीयं शिञ्जाव्रतमाह —

चतुष्पर्व्यां चतुर्थादिकुव्यापारनिषेधनम् ।

ब्रह्मचर्यक्रियास्नानादित्यागः पोषधव्रतम् ॥ ८५ ॥

चतुष्पर्वी अष्टमी चतुर्दशी-पूर्णिमा-अमावास्यालक्षणा, चतुर्णां
पर्वाणां समाहारश्चतुष्पर्वी । पर्वशब्दोऽकारान्तोऽप्यस्ति ; तस्यां
चतुर्थादिकं तपः, कुव्यापारस्य सावद्यव्यापारस्य निषेधः, ब्रह्मचर्य-
क्रिया ब्रह्मचर्यस्य करणं, स्नानादेः शरीरसत्कारस्य त्यागः । आदि-
शब्दादुहर्त्तनवर्णकविलेपनपुष्पगन्धविशिष्टवस्त्राभरणादिपरिश्रमः ।
पोषं पुष्टिं प्रक्रमाद्वर्त्मस्य धत्ते पोषधः स एव व्रतं पोषधव्रतम् ।
सर्वतः पोषध इत्यर्थः । द्विविधं हि पोषधव्रतं देशतः सर्वतश्च ।
तत्राहारपोषधो देशतो विवक्षितविकृतेरविकृतेराचामास्नस्य वा
सकृदेव द्विरेव वा भोजनमिति । सर्वतस्तु चतुर्विधस्याप्याहार-
स्याहोरात्रं यावत्प्रत्याख्यानम् ; कुव्यापारनिषेधपोषधस्तु देशत
एकतरस्य कस्यापि कुव्यापारस्याकरणं, सर्वतस्तु सर्वेषामपि
कृषिसेवावाणिज्यपाशुपाल्यगृहकर्मदीनामकरणं, ब्रह्मचर्यपोषधो-
ऽपि देशतो दिवैव रात्रावेव वा, सकृदेव द्विरेव वा स्त्रीसेवां
मुक्त्वा ब्रह्मचर्यकरणम् ; सर्वतस्तु अहोरात्रं यावत् ब्रह्मचर्य-
पालनम् । देशतः स्नानादेः शरीरसत्कारस्यैकतरस्याकरणं सर्वतस्तु
सर्वस्यापि तस्याकरणम् ; इह च देशतः कुव्यापारनिषेधपोषधं

यदा करोति तदा सामायिकं करोति वा न वा ; यदा तु सर्वतः करोति तदा सामायिकं नियमात्करोति, अकरणे तु तत्फलेन वञ्चते । सर्वतः पोषधव्रतं च चैत्यगृहे वा, साधुमूले वा, गृहे वा, पोषधशालायां वा त्यक्तमणिसुवर्णाद्यलङ्कारो व्यपगतमालाविलेपनवर्णकः परिहृतप्रहरणः प्रतिपद्यते । तत्र च कृते पठति च पुस्तकं वाचयति धर्मध्यानं ध्यायति, यथैतान् साधुगुणानहं मन्दभाग्यो न समर्थो धारयितुमिति । इह च यद्याहारशरीरसत्कारब्रह्मचर्यपोषधवत् कुव्यापारपोषधव्रतमप्यन्यत्रानाभोगेनेत्याद्याकारोच्चारणपूर्वकं प्रतिपद्यते तदा सामायिकमपि सार्थकं स्यात् । स्थूलत्वात्पोषधप्रत्याख्यानस्य सूक्ष्मत्वाच्च सामायिकस्येति । तथा पोषधवताऽपि सावद्यव्यापारा न कार्या एव ततः सामायिकमकुर्वन्स्तज्ज्ञाभाद्भ्रश्यतीति । यदि पुनः सामाचारीविशेषात् सामायिकमिव द्विविधं त्रिविधेनेत्येवं पोषधं प्रतिपद्यते तदा सामायिकार्थस्य पोषधेनैव गतत्वान्न सामायिकमत्यन्तं फलवत् । यदि परं पोषधसामायिकलक्षणं व्रतद्वयं प्रतिपन्नं मयेत्यभिप्रायात् फलवदिति ॥ ८५ ॥

इदानीं पोषधव्रतकर्तृन् प्रशंसति —

गृहिणोऽपि हि धन्यास्ते पुण्यं ये पोषधव्रतम् ।

दुष्पालं पालयन्त्येव यथा स चुलनीपिता ॥ ८६ ॥

यतयस्तावद् धन्या एव गृहिणोऽपि गृहस्था अपि ते धन्याः धर्मधनं

लब्धारः ये निःसत्त्वजनदुष्पालं पुण्यं पवित्रं पोषधत्रतं पालयन्ति,
यथा स चुलनीपितेति दृष्टान्तः ; स च सम्प्रदायगम्यः ।

स चायम्—

अस्ति वाराणसी नामानुगङ्गं नगरी वरा ।

विचित्ररचनारम्या तिलकश्रीरिवावनेः ॥ १ ॥

सुत्रामेवामरावत्यामविसृत्रितविक्रमः ।

जितशत्रुभूतत्र धरित्रीधवपुङ्गवः ॥ २ ॥

आसीद्बृहपतिस्तस्यां महेभ्यश्चुलनीपिता ।

प्राप्तो मनुष्यधर्मेव मनुष्यत्वं कुतोऽपि हि ॥ ३ ॥

जगदानन्दिनस्तस्यानुरूपा रूपशालिनी ।

श्यामा नामाभवद्भार्या श्यामेव तुहिनद्युतेः ॥ ४ ॥

अष्टौ निधानेऽष्टौ वृद्धावष्टौ च व्यवहारगाः ।

इति तस्याभवन् हेमश्चतुर्विंशतिकाटयः ॥ ५ ॥

एकैकशो गोसहस्रैर्दशभिः प्रमितानि तु ।

तस्यासन् गोकुलान्यष्टौ कुलवेश्मानि सम्प्रदाम् ॥ ६ ॥

तस्यां पुर्यामथान्येदुरुद्याने कोष्ठकाभिधे ।

भगवान् समवसृतो विहरंश्चरमो जिनः ॥ ७ ॥

ततो भगवतः पादवन्दनाय सुरासुराः ।

सेन्द्राः समाययुस्तत्र जितशत्रुश्च भूपतिः ॥ ८ ॥

पद्भ्यां चचाल चुलनीपिताऽप्युचितभूषणः ।

वन्दितुं नन्दितमनाः श्रीवीरं त्रिजगत्पतिम् ॥ ९ ॥

भगवन्तं ततो नत्वोपविश्य चुलनीपिता ।
 शूत्राव परया भक्त्या प्राञ्जलिर्धर्मदेशनाम् ॥ १० ॥
 अथोत्थितायां सदसि प्रणम्य चरणौ प्रभोः ।
 इति विज्ञपयामास विनीतशुलनीपिता ॥ ११ ॥
 स्वामिन्नस्मादृशां बोधहेतोर्विहरसे महीम् ।
 जगद्बोधं विना नान्यो ह्यर्थश्चङ्क्रमणे रवेः ॥ १२ ॥
 सर्वोऽपि याच्यते गत्वा स दत्ते यदि वा नवा ।
 आगत्य याचितो धर्मं दत्ते हेतुः कृपाऽत्र ते ॥ १३ ॥
 जानामि यतिधर्मं चेत् गृह्णामि स्वामिनोऽन्तिके ।
 योग्यता परमियती मन्दभाग्यस्य नास्ति मे ॥ १४ ॥
 याचे आवाकधर्मं तु स्वामिन् ! देहि प्रसीद मे ।
 आदत्तेऽव्यावप्युदङ्गो भरणं निजमेव हि ॥ १५ ॥
 यथासुखं गृहाणेति स्वामिनाऽनुमतस्ततः ।
 स प्रत्याख्यत्स्थूलहिंसां मृषावादं च चौरिकाम् ॥ १६ ॥
 प्रत्याख्यच्च स्वभार्यायाः श्यामाया अपरस्त्रियम् ।
 अष्टाष्टकोद्यभ्यधिकं स्वर्णं निध्यादिषु त्रिषु ॥ १७ ॥
 व्रजेभ्योऽन्यानथाष्टभ्यः प्रत्याचख्यौ व्रजानपि ।
 हलपञ्चशतीतोऽन्यां कृषियोग्यां महीमपि ॥ १८ ॥
 अनःशतेभ्यः पञ्चभ्यो दिग्यायिभ्योऽपरं त्वनः ।
 संवहद्भ्यश्च पञ्चभ्यः प्रत्याचख्यौ महामतिः ॥ १९ ॥
 दिग्यात्रिकाणि चत्वारि चत्वारि प्रवहन्ति च ।
 वाहनानि विना सोऽथ प्रत्याख्यदितराणि तु ॥ २० ॥

अन्यत्र गन्धकाषायाः प्रत्याख्यदङ्गपुंसनम् ।
 आर्द्राया मधुकयष्टेरितरहन्तधावनम् ॥ २१ ॥
 अन्यतः क्षीरामलकाप्रत्याचख्यौ फलान्यपि ।
 सहस्रशतपाकाभ्यां तैलाभ्यां म्रक्षणांतरम् ॥ २२ ॥
 गन्धाव्यादन्यतः प्रत्याचख्याबुहर्त्तनान्यपि ।
 अष्टाभ्य औष्ट्रिकेभ्योऽम्भःकुम्भेभ्योऽधिकमज्जनम् ॥ २३ ॥
 वस्त्रं प्रत्याख्यदन्यच्च कार्पासादस्त्रयुग्मकात् ।
 विलेपनानि चान्यत्र कुङ्कुमागुरुचन्दनात् ॥ २४ ॥
 युष्मं प्रत्याख्यदन्यच्च पद्माज्जास्त्रिजोऽपि च ।
 कर्णिकानाममुद्राभ्यामन्यानि भूषणानि च ॥ २५ ॥
 सुमोच धूपमगरुतुरुष्काभ्यामथापरम् ।
 अन्याश्च काष्ठपेयायाः पेया अपि समन्ततः ॥ २६ ॥
 खण्डखाद्याद् घृतपूराक्षेतरत् खाद्यमत्यजत् ।
 ओदनान्यपि निःशेषाण्यन्यतः कलमौदनात् ॥ २७ ॥
 कलायमुद्गमाषेभ्य इतरं सूपमत्यजत् ।
 शरत्कालभवात्सर्वं गोघृतादपरं घृतम् ॥ २८ ॥
 शाकं पल्यङ्गमण्डूकीशाकाभ्यामन्यमत्यजत् ।
 विना स्नेहास्त्रदात्यस्त्रे तीमनान्यपि सर्वतः ॥ २९ ॥
 अन्तरिक्षोदकादन्यदुदकं पर्यवर्ज्ययत् ।
 सुखवासं च ताम्बूलात्पञ्चसीगन्धिकारहते ॥ ३० ॥
 अपभ्रानं हिंस्रदानं प्रमादाचरितं तथा ।
 पापकर्मीपदेशं चानर्थदण्डानवर्जयत् ॥ ३१ ॥

एवं आवकधर्मं स सम्यक् सम्यक्त्वपूर्वकम् ।
 सर्वातिचाररहितं प्रपेदे पुरतः प्रभोः ॥ ३२ ॥
 भगवन्तं ततो नत्वा गत्वा च निजवेश्मनि ।
 प्रतिपन्नं तथा धर्मं स्वभार्यायै न्यवेदयत् ॥ ३३ ॥
 तेनाथ साऽप्यनुज्ञाता रथमारुह्य तत्क्षणम् ।
 उपेत्य भगवत्पार्श्वं गृह्णधर्ममशिश्रियत् ॥ ३४ ॥
 तदा च गौतमो नत्वा पप्रच्छेति जगत्पतिम् ।
 महाव्रतधरः किं स्यान्न वाऽयं चुलनीपिता ? ॥ ३५ ॥
 अथोचै स्वामिना नैष यतिधर्मं प्रपत्स्यते ।
 गृह्णधर्मरतः किं तु गृत्वा सौधर्ममेष्यति ॥ ३६ ॥
 अरुणामे विमाने च चतुष्पत्न्योपमस्थितिः ।
 ततश्चुत्वा विदेहेषूत्पद्य निर्वानमेष्यति ॥ ३७ ॥ (युग्मम्)
 गृहभारं ज्येष्ठपुत्रे न्यस्याथ चुलनीपिता ।
 तस्थौ पोषधशालायां पालयन् पोषधव्रतम् ॥ ३८ ॥
 तस्याथ पोषधस्थस्य मायामिथ्यात्ववान् सुरः ।
 निशीथे कश्चिदागच्छत्पार्श्वं व्रतजिघांसया ॥ ३९ ॥
 घोराकारः पुरोभूय खड्गमाकृत्य भीषणम् ।
 स इत्युचै तमत्युच्चैश्चुलनीपितरं सुरः ॥ ४० ॥
 अप्रार्थितप्रार्थक रे ! अमणीपासकव्रतम् ।
 त्वया किमिदमारब्धं मदादेशेन मुच्यताम् ॥ ४१ ॥
 मुञ्चसीदं न चेत्तेऽग्रे ज्येष्ठपुत्रमहं तव ।
 कुष्माण्डमिव खड्गेन खण्डयिष्यामि खण्डशः ॥ ४२ ॥

भवतः प्रेक्षमाणस्य पुरस्तत्पिशितान्यहम् ।

क्षिप्त्वा कटाहे पक्ष्यामि शूलैर्भक्ष्यामि तत्क्षणात् ॥ ४३ ॥

आचमिष्यामि तन्मांसशोणितानि तथाऽधुना ।

प्रेक्षमाणो यथा हि त्वं स्वयमेव विपत्त्यसे ॥ ४४ ॥

देवब्रुवे विब्रुवति तत्रैवं चुलनीपिता ।

न चकम्पे केसरीव गर्जत्यूर्जितमम्बुदे ॥ ४५ ॥

अक्षीभं प्रेक्षमाणस्तु चुलनीपितरं सुरः ।

विभीषयितुकामस्तं तथैवोवे पुनः पुनः ॥ ४६ ॥

एवं विभाषमाणस्य सुरस्य चुलनीपिता ।

न सम्मुखमपि प्रेक्षाञ्चक्रे शुन इव हिपः ॥ ४७ ॥

स विक्लव्य पुरो ज्येष्ठतनयं चुलनीपितुः ।

निस्त्रिंशेन नृशंसात्मा पशुवद् व्यशसत्ततः ॥ ४८ ॥

क्षित्वा क्षिप्त्वा कटाहान्तस्तन्मांसानि पपाच च ।

बभ्रज्ज च शितैः शूलैराचचाम च सोऽमरः ॥ ४९ ॥

अधिसेहे च तत्सर्वं तत्त्वन्नः चुलनीपिता ।

अन्यत्वभावनाभाजां स्वाङ्गच्छेदोऽपि नार्त्तये ॥ ५० ॥

अथोवे स सुरो रे रे ! व्रतमद्यापि नोऽभसि ।

तद् ज्येष्ठमिव ते पुत्रं हन्मि मध्यममप्यहम् ॥ ५१ ॥

ततोऽहन्मध्यमं पुत्रं तथैवोवे पुनः पुनः ।

निरीक्ष्याक्षुभितं तं च कनिष्ठं चावधीक्षुतम् ॥ ५२ ॥

तवाप्यालोक्य निष्कम्पं तं क्रुद्धः स सुरोऽब्रवीत् ।

नाद्याप्युऽभसि पाखण्डं मातरं ते विहन्मि तत् ॥ ५३ ॥

भद्रां नामाथ चुलनीपितुर्मातरमातुराम् ।
 विकरोति स्म रुदतीं करुणं कुररीमिव ॥ ५४ ॥
 स सुरः पुनरप्युचै मुच्यतां प्रकृतं त्वया ।
 खकुटुम्बप्रणाशाय कृत्यातुल्यमिदं व्रतम् ॥ ५५ ॥
 अन्यथा कुलमेष्टिं ते मातरं हरिणीमिव ।
 हत्वा भ्रक्ष्यामि पक्ष्यामि भक्षयिष्यामि च क्षणात् ॥ ५६ ॥
 ततोऽप्यभीतं चुलनीपितरं वीक्ष्य सोऽमरः ।
 भद्रामाराटयत्तारं सूनान्यस्तामजामिव ॥ ५७ ॥
 यया भार इवोढस्त्वमुदरेणोदरंभरिः ।
 मातरं हन्यमानां तां पश्येत्यूचै पुनः सुरः ॥ ५८ ॥
 अथैवं चिन्तयामास चेतसा चुलनीपिता ।
 अहो दुरात्मा कोऽप्येष परमाधार्मिकोपमः ॥ ५९ ॥
 पुत्रवयं मे पुरतो जघान च चखाद च ।
 क्रव्यादिव ममास्वामप्यधुना हन्तुमुद्यतः ॥ ६० ॥
 यावन्न हन्यमूं तावद्रक्ष्यामीति चचाल सः ।
 कुर्वाणिन महाशब्दमुत्पेते च सुरेण खे ॥ ६१ ॥
 तं च कीलाहलं श्रुत्वा भद्रा द्रुतमुपैत्य तम् ।
 किमेतदिति चापृच्छत्सोऽर्शसत्तदशेषतः ॥ ६२ ॥
 ततोऽभाषिष्ट भद्रैवं मिथ्यादृक्कोऽप्ययं सुरः ।
 पोषधव्रतविघ्नं ते चक्रे कृत्विमभीषणैः ॥ ६३ ॥
 पोषधव्रतभङ्गस्य कुरुष्वालोचनं ततः ।
 पापाय व्रतभङ्गस्य स्यादनालोचनं यतः ॥ ६४ ॥

तथैव प्रतिपेदेऽथ तद्वाचं चुलनीपिता ।
 चकारालोचनां तस्य व्रतभङ्गस्य शुद्धीः ॥ ६५ ॥
 अथैकादश भेजेऽसौ आवकप्रतिमाः क्रमात् ।
 सोपानानीव स स्वर्गसौधारोहणकर्मणे ॥ ६६ ॥
 निस्त्रिंशधारानिशितं स एवं आवकव्रतम् ।
 सुचिरं पालयामास भगवद्वचनोचितम् ॥ ६७ ॥
 ततः संलेखनापूर्वं प्रपद्यानशनं सुधीः ।
 मृत्वा सौधर्म उत्पेदे विमाने सोऽरुणप्रभे ॥ ६८ ॥

दुष्पालमेवं चुलनीपिता यथा
 तत्पालयामास स पोषधव्रतम् ।
 ये पालयन्त्येव तथा परेऽप्यदो
 दृढव्रतास्ते खलु मुक्तिगामिनः ॥ ६९ ॥

॥ इति चुलनीपितुः कथानकम् ॥ ८६ ॥

इदानीं चतुर्थं शिञ्जाव्रतमाह—

दानं चतुर्विधाहारपात्राच्छादनसद्गनाम् ।
 अतिथिभ्योऽतिथिसंविभागव्रतमुदीरितम् ॥ ८७ ॥

अतिथिभ्यस्तिथिपर्वाद्युत्सवरहितेभ्यो भिक्षार्थं भोजनकाले उप-
 स्थितेभ्यः साधुभ्यो, दानं विश्राणनं, चतुर्विधस्याशनपानखाद्यस्वाद्य-
 रूपस्याहारस्य, पात्रस्यालाब्वादेः, आच्छादनस्य वस्त्रस्य कम्बलस्य
 वा, सद्गनो वसतेरुपलक्षणात्पीठफलकशय्यासंस्कारकादीनामपि ।

अनेन हिरण्यादिदाननिषेधस्तेषां यतेरनधिकारात् । तदेतदतिथि-
संविभागव्रतमुच्यते । अतिथेः सङ्गतो निर्दोषो विभागः पञ्चात्-
कर्मादिदोषपरिहारायांशदानरूपोऽतिथिसंविभागस्तद्रूपं व्रतम-
तिथिसंविभागव्रतम् । आहारादीनां च न्यायार्जितानां प्रासुकैषणी-
यानां कल्पनीयानां च देशकालश्रद्धासत्कारपूर्वकमात्मानुग्रहबुद्ध्या
यतिभ्यो दानमतिथिसंविभागः ।

यदूचुः —

'नायागयाणं कप्पणिज्जाणं अन्नपाणाईणं दव्वाणं देसकाल-
सद्दासत्कारकमजुअं पराए भत्तीए आयाणुगहबुद्धीए संजयाणं
दानं अतिहिंसंविभागो ।

अनूदितं चेतत् —

प्रायः शुद्धैस्त्रिविधविधिना प्रासुकैरेषणीयैः

कल्पप्रायैः स्वयमुपहृतैर्वसुभिः पानकाद्यैः ।

काले प्राप्तान् सदनमसमश्रद्धया साधुवर्गान्

धन्याः केचित्परमवहिता हन्त ! संमानयन्ति ॥ १ ॥

अशनमखिलं खाद्यं स्वाद्यं भवेदथ पानकं

यतिजनहितं वस्त्रं पात्रं सकम्बलप्रोच्छनम् ।

वसतिफलकप्रस्थं मुख्यं चरित्रविवर्द्धनं

निजक्रमनसः प्रीत्याधायि प्रदेयमुपासकैः ॥ २ ॥

(१) न्यायागतानां कल्पनीयानां अन्नपानादीनां द्रव्याणां देशकालश्रद्धासत्कार-
क्रमयुतं परया भक्त्या आत्मानुग्रहबुद्ध्या संयतानां दानं अतिथिसंविभागः ।

तथा—

‘साह्ण कप्पणिज्जं जं नवि दिन्नं कहिंचि किंचि तहिं ।

धीरा जहुत्तकारी सुसावगा तं न भुंजंति ॥ १ ॥

‘वसहीसयणासनभत्तपाणभेसज्जवत्थपत्ताई ।

जइवि न पज्जत्तधणो थोवाओ वि थोवयं देइ ॥ २ ॥

वाचकमुख्यस्वाह —

किञ्चिच्छृङ्गं कल्पमकल्पं स्यात् स्यादकल्पमपि कल्पम् ।

पिण्डः शय्या वस्त्रं पात्रं वा भेषजाद्यं वा ॥ १ ॥

देशं कालं पुरुषमवस्थामुपयोगशुद्धिपरिणामान् ।

प्रसमीक्ष्य भवति कल्पं नैकान्तात्कल्पते कल्पम् ॥ २ ॥

ननु यथा शास्त्रे आहारदातारः श्रूयन्ते न तथा वस्त्रादिदातारः,

न च वस्त्रादिदानस्य फलं श्रूयते तन्न वस्त्रादिदानं युक्तम् ।

नैवम् । भगवत्यादौ वस्त्रादिदानस्य साक्षादुक्तत्वात् ।

यथा—

‘समणे निगंथे फासुएणं एसणिज्जेणं असणपाणखाइम-

साइमेणं वत्थपडग्गहकंबलपायपुंक्कणिणं पीढफलगसेज्जासंथारएणं

पडिलाभेमाणे विहरइ ।

(१) साधूनां कल्पनीयं यद् नापि दत्तं कश्चिन्सित् किञ्चित् तस्मिन् ।

धीरा यथोक्तकारिणः सुश्रावकास्तत्र भुञ्जते ॥ १ ॥

(२) वसतिशयनासनभक्तपानभेषजवस्त्रपात्रादि ।

यद्यपि न पर्याप्तधनः स्तोकादपि स्लोकं दद्यात् ॥ २ ॥

(३) असणान् निर्गन्थान् प्रासुकेन एषणीयेन अशनपानखादिमखादिमेन

इत्याहारवत्संयमाधारशरीरोपकारकत्वाद्वाद्योऽपि साधुभ्यो
देयाः । संयमोपकारित्वं च वस्तस्य तावत् तृणग्रहणानलसेवा-
निवारणार्थत्वेन, धर्मशुक्लध्यानसाधनार्थत्वेन, ग्लानपीडापरि-
हारार्थत्वेन, मृतकपरिष्ठापनार्थत्वेन च ।

यदाहुः—

'तृणग्रहणानलसेवानिवारणा धर्मशुक्लभाण्डा ।

दिष्टं कल्पग्रहणं ग्लानमरणद्वया चैव ॥ १ ॥

वाचकोऽप्याह—

शीतवातातपैर्देशैर्मशकैश्चापि खेदितः ।

मा सम्यक्त्वादिषु ध्यानं न सम्यक् संविधास्यति ॥१॥ इत्यादि
पात्रस्याप्युपयोगः, अशुद्धस्यान्नादेर्ग्रहणेन तत्परिष्ठापनं, संसक्तान्ना-
स्याविराधनात् । प्रमादात्पूतकसहितस्य तण्डुलीदकादेर्ग्रहणे
सति तत्परिष्ठापनासुखं च । एवमादयोऽन्येऽपि पात्रग्रहणे
गुणाः ।

यदाहुः—

'छक्कायरक्वण्डा पायग्रहणं जिणेहिं पन्नत्तं ।

जे अ गुणा संभोए हवन्ति ते पायग्रहणे वि ॥ १ ॥

वस्त्रपतद्व्यङ्गकम्बलपादप्रोच्छन्नेन पीठफलकगय्यासंस्कारकोष प्रतिलाभ्यमानां
विहारयति ।

(१) तृणग्रहणाऽनलसेवानिवारणाय धर्मशुक्लध्यानार्थम् ।

दिष्टं कल्पग्रहणं ग्लानमरणार्थं चैव ॥ १ ॥

(२) षट्कायरक्वण्डार्थं पात्रग्रहणं जिनेः प्रपन्नम् ।

ये च गुणाः संभोगे भवन्ति ते पात्रग्रहणेऽपि ॥ १ ॥

‘अतरंतबालबुद्धा सेहा एसा गुरुअसहुवगे ।

साधारणोग्रहालङ्घिकारणा पायग्रहणं तु ॥ २ ॥

ननु तीर्थकराणां वस्त्रपात्रपरिभोगो न श्रूयते, तीर्थकर-
चरितानुकारश्च तच्छिष्याणां युक्तः । वदन्ति हि—

‘जारिसयं गुरुलिङ्गं सीसेण वि तारिसेण हविश्रवम् ।

इति मैवं वीचः—

अच्छिद्रपाणयस्तीर्थकराः, अपि चन्द्रादित्यौ यावच्छिखा
गच्छति ; न तु पानीयबिन्दुरप्यधः पतति ; चतुर्विधज्ञानबलाच्च ते
संसक्तासंसक्तमन्त्रं सत्रसमवसं च जलादि ज्ञात्वा निर्दोषमेवोपाददते,
इति नैषां पात्रधारणे गुणः । वस्त्रं तु दीक्षाकाले तीर्थकरा अपि
गृह्णन्ति ।

यदाहुः—

‘सव्ये वि एगदूसेण निग्गया जिणवरा चउव्वीसे ।

न य नाम अण्णलिंगे न य गिहिलिंगे कुलिंगे वा ॥ १ ॥

परमार्थं च—

(१) ग्लानबालबुद्धात् शिक्षकात् प्राधूर्णिकाद् गुरोरसहिष्णुवर्गात् ।

साधारणावग्रहालङ्घिकारणात् पात्रग्रहणं तु ॥ २ ॥

(२) यादृशं गुरुलिङ्गं शिष्येणापि तादृशेन भवितव्यम् ।

(३) सर्वेऽपि एकदूष्येण निर्गता जिनवराश्चतुर्विंशतिः ।

न च नामान्तलिङ्गे न च गृहिलिङ्गे कुलिङ्गे वा ॥ १ ॥

'सेवेमि जे अईया जे अणागया जे अ वट्टमाणा ते सबे सोवहिधम्हो देसियव्वो त्ति कट्टु एगं देवदूसमादाय निक्खमिंसु निक्खामंति निक्खमिस्संति वा ।

प्रव्रज्योत्तरकालं च सर्वबाधासहत्वान्न वस्त्रेण प्रयोजनमिति यथाकथञ्चित्तदपैतु नाम । गुरुलिङ्गानुवर्त्तनं च तच्छिष्याणां यदुक्तं, तदैरावणानुकरणमिव सामान्यकरिणाम् । किं च । तीर्थ-करानुकारमिच्छद्भिर्मठे निवसनमाधाकर्मिकादिपरिभोगस्तैलाभ्यङ्गोऽङ्गारशकटीसेवनं तृणपटीपरिधानं कमण्डलुधारणं बहुसाधु-मध्ये निवासश्छद्मस्थानां धर्मदेशनायाः करणं शिष्यशिष्यादीक्षा-दिकं सर्वमविधेयं स्यात्, तच्च कुर्वन्ति ।

कम्बलस्य च वर्षासु बहिर्निर्गतानां तात्कालिकवृष्टावपकाय-रक्षणमुपयोगः, बालवृद्धग्लाननिमित्तं वर्षत्यपि जलधरे भिक्षायै निःसरतां कम्बलावृतदेहानां न तथाविधापकायविराधना, उच्चार-प्रस्रवणादिपीडितानां कम्बलावृतदेहानां गच्छतामपि न तथा-विधा विराधना । कृताद्याच्छादितानां कम्बलमन्तरेणापि गच्छतां को दोष इति चेत् । न । 'कृत्तस्स य धारणद्वाए' इत्यागमेन कृतस्य प्रतिषिद्धत्वात् ॥ रजोहरणं पुनः साक्षाज्जीवरक्षार्थं प्रति-लेखनाकारित्वादुपयोगीति कस्तत्र विवादं कुर्यात् ? । मुख-वस्त्रमपि सम्पातिमज्जीवरक्षणादुष्णमुखवातविराध्यमानबाह्यवायु-

(१) सेवे येऽतीता येऽनागता ये च वर्तमानास्ते सर्वे सोपधिधर्मो देश्य इति कृत्वा एकं देवदूष्यमादाय निरक्रमिषुः निष्क्रामन्ति निष्क्रमिष्यन्ति वा ।

कायजीवरक्षणान्मुखे धूलिप्रवेशरक्षणाच्चोपयोगि । पीठफलकयो-
र्वर्षासु पनककुट्यादिसंसक्तायां भुवि भूशयनस्य प्रतिषिद्धत्वाच्छय-
नासनादावुपयोगः । शय्यासंस्तरकयोश्च शीतोष्णकालयोः
शयनादावुपयोगः । वसतिश्च निवासार्थं यतीनामत्यन्तोपकारिणी ।

यदाह—

‘जो देइ उवस्सयं सुणिवराण गेगगुणजोगधारीण ।

तेणं दिस्सा वत्थस्सपाणसयणासणविकप्पा ॥ १ ॥

‘जं तत्थ ठियाण भवे सव्वेसिं तेण तेसिसुवञ्चोगो ।

रक्खपरिपालणा वि, अतो दिस्सा एव ते सव्वे ॥ २ ॥

‘सीयायवचोराणं दंसाणं तह य बालमसगाणं ।

रक्खंतो सुणिवसभे सुरलीयसुहं समज्जिणइ ॥ ३ ॥

एवं यदन्यदयौघिकमौपग्रहिकं वा धर्मीपकरणं तत्साधूनां
धारयतां न दोषः ; तद्दातॄणां तु सुतरां गुण एव ॥

उपकरणमानं तु—

(१) यो ददात्युपाश्रयं सुनिवराणामनेकगुणयोगधारिणाम् ।

तेन दत्ता वस्तान्नपानशयनासनविकल्पाः ॥ १ ॥

(२) यत्तत्र स्थितानां भवेत् सर्वेषां तेन तेषामुपयोगः ।

रक्षार्परिपालना अपि, अतो दत्ता एव ते सर्वे ॥ २ ॥

(३) शीतातपचौरैर्भ्यो दंशेभ्यस्तथा च बालमशकैर्भ्यः ।

रक्षन् सुनिवृष्टभान् सुरलोकसुखं समर्जति ॥ ३ ॥

‘जिणा वारसरूवाओ थेरा चोइसरूविणी ।

अज्जोणं पस्सवीसं तु अओ उट्ठं उवग्गहो ॥ १ ॥

इत्याद्यागमादवगन्तव्यं, इह तु ग्रन्थगौरवभयान्न प्रतन्यते ।
इह वृद्धोक्ता सामाचारी । आवकेण पोषधं पारयता नियमात्ताधुभ्यो
दत्त्वा भोक्तव्यम् । कथम् ? । यदा भोजनकालो भवति तदा आत्मनो
विभूषां कृत्वा प्रतिश्रयं गत्वा साधून् निमन्त्रयते ; भिक्षां गृह्णी-
तेति ॥ साधूनां च तं प्रति का प्रतिपत्तिः । उच्यते । तदैकः पट-
लकमन्यो सुखानन्तकमपरो भाजनं प्रत्यवेक्षते ; माऽन्तरायदोषाः
स्थापनादोषा वा भूवन्निति । स च यदि प्रथमायां पौरुष्यां निमन्त्र-
यते ; अस्ति च नमस्कारसहितप्रत्याख्यानी, ततस्तद्गृह्यते । अथ
नास्त्यसौ तदा न गृह्यते, यतस्तद्विषयं भवति । यदि पुनर्घनं
लगेत्, तदा गृह्यते संस्थाप्यते च ; यो वा उच्चाटपौरुष्यां पारयति
‘पारणकवानन्यो वा तस्मै तद्दीयते ; पश्चात्तेन आवकेण समं
सङ्घाटको व्रजति, एको न वर्त्तते प्रेषयितुं ; साधुपुरतः आवकस्तु
मार्गं गच्छति, ततोऽसौ गृहं नीत्वा तावासनेनोपनिमन्त्रयते ;
यदि निविशेति, तदा भव्यम्, अथ न निविशेति, तथापि विनय-
प्रयुक्तो भवति, ततोऽसौ भक्तं पानं च स्वयमेव ददाति, भाजनं वा
धारयति, स्थित एवास्ते यावद्दीयते । साधू अपि पश्चात्कर्मपरि-
हरणार्थं सावशेषं गृह्णीतः, ततो वन्दित्वा विसर्जयति, अनु-

(१) जिना द्वादशरूपाः स्थविराश्चतुर्दशरूपिणः ।

आर्याणां पञ्चविंशतिस्तु अत ऊर्ध्वमुपपद्यते ॥ १ ॥

(२) ख च पारणके दातव्यो वा तस्मै ।

गच्छति कतिचित्पदानि ; ततः स्वयं भुङ्क्ते ॥ यदि पुनस्तत्र ग्रामादौ साधवो न भवन्ति तदा भोजनवेलायां द्वारावलीकनं करोति, विशुद्धभावेन च चिन्तयति यदि साधवोऽभविष्यन् तदा निस्तारितोऽहमभविष्यमिति । एष पोषधपारणके विधिः । अन्यदा तु दत्त्वा भुङ्क्ते, भुक्त्वा वा ददातीति ।

अत्रान्तरश्लोकाः—

अन्नादीनामिदं दानमुक्तं धर्मोपकारिणाम् ।

धर्मोपकारबाह्यानां स्वर्णादीनां न तन्मतम् ॥ १ ॥

दत्तेन येन दीप्यन्ते क्रोधलोभस्मरादयः ।

न तत्स्वर्णं चरित्रिभ्यो दद्याच्चारित्रनाशनम् ॥ २ ॥

यस्यां विदार्यमाणायां म्रियन्ते जन्तुराशयः ।

क्षितेस्तस्याः प्रशंसन्ति न दानं करुणापराः ॥ ३ ॥

यद्यच्छ्वं महाहिंस्रं तत्तद्येन विधीयते ।

तदहिंस्रमना लोहं कथं दद्याद्विचक्षणः ? ॥ ४ ॥

संमूर्च्छन्ति सदा यत्र भूयांसस्त्रसजन्तवः ।

तेषां तिलानां को दानं मनागप्यनुमन्यते ? ॥ ५ ॥

दद्यादर्द्धप्रसूतां गां यो हि पुण्याय पर्वणि ।

म्रियमाणामिव हहा ! वर्ण्यते सोऽपि धार्मिकः ॥ ६ ॥

यस्या अपाने तीर्थानि मुखेनाश्नाति याऽशुचिम् ।

तां मन्वानाः पवित्रां गां धर्माय ददते जडाः ॥ ७ ॥

प्रत्यहं दुह्यमानायां यस्यां वत्सः प्रपीड्यते ।

खुरादिभिर्जन्तुघ्नीं तां दद्याद्गां श्रेयसे कथम् ? ॥ ८ ॥

स्वर्णमयी रूप्यमयी तिलमय्याज्यमय्यपि ।

विभज्य भुज्यते धेनुस्तदातुः किं फलं भवेत् ? ॥ ८ ॥

कामगर्भकरी बन्धुस्नेहद्रुमदवानलः ।

कलेः कलितरुर्दुर्गदुर्गतिद्वारकुञ्चिका ॥ १० ॥

मोक्षद्वारागला धर्मधनचौरी विपत्कारि ।

या कन्या दीयते साऽपि श्रेयसे, कोऽयमागमः ? ॥ ११ ॥

विवाहसमये मूढैर्धर्मबुद्ध्या विधीयते ।

यत्तु यौतुकदानं तत्प्राज्ञस्मिन्नुत्तमम् ॥ १२ ॥

यत् संक्रान्ती व्यतीपाते वैधृते पर्वणोरपि ।

दानं प्रवर्तितं लुब्धैर्मग्धसंमोहनं हि तत् ॥ १३ ॥

मृतस्य तस्यै ये दानं तन्वन्ति तनुबुद्धयः ।

ते हि सिञ्चन्ति मुशलं सलिलैः पल्लवेच्छया ॥ १४ ॥

विप्रेभ्यो भोजने दत्ते प्रीयन्ते पितरो यदि ।

एकस्मिन् भुक्तवत्यन्यः पुष्टः किं न भवेदिह ? ॥ १५ ॥

अपत्यदत्तं चेद्दानं पितॄणां पापमुक्तये ।

पुत्रेण तप्ते तपसि तदा मुक्तिं पिताऽऽप्नुयात् ॥ १६ ॥

गङ्गागयादी दानेन तरन्ति पितरो यदि ।

'तत्रोच्यन्तां प्ररोहाय गृहे दग्धा द्रुमास्तदा ॥ १७ ॥

गतानुगतिकैः तप्तं न दद्यादुपयाचितम् ।

फलन्ति हन्त ! पुण्यानि पुण्याभावे सुधैव तत् ॥ १८ ॥

न कोऽपि शक्यते त्रातुं पूर्णे काले सुरैरपि ।
 दत्तोपयाचितैस्तेषां बिम्बैस्त्राणं महाद्भुतम् ॥ १९ ॥
 महोत्तं वा महाजं वा श्रोत्रियायोपकल्पयन् ।
 दाताऽत्मानं च पात्रं च पातयेन्नरकावटे ॥ २० ॥
 ददद्भर्मधिया दाता न तथाऽघेन लिप्यते ।
 जानन्नपि यथा दोषं ग्रहीता मांसलो लुपः ॥ २१ ॥
 अपात्रप्राणिनो हत्वा पात्रं पुष्पन्ति ये पुनः ।
 अनेकमेकघातेन ते प्रीणन्ति भुजङ्गमम् ॥ २२ ॥
 न स्वर्णादीनि दानानि देयानीत्यर्हतां मतम् ।
 अन्नादीन्यपि पात्रेभ्यो दातव्यानि विपश्चिता ॥ २३ ॥
 ज्ञानदर्शनचारित्ररूपरत्नत्रयान्विताः ।
 समितीः पञ्च बिभ्राणा गुप्तित्रितयशालिनः ॥ २४ ॥
 महाव्रतमहाभारधरणैकधुरन्धराः ।
 परीषहोपसर्गारिचमूजयमहाभटाः ॥ २५ ॥
 निर्ममत्वाः शरीरेऽपि किमुतान्येषु वस्तुषु ? ।
 धर्मोपकरणं मुक्त्वा परित्यक्तपरिग्रहाः ॥ २६ ॥
 द्विचत्वारिंशता दौषैरदुष्टं भैक्षमात्रकम् ।
 आददाना वपुर्धर्मयात्रामात्रप्रवृत्तये ॥ २७ ॥
 नवगुप्तिमनाथेन ब्रह्मचर्येण भूषिताः ।
 दन्तशोधनमात्रेऽपि परस्वे विगतस्पृहाः ॥ २८ ॥
 मानापमानयोर्लाभालाभयोः सुखदुःखयोः ।
 प्रशंसानिन्दयोर्हर्षशोकयोस्तुल्यवृत्तयः ॥ २९ ॥

कृतकारितानुमतिप्रमेदारभ्वर्जिताः ।

मोक्षैकतानमनसो यतयः पात्रमुत्तमम् ॥ ३० ॥

सम्यग्दर्शनवन्तस्तु देशचारित्रयोगिनः ।

यतिधर्मेच्छवः पात्रं मध्यमं गृहमेधिनः ॥ ३१ ॥

सम्यक्त्तमात्रसन्तुष्टा व्रतशीलेषु निःसहाः ।

तीर्थप्रभावनोद्युक्ता जघन्यं पात्रमुच्यते ॥ ३२ ॥

कुशास्त्रश्रवणोत्पन्नवैराग्यान्निष्परिग्रहाः ।

ब्रह्मचर्यरताः स्तेयमृषाहिंसापराङ्मुखाः ॥ ३३ ॥

घोरव्रता मौनशुषः कन्दमूलफलाशिनः ।

शिलोच्छ्वत्तयः पत्रभोजिनो भैक्षजीविनः ॥ ३४ ॥

कषायवस्त्रा निर्वस्त्राः शिखामौण्ड्यजटाधराः ।

एकदण्डास्त्रिदण्डा वा गृहहारणनिवासिनः ॥ ३५ ॥

पञ्चाग्निसाधका ग्रीष्मे गलन्तीधारिणो हिमे ।

भस्माङ्गरागाः खट्वाङ्गकपालास्थिविभूषणाः ॥ ३६ ॥

स्वबुद्ध्या धर्मवन्तोऽपि मिथ्यादर्शनदूषिताः ।

जिनधर्महिषो मूढाः कुपात्रं स्युः कुतीर्थिनः ॥ ३७ ॥

प्राणिप्राणापहरणा मृषावादपरायणाः ।

परस्वहरणोद्युक्ताः प्रकामं कामगर्दभाः ॥ ३८ ॥

परिग्रहारभरता न सन्तुष्टाः कदाचन ।

मांसाशिनो मदरताः कोपनाः कलहप्रियाः ॥ ३९ ॥

कुशास्त्रमात्रपाठेन सदा पण्डितमानिनः ।

तत्त्वतो नास्तिकप्राया अपात्रमिति शंसिताः ॥ ४० ॥

इत्यपात्रं कुपात्रं च परिहृत्य विवेकिनः ।

पात्रदाने प्रवर्तन्ते सुधियो मोक्षकाङ्क्षिणः ॥ ४१ ॥

दानं स्वात्सफलं पात्रे 'कुपात्रापात्रयोरपि ।

पात्रे धर्माय तच्च स्यादधर्माय तदन्ययोः ॥ ४२ ॥

पयःपानं भुजङ्गानां यथा विषविवृद्धये ।

कुपात्रापात्रयोर्दानं तद्वद्वविवृद्धये ॥ ४३ ॥

स्वादु चीरं यथा क्षिप्तं कटूलाबुनि दुष्यति ।

दानं दत्तं शुद्धमपि कुपात्रापात्रयोस्तथा ॥ ४४ ॥

दत्ता कुपात्रापात्राभ्यां सर्वोर्ध्वपि फलाय न ।

पात्राय दत्तो ग्रासोऽपि श्रद्धया स्यान्महाफलः ॥ ४५ ॥

इयं मोक्षफले दाने पात्रापात्रविचारणा ।

दयादानं तु तत्त्वज्ञैः कुत्रापि न निषिध्यते ॥ ४६ ॥

शुद्धशुद्धिकृता भङ्गाश्चत्वारः पात्रदानयोः ।

आद्यः शुद्धो द्वितीयो 'वैकल्पिकोऽन्यौ तु निष्फली ॥ ४७ ॥

दानेन भोगानाप्नोतीत्यविमृश्यैव भाष्यते ।

अनर्घ्यपात्रदानस्य क्षुद्रा भोगाः कियत्फलम् ? ॥ ४८ ॥

पात्रदाने फलं मुख्यं मोक्षः शस्यं कषेरिव ।

पलालमिव भोगास्तु फलं स्यादानुषङ्गिकम् ॥ ४९ ॥

(१) अ ए नत्वपात्रकुपात्रयोः ।

(२) ग ए द्वितीयस्तु पात्रिको- ।

(२) क -द्ववति पाप्मने ।

जिनानां दानदातारः प्रथमे मोक्षगामिनः ।

घनादयो दानधर्माद्धोधिबीजमुपार्जयन् ॥ ५० ॥

जिनानां पारणे भिक्षादातृणां मन्दिराजिरे ।

हर्षोत्कर्षपराः सद्यः पुष्पवृष्टिं व्यधुः सुराः ॥ ५१ ॥

इत्यतिथिसंविभागव्रतमेतदुदीरितं प्रपञ्चेन ।

देयादेये पात्रापात्रे ज्ञात्वा यथोचितं कुर्यात् ॥ ५२ ॥ ८७ ॥

यद्यपि विवेकिनः श्रद्धावतः सत्यावदाने साक्षात्पारम्पर्येण वा
मोक्षः फलं, तथापि सुगन्धजनानुग्रहार्थं पात्रदानस्य प्रासङ्गिकं
फलमाह—

पश्य सङ्गमको नाम सम्पदं वत्सपालकः ।

चमत्कारकरीं प्राप मुनिदानप्रभावतः ॥ ८८ ॥

पश्येत्यनेन सुगन्धबुद्धिमभिमुखयति । सङ्गमको नामेति सङ्गमकाभि-
धानः, वत्सपालो वत्सपालनजीवकः, चमत्कारकरीं सम्पदं प्राप ;
कुतः, मुनिदानप्रभावतः । अत्र सङ्गमकस्य पारम्पर्येण मोक्षोऽपि
फलमस्ति, तथापि प्रासङ्गिकफलाभिधानरभसेन स नोक्तः ।
सङ्गमकचरितं च सम्प्रदायगम्यम् ।

स चायम्—

मगधेष्वस्ति निःसीमरत्नप्राग्भारभासुरम् ।

पुरं समुद्रवद्राजगृहं कुलगृहं श्रियः ॥ १ ॥

राजा पुरं तदपरैरनुलङ्घितशासनः ।
 शशास श्रेणिकः पाकशासनः स्वःपुरीमिव ॥ २ ॥
 शालिग्रामेऽथ धन्येति काचिदुच्छिन्नवंशिका ।
 बालं सङ्गमकं नाम समादाय समाययौ ॥ ३ ॥
 वसंस्तत्र स पौराणां वत्सरूपाण्यचारयत् ।
 अनुरूपा ह्यसौ रोरबालानां मृदुजीविका ॥ ४ ॥
 अथापरेद्युः संजाते तत्र कस्मिंश्चिदुत्सवे ।
 पायसं सङ्गमोऽपश्यद् भुज्यमानं गृहे गृहे ॥ ५ ॥
 गत्वा स्वगृहे जननीं ययाचे सोऽपि पायसम् ।
 साऽप्युवाच दरिद्राऽस्मि मङ्गेहे पायसं कुतः ? ॥ ६ ॥
 बालेन तेनाज्ञतया याच्यमाना मुहुर्मुहुः ।
 स्मरन्ती पूर्वविभवं तारतारं रुरोद सा ॥ ७ ॥
 तस्या रुदितदुःखेनानुविद्धहृदया इव ।
 आगत्य प्रतिवेशिन्यः पप्रच्छुर्दुःखकारणम् ॥ ८ ॥
 ताभ्योऽभ्यधत्त सा दुःखकारणं गङ्गदाक्षरैः ।
 क्षीराद्यदुष्य तास्तस्यै साऽपचत् पायसं ततः ॥ ९ ॥
 खण्डाज्यपायसैर्भूत्वा स्थालं बालस्य तस्य सा ।
 आर्पयत्यययौ चान्तर्गृहं कार्येण केनचित् ॥ १० ॥
 अत्रान्तरे च कोऽप्यागान्मुनिर्मांसमुपोषितः ।
 पारणाय भवोदन्वत्तारणायास्य नौरिव ॥ ११ ॥

सोऽचिन्तयदिदं चिन्तामाणिक्यमिव चेतनम् ।
 जङ्गमः कल्पशाखीव कामधेनुरिवापशुः ॥ १२ ॥
 साधु साधु महासाधुर्मङ्गायैरयमाययौ ।
 कुतोऽन्यथा वराकस्य ममेदृक्पातसङ्गमः ? ॥ १३ ॥
 भाग्योदयेन केनापि ममाद्य समपद्यत ।
 चित्तं वित्तं च पात्रं च त्रिवेणीसङ्गमो ह्ययम् ॥ १४ ॥
 इत्यसौ स्थालमुत्पाद्य पायसं साधवे ददौ ।
 जग्राहानुग्रहायास्य महाकारुणिको मुनिः ॥ १५ ॥
 ययौ च स मुनिर्गेहान्मध्याद् धन्याऽपि निर्ययौ ।
 मन्ये भुक्तमनेनेति ददौ सा पायसं पुनः ॥ १६ ॥
 तत्पायसमदत्तः सन्नाकण्डं बुभुजेऽथ सः ।
 तदजीर्णेन यामिन्यां स्मरन् साधुं व्यपद्यत ॥ १७ ॥
 तेन दानप्रभावेण सोऽथ राजगृहे पुरे ।
 गोभद्रेभ्यस्य भार्याया भद्राया उदरेऽभवत् ॥ १८ ॥
 शालिक्षेत्रं सुनिष्पन्नं स्वप्नेऽपश्यच्च सा ततः ।
 भर्तुः शशंस, सोऽप्यस्याः सूनुः स्यादित्यचीकथत् ॥ १९ ॥
 चेहानधर्मकर्माणि करोमीति बभार सा ।
 दोहदं, तं तु गोभद्रः पूरयाप्रास भद्रधीः ॥ २० ॥
 पूर्णे काले ततो भद्रा द्युतिद्योतितदिग्मुखम् ।
 असूत तनयं रत्नं विदूरं गिरिभूरिव ॥ २१ ॥
 दृष्टस्वप्नानुसारेण सूनोस्तस्य शुभे दिने ।
 चक्रतुः पितरौ शालिभद्र इत्यभिधां शुभाम् ॥ २२ ॥

'धात्रीभिः पञ्चभिः पाल्यमानः स वदधे क्रमात् ।

किञ्चिद्दूनाष्टवर्षः सन् पित्राऽप्यध्यापितः कलाः ॥ २३ ॥

संप्राप्तयौवनश्चासौ युवतीजनवल्लभः ।

सवयोभिः समं रेमे प्रद्युम्न इव नूतनः ॥ २४ ॥

तत्पुरुषेष्ठिनोऽथैत्य कन्या द्वात्रिंशतं निजाः ।

प्रदातुं शालिभद्राय भद्रानाथं ययाचिरे ॥ २५ ॥

अथ प्रहृष्टो गोभद्रः शालिभद्रेण सादरम् ।

सर्वलक्षणसंपूर्णाः कन्यकाः पर्यणाययत् ॥ २६ ॥

शालिभद्रस्ततो रम्ये विमान इव मन्दिरे ।

विललास समं ताभिः पतिर्दिविषदामिव ॥ २७ ॥

विवेदानन्दमग्नोऽयं न रात्रिं न च वासरम् ।

तस्यापूरयतां भोगसामग्रीं पितरौ स्वयम् ॥ २८ ॥

श्रीवीरपादमूलेऽथ गोभद्रो व्रतमग्रहीत् ।

कृत्वा चानशनं मृत्वा देवलीकं जगाम च ॥ २९ ॥

अवधिज्ञानतो ज्ञात्वा शालिभद्रं निजात्मजम् ।

तत्पुण्यावर्जितः सोऽभूत्पुत्रवात्सल्यतत्परः ॥ ३० ॥

दिव्यानि वस्त्रनेपथ्यादीन्यस्य प्रतिवासरम् ।

सभार्यस्वार्पयामास कल्पशाखीव सोऽमरः ॥ ३१ ॥

यद्यन्मर्त्योचितं कार्यं भद्रा तत्तदसाधयत् ।

पूर्वदानप्रभावेण भोगान् सोऽभुङ्क्त केवलम् ॥ ३२ ॥

वणिग्भिः कैश्चिदन्येद्युर्गृहीत्वा रत्नकम्बलान् ।
 शिश्रिये श्रेणिकस्तांश्च महार्घत्वेन नाग्रहीत् ॥ ३३ ॥
 ततस्ते वणिजो जग्मुः शालिभद्रनिकेतनम् ।
 तदुक्तार्घेण तान् भद्राऽप्यग्रहीद्रत्नकम्बलान् ॥ ३४ ॥
 मद्योग्यो गृह्यतामेको महामूल्योऽपि कम्बलः ।
 इत्यूचे चेक्षणादेव्या तदा च श्रेणिको नृपः ॥ ३५ ॥
 राज्ञाऽपि मूल्यपूर्वं ते कम्बलं वणिजोऽर्थिताः ।
 भद्रा जग्राह तान् सर्वान् कम्बलानित्यचीकथन् ॥ ३६ ॥
 श्रेणिकः प्राहिणोदेकं प्रवीणं पुरुषं ततः ।
 भद्रापाश्र्वं मूल्यदानात्कम्बलादानहेतवे ॥ ३७ ॥
 याचिता तेन भद्रोचे छित्त्वा तान् रत्नकम्बलान् ।
 शालिभद्रप्रियापादप्रोच्छनीकृतवत्यहम् ॥ ३८ ॥
 कार्यं निष्पद्यते किञ्चिज्जीर्णेश्चेद्रत्नकम्बलैः ।
 तन्नत्वाऽऽष्टृच्छ राजानमागच्छामून् गृहाण च ॥ ३९ ॥
 आख्यन्नत्वा स तद्राज्ञे राज्ञूचे चेक्षणाऽप्यदः ।
 पश्यान्माकं वणिजां च रीतिहेम्नोरिवान्तरम् ॥ ४० ॥
 तमेव पुरुषं प्रेष्य श्रेणिकेन कुतूहलात् ।
 आकारिते शालिभद्रे भद्रोपेत्य व्यजिज्ञपत् ॥ ४१ ॥
 बहिर्नहि महीनाथ ! जातु याति मदात्मजः ।
 प्रसादः क्रियतां देव ! मद्गृहागमनेन मे ॥ ४२ ॥
 कीतूहलाच्छ्रेणिकोऽपि तत्तथा प्रत्यपद्यत ।
 तं च क्षणं प्रतीक्ष्यथ साऽग्रे भूत्वा गृहं ययी ॥ ४३ ॥

विचित्रवस्त्रमाणिक्यचित्रकत्वङ्गयौ ततः ।
 आराजहर्म्यं खण्डहादृशोभां व्यधत्त सा ॥ ४४ ॥
 तथाऽऽहृतस्ततो राजा कृतां सद्यः सुरैरिव ।
 विभावयन् हृदशोभां शालिभद्रगृहं ययौ ॥ ४५ ॥
 स्वर्णस्तम्भोपरि प्रेङ्खदिन्द्रनीलाश्रमतोरणम् ।
 मौक्तिकस्वस्तिकश्रेणिदन्तुरद्वारभूतलम् ॥ ४६ ॥
 दिव्यवस्त्रकृतोत्तुचं सुगन्धिद्रव्यधूपितम् ।
 भुवि दिव्यविमानानां प्रतिमानमिव स्थितम् ॥ ४७ ॥
 तद्विवेश विशामीशो विस्मयस्मेरलोचनः ।
 भूमिकायां चतुर्थ्यां तु सिंहासन उपाविशत् ॥ ४८ ॥
 सप्तम्यां भुवि भद्रेत्य शालिभद्रं ततोऽवदत् ।
 द्रुहायातः श्रेणिकोऽस्ति तं द्रष्टुं क्षणमेहि तत् ॥ ४९ ॥
 अम्ब ! त्वमेव यदेत्ति तमर्थं कारय स्वयम् ।
 किं सया तत्र कर्त्तव्यं स भद्रामित्यभाषत ? ॥ ५० ॥
 ततो भद्राऽप्युवाचैनं^१ क्रेतव्यं वस्तु न ह्यदः ।
 किन्त्वसौ सर्वलोकानां युष्माकमपि च प्रभुः ॥ ५१ ॥
 तच्छ्रुत्वा शालिभद्रोऽपि सविषादमचिन्तयत् ।
 धिक् सांसारिकमैश्वर्यं यन्ममाप्यपरः प्रभुः ॥ ५२ ॥
 भोगिभोगैरिवैभिर्मे भोगैरलमतः परम् ।
 दीक्षां मङ्क्षु यहीष्यामि श्रीवीरचरणान्तिके ॥ ५३ ॥

(१) ख च -प्युवाचैवं ।

एवं संवेगयुक्तोऽपि स मातुरूपरोधतः ।

सभार्योऽभ्येत्य राजानमनमद्दिनयान्वितः ॥ ५४ ॥

सस्वजे श्रेणिकेनाथ स्वाङ्गे सुत इवासितः ।

स्नेहाच्छिरसि चाघ्रातः क्षणाच्चाश्रूणि सोऽमुचत् ॥ ५५ ॥

ततो भद्रा जगादैवं देवायं मुच्यतां यतः ।

मानुष्यमाल्यगन्धेन मनुष्योऽप्येष बाध्यते ॥ ५६ ॥

देवभूयं गतः श्रेष्ठो सभार्यस्यास्य यच्छति ।

दिव्यनेपथ्यवस्ताङ्गरागादीन् प्रतिवासरम् ॥ ५७ ॥

ततो राज्ञा विसृष्टोऽसौ ययौ सप्तमभूमिकाम् ।

इहैव भोक्तव्यमिति विज्ञप्तो भद्रया नृपः ॥ ५८ ॥

भद्रादान्निष्णतो राजा प्रत्यपद्यत तत्तथा ।

सद्यः साऽसाधयत्सर्वं श्रीमतां किं न सिध्यति ? ॥ ५९ ॥

सस्त्री स्नानीयतैलाम्बुचूर्णैस्तूर्णं ततो नृपः ।

अङ्गुलीयं तदङ्गुल्याः क्रीडावाप्यां पपात 'च ॥ ६० ॥

यावदन्वेषयामास भूपतिस्तदितस्ततः ।

तावद्भद्राऽऽदिशद्दार्सीं वाप्यम्भोऽन्यत्र नाय्यताम् ॥ ६१ ॥

तथाकृते तथा चित्रदिव्याभरणमध्यगम् ।

अङ्गाराभं स्वाङ्गुलीयं दृष्ट्वा राजा विसिम्भिये ॥ ६२ ॥

किमेतदिति राज्ञोक्ता दास्यवोचदिहान्वहम् ! ।

निर्मात्यं शालिभद्रस्य सभार्यस्य निधीयते ॥ ६३ ॥

सर्वथा धन्य एवैष धन्योऽहमपि संप्रति ।
 राज्ये यस्येदृशाः सन्ति विममर्शेति भूपतिः ॥ ६४ ॥
 बुभुजे सपरीवारो भूभुजामग्रणीस्ततः ।
 चित्रालङ्कारवस्त्राद्यैरर्चितश्च गृहं ययौ ॥ ६५ ॥
 शालिभद्रोऽपि संसारविमोक्षं यावदिच्छति ।
 अभ्येत्य धर्मसुहृदा विज्ञप्तस्तावदीदृशम् ॥ ६६ ॥
 आगाच्चतुर्ज्ञानधरः सुरासुरनमस्कृतः ।
 भूक्तो धर्म इवोद्याने धर्मघोषाभिधो मुनिः ॥ ६७ ॥
 शालिभद्रस्ततो हर्षादधिरुह्य रथं ययौ ।
 आचार्यपादान् वन्दित्वा साधूंश्चोपाविशत्पुनः ॥ ६८ ॥
 स सूरिर्देशनां कुर्वन् नत्वा तेनेत्यष्टुच्छत ।
 भगवन् ! कर्मणा केन प्रभुरन्यो न जायते ? ॥ ६९ ॥
 भगवानप्युवाचेदं दीक्षां गृह्णन्ति ये 'जनाः ।
 अशेषस्यापि जगतः स्वामिभावं भजन्ति ते ॥ ७० ॥
 यद्येवं नाथ ! तद्वत्वा निजामापृच्छ मातरम् ।
 ग्रहीष्यामि व्रतमिति शालिभद्रो व्यजिज्ञपत् ॥ ७१ ॥
 न प्रमादो विधातव्य इत्युक्तः सूरिणा ततः ।
 शालिभद्रो गृहं गत्वा भद्रां नत्वेत्यभाषत ॥ ७२ ॥
 धर्मः श्रीधर्मघोषस्य सूरिरथ मुखाम्बुजात् ।
 विश्वदुःखविमोक्षस्योपायभूतो मया श्रुतः ॥ ७३ ॥

अकार्षीः साध्विदं वत्स ! पितुस्तस्यासि नन्दनः ।
 प्रशशंसेति भद्राऽपि शालिभद्रं प्रमोदतः ॥ ७४ ॥
 सोऽप्यवोचदिदं मातरेवं चेत्तत् प्रसीद मे ।
 ग्रहीष्यामि व्रतमहं ननु तस्य पितुः सुतः ॥ ७५ ॥
 साऽप्यवादीदिदं वत्स ! युक्तस्तेऽसौ व्रतोद्यमः ।
 किन्त्वत्र लोहचणकाश्चर्वणीया निरन्तरम् ॥ ७६ ॥
 सुकुमारः प्रकृत्याऽपि दिव्यभोगैश्च लालितः ।
 स्यन्दनं तर्णक इव कथं त्वं वक्ष्यसि व्रतम् ? ॥ ७७ ॥
 शालिभद्रोऽप्युवाचैवं पुमांसो भोगलालिताः ।
 असहा व्रतकष्टानां कातरा एव नेतरे ॥ ७८ ॥
 त्यज भोगान् क्रमान्मर्त्यमाख्यगन्धान् सहस्र च ।
 इत्यभ्यासाद्गतं वत्स ! गृह्णीया इत्युवाच सा ॥ ७९ ॥
 शालिभद्रस्ततो भद्रावचनं प्रतिपद्य तत् ।
 भार्यामेकां तूलिकां च सुञ्चति स्म दिने दिने ॥ ८० ॥
 इतश्च तस्मिन् नगरे धन्यो नाम महाधनः ।
 बभूव शालिभद्रस्य कनिष्ठभगिनीपतिः ॥ ८१ ॥
 शालिभद्रस्वसा 'साशु स्रपयन्ती तु तं तदा ।
 किं रोदिषीति तेनोक्ता जगादेति सगद्गदम् ? ॥ ८२ ॥
 व्रतं ग्रहीतुं मे भ्राता त्यजत्येकां दिने दिने ।
 भार्या च तूलिकां चाहं हेतुना तेन रोदिमि ॥ ८३ ॥

य एवं कुरुते फेरुरिव भीरुस्तपस्वसौ ।
 हीनसत्त्वस्तव भ्रातृत्यूचे धन्यः सनर्मकम् ॥ ८४ ॥
 सुकरं चेद्भूतं नाथ ! क्रियते किं न हि त्वया ? ।
 एवं सहासमन्याभिर्भार्याभिर्जगदेऽथ सः ॥ ८५ ॥
 धन्योऽप्यूचे व्रते विघ्नो भवत्यस्ताश्च पुण्यतः ।
 अनुमन्वोऽद्य मेऽभूवन् प्रव्रजिष्यामि तद् द्रुतम् ॥ ८६ ॥
 ता अप्यूचुः प्रसीदेदमस्माभिर्नर्मणोदितम् ।
 मा स्म त्याक्षीः श्रियोऽस्मांश्च मनस्विन् ! नित्यलालिताः ॥ ८७ ॥
 अनित्यं स्त्रीधनाद्येतद्यो'ज्झा नित्यपदेच्छया ।
 अवश्यं प्रव्रजिष्यामीत्यालपन् धन्य उत्थितः ॥ ८८ ॥
 त्वामनु प्रव्रजिष्याम एवमुक्तवतीश्च ताः ।
 अन्वमन्यत धन्योऽपि धन्यमन्यो महामनाः ॥ ८९ ॥
 इतश्च वैभारगिरौ श्रीवीरः समवासरत् ।
 विदाच्चकार तं सद्यो धन्यो धर्मसुहृद्गिरा ॥ ९० ॥
 दत्तदानः सदारोऽसावारुह्य शिविकां ततः ।
 भवभीतो महावीरचरणी शरणं ययौ ॥ ९१ ॥
 सदारः सोऽग्रहीद् दीक्षां ततो भगवदन्तिके ।
 तच्छ्रुत्वा शालिभद्रोऽपि जितमन्यः प्रतत्वरै ॥ ९२ ॥
 सोऽन्वीयमानस्तदनु श्रेणिकेन महीभुजा ।
 उपेत्य श्रीमहावीरपादमूलेऽग्रहीद् व्रतम् ॥ ९३ ॥

ततः सपरिवारोऽपि स्वामी सिद्धार्थनन्दनः ।

विहरन्नन्यतोऽगच्छत् सयूथ इव हस्तिराट् ॥ ८४ ॥

धन्यश्च शालिभद्रश्च तावभूतां बहुश्रुतौ ।

महत्तपश्च तेषां खड्गधारासहोदरम् ॥ ८५ ॥

पक्षाद् मासाद् द्विमास्यास्त्रिमास्या मासचतुष्टयात् ।

शरीरनिरपेक्षौ तौ चक्रतुः पारणं मुनी ॥ ८६ ॥

तपसा समजायेतां निर्मांसरुधिराङ्गकौ ।

चर्मभस्त्रोपमौ शालिभद्रधन्यौ महामुनी ॥ ८७ ॥

अन्येद्युः श्रीमहावीरस्वामिना सह तौ मुनी ।

आजग्मतू राजगृहं पुरं जन्मभुवं निजाम् ॥ ८८ ॥

ततः समवसरणस्थितं नन्तुं जगत्पतिम् ।

अद्वाऽतिशययोगिनाच्छिन्नमीयुर्जनाः पुरात् ॥ ८९ ॥

मासपारणके शालिभद्रधन्यावुभावपि ।

काले विहर्तुं भिक्षार्थं भगवन्तं प्रणमतुः ॥ ९० ॥

मातृपार्श्वोत्पारणं तेष्वेत्युक्तः स्वामिना ततः ।

इच्छामीति भणन् शालिभद्रो धन्ययुतो ययौ ॥ ९१ ॥

गत्वा भद्रागृहद्वारि तावुभावपि तस्थतुः ।

तपःक्षामतया तौ च न केनाप्युपलक्षितौ ॥ ९२ ॥

श्रीवीरं शालिभद्रं च धन्यमप्यद्य वन्दितुम् ।

यामीति व्याकुला भद्राऽप्यज्ञासीदुत्सुका न तौ ॥ ९३ ॥

क्षणमेकमवस्थाय तत्र तौ जग्मतुस्ततः ।

महर्षीं नगरद्वारप्रतोल्या च निरीयतुः ॥ ९४ ॥

तदाऽऽयान्ती पुरे तस्मिन्विक्रेतुं दधिसर्पिषी ।
 शालिभद्रस्य प्राग्जन्ममाता धन्याऽभवत्पुरः ॥ ५ ॥
 शालिभद्रं तु सा प्रेक्ष्य सञ्जातं प्रस्रवस्तनी ।
 वन्दित्वा चरणौ भक्त्या ह्यास्थामपि ददौ दधि ॥ ६ ॥
 श्रीवीरस्यान्तिके गत्वा तदालोच्य कृताञ्जलिः ।
 शालिभद्रोऽवदत्स्वामिन्मातृतः पारणं कथम् ? ॥ ७ ॥
 सर्वज्ञोऽप्याचचक्षेऽथ शालिभद्र ! महामुने ! ।
 प्राग्जन्ममातरं धन्यामन्यदप्यन्यजन्मजम् ॥ ८ ॥
 कृत्वा पारणकं दध्नाऽऽपृच्छ च स्वामिनं ततः ।
 वैभाराद्रिं ययौ शालिभद्रो धन्यसमन्वितः ॥ ९ ॥
 शिलातले शालिभद्रः सधन्यः प्रतिलेखिते ।
 पादपोपगमं नाम तत्रानशनमाश्रयत् ॥ १० ॥
 तदा च भद्रा तन्माता श्रेणिकश्च महीपतिः ।
 आजग्मतुर्भक्तियुक्ती श्रीवीरचरणान्तिकम् ॥ ११ ॥
 ततो भद्राऽवदद्वन्शालिभद्रौ क तौ मुनी ? ।
 भिक्षार्थं नागतौ कस्मादस्मद्वेश्म जगत्पते ! ॥ १२ ॥
 सर्वज्ञोऽपि वभाषे तौ त्वद्वेश्मनि मुनी गतौ ।
 ज्ञातौ न तु भवत्येहागमनव्यग्रचित्तया ॥ १३ ॥
 प्राग्जन्ममाता त्वत्सूनोर्धन्या यान्ती पुरं प्रति ।
 ददौ दधि तयोस्तेन पारणं चक्रतुश्च तौ ॥ १४ ॥

उभावथ महासत्त्वौ 'सत्वरौ भवमुज्झितुम् ।
 वैभारपर्वते गत्वाऽनशनं तौ प्रचक्रतुः ॥ १५ ॥
 श्रेणिकेन समं भद्रा वैभाराद्रिं ययौ ततः ।
 तथास्थितावपश्यच्च तावश्मघटिताविव ॥ १६ ॥
 तत्कष्टमथ पश्यन्ती स्मरन्ती तत्सुखानि च ।
 साऽरोदीद्रोदयन्तीव वैभाराद्रिं प्रतिस्वनैः ॥ १७ ॥
 आयातोऽपि गृहं वत्स ! मया तु स्वल्पभाग्यया ।
 न ज्ञातोऽसि प्रमादेनाप्रसादं मा कथा मयि ॥ १८ ॥
 यद्यपि त्यक्तवान्नस्त्वं तथापि निजदर्शनात् ।
 आनन्दयिष्यसि दृशी पुरेत्यासीन्मनोरथः ॥ १९ ॥
 आरम्भेणामुना पुत्र ! शरीरत्यागहेतुना ।
 मनोरथं तमपि मे भङ्क्तुमस्यद्यतोऽधुना ॥ २० ॥
 प्रारब्धं यत्तपस्तत्र न ते विघ्नीभवाम्यहम् ।
 किन्त्वेतत्कार्कशतमं शिलातलमितो भव ॥ २१ ॥
 अथोचे श्रेणिको हर्षस्थाने 'किमम्ब ! रोदिषि ? ।
 ईदृग् यस्याः सुतः स्त्रीषु 'त्वमेका पुत्रवत्यसि ॥ २२ ॥
 तत्त्वज्ञोऽयं महासत्त्वस्यक्ता दृणमिव श्रियम् ।
 प्रपेदे स्वामिनः पादान् साक्षादिव परं पदम् ॥ २३ ॥

(१) ख च सत्वरं ।

(२) ख ड लं सेका ।

(३) क ग च किं नाम ।

असौ जगत्स्वामिशिष्यानुरूपं तप्यते तपः ।

मुधाऽनुतप्यते मुग्धे ! किं त्वया स्त्रीस्वभावतः ? ॥ २४ ॥

भद्रैवं बोधिता राज्ञा वन्दित्वा तौ महामुनी ।

विमनस्का निजं धाम जगाम श्रेणिकस्तथा ॥ २५ ॥

मृत्वा ततस्ती सर्वार्थसिद्धस्वर्गे बभूवतुः ।

सुरोत्तमौ त्रयस्त्रिंशत्सागरप्रमितायुषौ ॥ २६ ॥

सत्यान्नदानफलसम्पदमहितीयां

स प्राप सङ्गमक आयतिवर्द्धमानाम् ।

कार्यो नरैरवितथातिथिसंविभागे

भाग्यार्थिभिर्ननु ततः सततं प्रयत्नः ॥ १२७ ॥

॥ इति सङ्गमककथानकम् ॥ ८८ ॥

उक्तानि द्वादशव्रतानि, अथ तच्छेषमतिचाररक्षणलक्षणं

प्रस्तोतुमाह—

व्रतानि सातिचाराणि सुकृताय भवन्ति न ।

अतिचारास्ततो हेयाः पञ्च पञ्च व्रते व्रते ॥ ८९ ॥

अतिचारो मालिन्यं तद्युक्तानि व्रतानि न सुकृताय भवन्ति,
तदर्थमेवैकैकस्मिन् व्रते पञ्च पञ्चातिचाराः परिहरणीयाः । ननु
सर्वविरतावेवातिचारा भवन्ति, संज्वलनोदय एव तेषामभि-
धानात् ।

यदाह—

‘सञ्चेवि अ अइआरा संजलणाणं तु उदयतो हुंति ।

मूलच्छेज्जं पुण होइ बारसगहं कसायाणं ॥ १ ॥

संज्वलनोदयश्च सर्वविरतानामिव, देशविरतानां तु प्रत्यास्थाना-
वरणोदय इति न देशविरतावतिचारसम्भवः । युज्यते चैतत्,
अल्पीयस्वात्तस्याः, कुन्युशरीरे व्रणाद्यभाववत् ।

तथाहि—

प्रथमाणुव्रते स्थूलं सङ्कल्पं निरपराधं द्विविधं त्रिविधेनेत्यादि-
विकल्पैर्विशेषितत्वेनातिसूक्ष्मतां गते देशभावात्कथं देशविराधना-
रूपा अतिचारा भवन्तु, अतः सर्वनाश एव तस्योपपद्यते । महा-
व्रतेषु तु ते संभवन्ति, महत्त्वादेव ; हस्तिशरीरे व्रणपट्टबन्धादि-
वदिति । उच्यते । देशविरतावतिचारा न संभवन्तीत्यसङ्गतम् ।
उपासकदशादिषु प्रतिव्रतमतिचारपञ्चकाभिधानात् । अथ भङ्गा
एव ते, न त्वतिचाराः । नैवम् । भङ्गाङ्गेदेनातिचारस्यागमे
संमतत्वात् । यच्चोक्तम् । सर्वेऽप्यतिचाराः संज्वलनोदय एव ।
तत्सत्यम् । केवलं सर्वविरतिचारित्वमेवाश्रित्य तदुच्यते, न तु
सम्यक्तादेशविरती । यतः—सञ्चेवि अ अइयारा इत्यादि गाथाया
एवं व्याख्या—संज्वलनानामिवोदये सर्वविरतावतिचारा भवन्ति,
शेषोदये तु मूलच्छेद्यमेव तस्याम् । एवं च न देशविरतावति-
चाराभावः ॥ ८८ ॥

(१) सर्वेऽपि च अतिचाराः संज्वलनानां तु उदयतो भवन्ति ।

मूलच्छेद्यं पुनर्भवति द्वादशानां कषायाणाम् ॥ १ ॥

तत्र प्रथमव्रते तानाह—

क्रोधाद्वन्धश्छविच्छेदोऽधिकभारोपणम् ।

प्रहारोऽन्नादिरोधश्चाहिंसायां परिकीर्त्तिताः ॥६०॥

अहिंसायां प्रथमाणव्रते अमी पञ्चातिचाराः—बन्धो रज्ज्वादिना गोमहिष्यादीनां नियन्त्रणम् ; स्वपुत्रादीनामपि विनयग्राहणार्थं क्रियते, अतः क्रोधादित्युक्तम् ; क्रोधात् प्रबलकषायोदयाद्यो बन्धः स प्रथमोऽतिचारः १ । छविः शरीरं त्वग्वा, तस्याः छेदो द्वैधीकरणम् ; स च पादवल्लीकोपहतपादस्य पुत्रादेरपि क्रियते इति क्रोधादित्यनुवर्त्तते । क्रोधाद्यः छविच्छेदः स द्वितीयोऽतिचारः २ । अधिकस्य वोढुमशक्यस्य भारस्यारोपणं गो-करभ-रासभ-मनुष्यादेः स्कन्धे पृष्ठे शिरसि वा वाहनायाधिरूपणम् ; इहापि क्रोधादित्यनुवर्त्तते, 'तेन क्रोधात्तदुपलक्षिताल्लोभाद्वा यदधिक-भारारोपणं स तृतीयोऽतिचारः ३ । प्रहारो लगुडादिना ताडनं क्रोधादेवेति चतुर्थोऽतिचारः ४ । अन्नादिरोधो भोजनपानादे-र्निषेधः क्रोधादेवेति पञ्चमोऽतिचारः ५ । अत्र चायमावश्यक-चूर्ण्याद्युक्तो विधिः । बन्धो द्विपदानां चतुष्पदानां वा स्यात्, सोऽपि सार्थकोऽनर्थको वा, तत्रानर्थकस्तावद् विधातुं न युज्यते, सार्थकः पुनरसौ द्विविधः, सापेक्षो निरपेक्षश्च, तत्र सापेक्षो यो दाम-ग्रन्थिना शिथिलेन, यश्च प्रदीपनादिषु मोचयितुं क्लृप्तं वा शक्यते । निरपेक्षो यत् निश्चलमत्यर्थञ्च बध्यते । एवं तावत्

चतुष्पदानां बन्धो द्विपदानामपि दासदासीचौरपाठादिप्रमत्त-
 पुत्रादीनां यदि बन्धस्तदा सविक्रमणा एव बन्धनीया रक्षणीयाश्च,
 यथाऽग्निभयादिषु न विनश्यन्ति ; तथा द्विपदचतुष्पदाः आवकेण
 त एव संगृहीतव्या ये अवद्धा एवासते इति, क्वचिच्छेदोऽपि तथैव ।
 नवरम् । निरपेक्षो हस्तपादकर्णनासिकादि यन्निर्दयं क्लिनन्ति,
 सापेक्षः पुनर्गण्डं वा अरुर्वा क्लिन्याद्वा दहेद्वेति ; तथाऽधिक-
 भारोऽपि नारोपयितव्यः, पूर्वमेव हि या द्विपदादिवाहनेन
 जीविका सा आवकेण मोक्तव्या, अथान्याऽसौ न भवेत् ; तदा
 द्विपदोऽयं भारं स्वयमुत्तिष्ठति, अवतारयति च तं वाह्यते,
 चतुष्पदस्य तु यथोचितभारः किञ्चिद्गुणः क्रियते, हलशकटादिषु
 पुनरुचितवेलायामसौ मुच्यते इति ; प्रहारोऽपि तथैव । नवरम् ।
 निरपेक्षः प्रहारो निर्दयताडना, सापेक्षः पुनः आवकेणादित एव
 भीतपर्षदा भवितव्यं. यदि पुनः कोऽपि न करोति विनयं तदा
 तं मर्माणि मुक्त्वा लतया दवरकेण वा सक्तद् द्विर्वा ताडयेदिति ।
 तथा अन्नपानादिरोधो न कस्यापि कर्त्तव्यस्तीक्ष्णबुभुक्षो ह्येवं सति
 'म्रियते ; स्वभोजनवेलायां तु ज्वरितादीन् विना नियमत
 एवान्यान् विष्टतान् भोजयित्वा स्वयं भुञ्जीत ; अन्नादिरोधोऽपि
 सार्थकानर्थकभेदो बन्धवत् द्रष्टव्यः । नवरम् । सापेक्षो रोग-
 चिकित्सार्थं स्यात्, अपराधकारिणि च 'वाचैव वदेद्—अद्य ते
 न दास्यते भोजनादि । शान्तिनिमित्तं चोपवासादि कारयेत् ।

किं बहुना ? मूलगुणस्याहिंसालक्षणस्यातिचारो यथा न भवति तथा यतनया वर्त्तनीयम् । ननु हिंसैव आवर्केण प्रत्याख्याता ततो बन्धादिकरणेऽपि न दोषो हिंसाविरतेरखण्डितत्वात् ; अथ बन्धादयोऽपि प्रत्याख्यातास्तदा तत्करणे व्रतभङ्ग एव, विरति-खण्डनात् । किञ्च । बन्धादीनां प्रत्याख्येत्येव व्रतयत्ता 'विशीर्यते' ; प्रतिव्रतमतिचारव्रतानामाधिकादिति । एवं च न बन्धादीना-मतिचारतेति । उच्यते—सत्यं हिंसैव प्रत्याख्याता न बन्धादयः, केवलं तत्प्रत्याख्याने अर्थतस्तेऽपि प्रत्याख्याता द्रष्टव्याः, हिंसी-पायत्वात्तैषाम् । न च बन्धादिकरणेऽपि व्रतभङ्गः किन्त्वतिचार एव । कथम् । इह द्विविधं व्रतम्—अन्तर्वृत्त्या बहिर्वृत्त्या च ; तत्र मारयामीति विकल्पाभावेन यदा कोपाद्यावेशात्परप्राणप्रहाण-मविगणयन् बन्धादौ प्रवर्त्तते न च हिंसा भवति, तदा निर्दयताविरत्यनपेक्षप्रवृत्तत्वेनान्तर्वृत्त्या व्रतस्य भङ्गः, हिंसाया अभावाच्च बहिर्वृत्त्या पालनमिति । देशस्य भङ्गनाद्देशस्यैव पालनादतिचारव्यपदेशः प्रवर्त्तते ।

तदुक्तम्—

न मारयामीति कृतव्रतस्य विनैव मृत्युं क इहातिचारः ? ।
निगद्यते यः कुपितो वधादीन् करोत्यसौ स्यान्नियमाऽनपेक्षः ॥१॥
मृत्योरभावान्नियमोऽस्ति तस्य कोपाद्याहीनतया तु भग्नः ।
देशस्य भङ्गादनुपालनाच्च पूज्या अतीचारमुदाहरन्ति ॥ २ ॥

यच्चोक्तम्—व्रतेयत्ता 'विशीर्येत' इति । तदयुक्तम् । विशुद्धाहिंसा-
सङ्गावे हि बन्धादीनामभाव एव । तत् स्थितमेतद्वन्धादयोऽति-
चारा एव । बन्धादिग्रहणस्य चोपलक्षणत्वान्नन्ततन्त्रप्रयोगादयोऽ-
न्येऽप्यतिचारतया ज्ञेयाः ॥ ६० ॥

अथ द्वितीयस्य व्रतस्यातिचारानाह—

मिथ्योपदेशः सहसाऽभ्याख्यानं गुह्यभाषणम् ।

विश्वस्तमन्त्रभेदश्च कूटलेखश्च सूनृते ॥ ६१ ॥

मिथ्योपदेशोऽसदुपदेशः, प्रतिपन्नसत्यव्रतस्य हि परपीडाकरं वचन-
मसत्यमेव, ततः प्रमादात्परपीडाकरणे उपदेशे अतिचारो यथा,
वाङ्मन्त्रां खरोद्गादयो हन्यन्तां दस्यव इति । यद्वा । यथास्थितोऽर्थ-
स्तथोपदेशः साधीयान्, विपरीतस्तु अयथार्थोपदेशो यथा—परिण
सन्देहापन्नेन पृष्टे न तथोपदेशः । यद्वा । विवादे स्वयं परिण वा
अन्यतराभिसन्धानोपायोपदेश इति प्रथमोऽतिचारः १ । सहसा
अनालोच्याभ्याख्यानमसद्दोषाध्यारोपणं यथा—चौरस्त्व पारदारिको
वेत्यादि । अन्ये तु सहसाऽभ्याख्यानस्थाने रहस्याभ्याख्यानं पठन्ति ;
व्याचक्षते च—रह एकान्तस्तत्र भवं रहस्यं रहस्येनाभ्याख्यानमभि-
शंसनमसदध्यारोपणं, रहस्याभ्याख्यानं यथा—यदि वृद्धा स्त्री
ततस्तस्यै कथयति,—अयं तव भर्ता तरुण्यामतिप्रसक्तः, अथ
तरुणी तत एवमाह—अयं ते भर्ता प्रौढवेष्टितायां मध्यमवयसि
योषिति प्रसक्तः, तथाऽयं खरकामो मृदुकाम इति वा परिहसति,

तथा स्त्रियमभ्याख्याति भर्तुः पुरः — यथा पत्नी ते कथयति एवमयं
मां रहसि कामगर्दभः खलीकरोति, अथवा दम्पत्योरन्यस्य वा
पुंसः स्त्रिया वा येन रागप्रकर्ष उत्पद्यते तेन तादृशा रहस्येनानेक-
प्रकारेणाभिर्गंसनं हास्यक्रीडादिना नत्वभिनिवेशेन ; तथा सति
व्रतभङ्ग एव स्यात् ।

यदाह

‘सहसाभक्खाणाई जाणंतो जइ करेज्ज तो भंगो ।

जइ पुण णाभोगाईहिंतो तो होइ अइयारो ॥ १ ॥

इति द्वितीयोऽतिचारः २ । तथा गुह्यं गूहनीयं न, सर्वस्मै यत्कथनीयं
राजादिकार्यसंबद्धं तस्यानधिकृतेनैवाकारेङ्गितादिभिर्ज्ञात्वा-
ऽन्यस्मै प्रकाशनं गुह्यभाषणं यथा—एते हीदमिदं च राज-
विरुद्धादिकं मन्त्रयन्ते, अथवा गुह्यभाषणं पेशुन्यं यथा—द्वयोः
प्रीतौ सत्यामेकस्याकारादिनोपलभ्याभिप्रायमितरस्य तथा
कथयति यथा प्रीतिः प्रणश्यति । इति तृतीयोऽतिचारः ३ । तथा
विश्वस्ता विश्वासमुपगता ये मित्रकलत्रादयस्तेषां मन्त्रो मन्त्रणं
तस्य भेदः प्रकाशनं तस्यानुवादरूपत्वेन, सत्यत्वात् यद्यपि नाति-
चारता घटते तथापि मन्त्रितार्थप्रकाशनजनितलज्जादितो मित्र-
कलत्रादेर्मरणादिसम्भवेन परमार्थतोऽस्यासत्यत्वात् कथञ्चिद्भङ्ग-
रूपत्वेनातिचारतैव । गुह्यभाषणे गुह्यमाकारादिना विज्ञायानधि-

(१) सहसाभ्याख्यानादीन् जानन् यदि कुर्यात् ततो भङ्गः ।

यदि पुनरनाभोगादिभ्यस्ततो भवत्यतिचारः ॥ १ ॥

कृत एव गुह्यं प्रकाशयति, इह तु स्वयं मन्त्रयित्वैव मन्त्रं भिनत्ती-
त्यनयोर्भेदः । इति चतुर्थोऽतिचारः ४ । तथा कूटमसङ्गतं तस्य
लेखो लेखनं कूटलेखः, अन्यस्वरूपाक्षरमुद्राकरणम्, एतच्च यद्यपि
कायेनासत्यां वाचं न वदामीत्यस्य न वदामि न वादयामीत्यस्य
वा व्रतस्य भङ्ग एव, तथापि सहसाकारानाभोगादिना अति-
क्रमादिना वाऽतिचारः ; अथवा असत्यमित्यसत्यभरणं मया
प्रत्याख्यातमिदं पुनर्लेखनमिति भावनया व्रतसापेक्षस्याति-
चार एवेति पञ्चमोऽतिचारः ५ ॥ ८१ ॥

अथ तृतीयव्रतातिचारानाह —

स्तेनानुज्ञा-तदानीतादानं द्विट्प्राज्यलङ्घनम् ।

प्रतिरूपक्रिया मानान्यत्वं चास्तेयसंश्रिताः ॥ ८२ ॥

स्तेनाश्चौरास्तेषामनुज्ञा-हरत यूयमिति हरणक्रियायां प्रेरणा,
अथवा स्तेनोपकरणानि कुशिकाकर्त्तरिकाघर्घरिकादीनि तेषां
मर्पणं विक्रयणं वा स्तेनानुज्ञा । अत्र च यद्यपि चौर्यं न
करोमि न कारयामीत्येवं प्रतिपन्नव्रतस्य स्तेनानुज्ञाव्रतभङ्ग एव,
तथापि किमधुना यूयं निर्व्यापारास्तिष्ठत ? यदि वो भक्तादि नास्ति
तदाऽहं तद्ददामि ?, भवदानीतमोषस्य वा यदि विक्रायको न
विद्यते तदाऽहं विक्रेष्ये ? इत्येवंविधवचनैश्चौरान् व्यापारयतः
स्वकल्पनया तद्व्यापारणं परिहरतो व्रतसापेक्षस्यासावतिचारः ।
इति प्रथमोऽतिचारः १ । तथा तच्छब्देन स्तेनपरामर्शः स्तेनै-
रानीतमाहृतं कनकवस्त्रादि तस्यादानं ग्रहणं मूलेन मुधिकया

वा तदानीतादानं, स्तेनानीतं हि काणक्रयेण मुधिकया वा प्रच्छन्नं गृह्णन्शीरो भवति, ततश्चौर्यकरणाद्भूतभङ्गः, वाणिज्यमेव मया क्रियते न चौरिकेत्यध्यवसायेन व्रतसापेक्षत्वान्न 'तद्भङ्ग' इति भङ्गाभङ्गरूपोऽतिचारः । इति द्वितीयः २ । तथा द्विषोर्विरुद्धयो-
राज्ञोरिति शेषः, राज्यं नियमिता भूमिः कटकं वा तस्य लङ्घनं व्यवस्थाऽतिक्रमः ; व्यवस्था च परस्परविरुद्धराजकृतैव, तल्लङ्घनं चान्यतरराज्यनिवासिन इतरराज्ये प्रवेशः, इतरराज्य-
निवासिनो वा अन्यतरराज्ये प्रवेशः, द्विष्टराज्यलङ्घनस्य यद्यपि स्वस्वामिना अननुज्ञातस्य 'सामिजीवादत्तं तिल्ययरेणं तहैव य गुरुहिं' इत्यदत्तादानलक्षणयोगेन तत्कारिणां च चौर्यदण्ड-
योगेन अदत्तादानरूपत्वाद्भूतभङ्ग एव, तथापि द्विष्टराज्यलङ्घनं कुर्वता मया वाणिज्यमेव कृतं न चौर्यमिति भावनया व्रतसापेक्षत्वान्नोक्ते च चौरोऽयमिति व्यपदेशाभावादतिचारता ।
इति तृतीयः ३ । तथा प्रतिरूपं सदृशं व्रीहीणां पलञ्चिः, घृतस्य वसा, हिङ्गोः खदिरादिवेष्टः, तैलस्य मूत्रं, जात्यसुवर्णरूप्ययो-
र्युक्तिसुवर्णरूप्ये, इत्यादिप्रतिरूपेण क्रियाव्यवहारः, व्रीह्यादिषु पलञ्जादि प्रक्षिप्य तत्तद्विक्रीणीते । यद्वा, अपहृतानां गवादीनां सशृङ्गाणामग्निपक्वकालिङ्गीफलस्वेदादिना शृङ्गाण्यधोमुखानि प्रगुणानि तिर्यग्वलितानि वा यथारुचि विधायाऽन्यविधत्वमिव तेषामापाद्य सुखेन धारणविक्रयादि करोति । इति चतुर्थः ४ ।

तथा मीयतेऽनेनेति मानं कुडवादि, पलादि, हस्तादि, तस्यान्यत्वं हीनाधिकत्वं, हीनमानेन ददाति, अधिकमानेन गृह्णाति । इति पञ्चमः ५ । प्रतिरूपक्रिया मानान्यत्वं च पर-
व्यसनेन परधनग्रहणरूपत्वाद्भङ्ग एव, केवलं खात्रखननादिक-
मेव चौर्यं प्रसिद्धं, मया तु वणिक्कलैव कृतेति भावनया व्रत-
रक्षणोद्यतत्वादतिचारावेवेति । अथवा स्तेनानुज्ञादयः पञ्चाप्यमी
व्यक्तचौर्यरूपा एव, केवलं सहसाकारादिना अतिक्रमव्यति-
क्रमादिना वा प्रकारेण विधीयमाना अतिचारतया व्यपदिश्यन्ते ।
न चेते राजसेवकादीनां न सम्भवन्ति, तथाहि—आचर्योः स्पष्ट
एव सम्भवः, द्विड्राज्यलङ्घनं तु यदा सामन्तादिः कश्चित्
स्वस्वामिनो वृत्तिमुपजीवति, तद्विरुद्धस्य च सहायो भवति,
तदाऽस्यातिचारो भवति, प्रतिरूपक्रिया मानान्यत्वं च यदा
राजा भाण्डागारे द्रव्याणां विनिमयं मानान्यत्वं च कारयति,
तदा राज्ञोऽप्यतिचारो भवति । एते च पञ्चाप्यस्तेयव्रताश्रिता
अतिचाराः ॥ ८३ ॥

अथ चतुर्थव्रतातिचारानाह—

इत्वरत्तागमोऽनात्तागतिरन्यविवाहनम् ।

मदनात्याग्रहोऽनङ्गक्रीडा च ब्रह्मणि स्मृताः ॥ ८४ ॥

ब्रह्मणि ब्रह्मचर्यव्रते, एतेऽतिचाराः स्मृताः । इत्वरी प्रतिपुरुष-
मयनशीला, वेश्या इत्यर्थः ; सा चासावात्ता च कञ्चित्कालं
भाटीप्रदानादिना संगृहीता, पुंवद्भावे इत्वरत्ता । अथवा इत्वरं

स्तोकमप्युच्यते, इत्वरं स्तोकमल्पमात्ता इत्तरात्ता, विसृष्टपटु-
वत् समासः । अथवा इत्वरकालमात्ता इत्तरात्ता, मयूरव्यंस-
कादित्वात् समासः, कालशब्दलीपश्च । तस्यां गम आसेवनम् ।
इयं चात्र भावना-भाटीप्रदानादित्तरकालस्वीकारेण स्वकलत्री-
कृत्य वेश्यां सेवमानस्य स्वबुद्धिकल्पनया स्वदारत्वेन व्रतसापेक्ष-
चित्तत्वान्न भङ्गः, अल्पकालपरिग्रहाच्च वस्तुतोऽन्यकलत्रत्वाद्भङ्गः,
इति भङ्गाभङ्गरूपत्वादित्तरात्तागमोऽतिचारः । इति प्रथमः १ ।
तथा अनात्ता अपरिगृहीता वेश्या स्वैरिणी, प्रोषितभर्तृका
कुलाङ्गना वाऽनाथा तस्यां गतिरासेवनम् । इयं चानाभोगा-
दिना अतिक्रमादिना वा अतिचारः । इमौ चातिचारौ स्वदा-
रसन्तोषिण एव, न तु परदारवर्जकस्य ; इत्तरात्ताया वेश्यात्वेन
अनात्तायाः स्वनाथतयैवापरदारत्वात्, शिष्यास्वतिचारा द्वयोरपि ;
इदं च सूत्राऽनुपाति ।

यदाहुः—

'सदारसन्तोषस्य इमे पञ्च अइयारा जाणियव्वा न समायरिअव्वा ।

अन्ये त्वाहुः—इत्तरात्तागमः स्वदारसन्तोषवतोऽतिचारस्तत्र
भावना कृतैव, अनात्तागतिसु परदारवर्जिनः । अनात्ता हि वेश्या
यदा तां गृहीतान्यसक्तभाटिकामभिगच्छति, तदा परदार-
गमनजन्यदोषसम्भवात् कथञ्चित् परदारत्वाच्चाभङ्गत्वेन भङ्गाभङ्ग-
रूपोऽतिचारः । इति द्वितीयः २ । तथाऽन्येषां स्वस्वापत्यव्यतिरि-

ज्ञानां विवाहनं विवाहकरणं कन्याफललिप्सया, स्नेहसम्बन्धादिना वा परिणयनविधानम् । इदं च स्वदारसन्तोषवता स्वकलत्वात् परदारवर्जकेन च स्वकलत्ववेश्याभ्यामन्यत्र मनोवाक्कायैर्मैथुनं न कार्यं न च कारणीयमिति यदा प्रतिपन्नं व्रतं भवति, तदा अन्यविवाहकरणं मैथुनकारणमर्थतः प्रतिषिद्धमेव भवति, तद्वृत्तौ तु मन्यते—विवाह एवाऽयं मया विधीयते न मैथुनं कार्यते इति व्रतसापेक्षत्वादतिचार इति कन्याफललिप्सा च सम्यग्-दृष्टेरव्युत्पन्नाऽवस्थायां सम्भवति, मिथ्यादृष्टेस्तु भद्रकावस्थायामनु-ग्रहार्थं व्रतादाने सा सम्भवति । नन्वन्यविवाहनवत् स्नापत्यविवाह-नेऽपि समान एव दोषः । सत्यम् । यदि स्वकन्याया विवाहो न कार्यते, तदा स्वच्छन्दचारिणी स्यात्, ततश्च शासनोपधातः स्यात् ; विहितविवाहा तु पतिनियन्त्रितत्वेन न तथा स्यात् ।

परिऽप्याहुः—

पिता रक्षति कौमारे भर्ता रक्षति यौवने ।

पुत्रस्तु स्वविवरे भावे न स्त्री स्वातन्त्र्यमर्हति ॥ १ ॥

यस्तु दाशार्हस्य कृष्णस्य चेटकराजस्य च स्नापत्येष्वपि विवाह-नियमः श्रूयते, स चिन्तकान्तरसङ्गावे द्रष्टव्यः । अन्ये त्वाहुः—अन्यस्य कलत्राऽन्तरस्य विशिष्टसन्तोषाभावात् स्वयं विवाहन-मन्यविवाहनम् । अयं स्वदारसन्तुष्टस्याऽतिचारः । इति तृतीयः ३ । मदने कामेऽत्याग्रहः परित्यक्तान्यसकलव्यापारस्य तदध्यवसायतः योषामुखकक्षोरूपस्यान्तरेष्ववित्ततया प्रक्षिप्य प्रजननं महतीं विलां निश्चलो मृत एवास्ते, चटक इव चटकायां मुहु-

मुहुर्योषायामारोहति, जातबलक्षयश्च वाजीकरणानुपयुङ्क्ते ;
 अनेन खल्वीषधप्रयोगेण गजप्रसेकी तुरगावमर्दीव पुरुषो
 भवतीति बुद्ध्या । इति चतुर्थः ४ । तथा अनङ्गः कामः, स च
 पुंसः स्त्रीपुंनपुंसकेषु सेवनेच्छा, हस्तकर्मादीच्छा वा वेदोदयात् ।
 योषितोऽपि योषिन्नपुंसकपुरुषासेवनेच्छा हस्तकर्मादीच्छा वा,
 नपुंसकस्यापि नपुंसकपुरुषस्त्रीसेवनेच्छा हस्तकर्मादीच्छा वा ।
 एषोऽनङ्गो नान्यः कश्चित् तेन तस्मिन् वा क्रीडा रमणमनङ्ग-
 क्रीडा । यदा । आहार्यैः काष्ठपुस्तफलमृत्तिकाचर्मादिभिर्घटितैः
 प्रजननैः खलिङ्गेन कृतकृत्योऽपि योषितामवाच्यदेशं भूयो भूयः
 कुश्राति, केशार्कषणप्रहारदानदन्तनखकदर्थनाऽऽदिप्रकारैश्च मोह-
 नीयकर्मावेशात् तथा क्रीडति यथा बलवान् रागः प्रसूयते ।
 अथवाऽङ्गं देहावयवो मैथुनापेक्षया योनिर्मेहनं वा तद्वाति-
 रिक्तान्यङ्गानि कुचकक्षोरुवदनादीनि तेषु क्रीडा अनङ्गक्रीडा ।
 इह च आवकाऽत्यन्तपापभीरुतया ब्रह्मचर्यं चिकीर्षुरपि यदा
 वेदोदयासहिष्णुतया तद्विधातुं न शक्नोति, तदा यापनामात्रार्थं
 स्वदारसन्तोषादि प्रतिपद्यते । मैथुनमात्रेणैव च यापनायां सम्भवन्त्यां
 मदनात्याग्रहानङ्गक्रीडे अर्थतः प्रतिषिद्धे । तत्सेवने न च कश्चिद्-
 गुणः, प्रत्युत तात्कालिकी छिदा राजयक्षादयश्च रोगा दोषा एव
 भवन्ति । एवं प्रतिषिद्धाचरणाङ्गो नियमाबाधनाच्चाभङ्ग इत्यति-
 चारावेती । अन्ये त्वन्यथाऽतिचारद्वयमपि भावयन्ति—स हि
 स्वदारसन्तोषी मैथुनमेव मया प्रत्याख्यातमिति स्वकल्पनया
 वेष्ट्यादौ तत् परिहरति, नालिङ्गनादि ; परदारविवर्जकोऽपि

परदारेषु मैथुनं परिहरति, नालिङ्गनादि ; इति कथञ्चिद्भूतसापेक्ष-
त्वादतिचारो । एवं स्वदारसन्तोषिणः पञ्चातिचाराः परदार-
वर्जकस्य तूत्तरे त्रय एवेति स्थितम् । अन्ये त्वन्यथाऽतिचारान्
विचारयन्ति—

यथा—

‘परदारवर्जिणो पञ्च हुन्ति तिस्मि उ सदारसंतुष्टे ।

इत्युत तिस्मि पञ्च व भंगविगप्येहि अइयारा ॥ १ ॥

इत्वरकालं या परेण भाव्यादिना परिगृहीता वेष्ट्या तां गच्छतः
परदारवर्जिनो भङ्गः कथञ्चित् परदारत्वात्तस्याः, लोके तु
परदारत्वारूढेर्न भङ्ग इति भङ्गाभङ्गरूपोऽतिचारः । अपरि-
गृहीतायामनाथकुलाङ्गनायां या गतिः परदारवर्जिनः सोऽप्यति-
चारः ; तत्कल्पनयाऽपरस्य भर्तुरभावेनापरदारत्वादभङ्गः, लोके च
परदारतया रूढेर्भङ्ग इति पूर्ववदतिचारः । शेषास्तु त्रयो द्वयो-
रपि भवेयुः, स्त्रियास्तु स्वपुरुषसन्तोषपरपुरुषवर्जनयोर्न भेदः ; स्व-
पुरुषव्यतिरेकेणाऽन्येषां परपुरुषत्वात् । अन्यविवाहनादयस्तु त्रयः
स्वदारसन्तोषिण इव स्वपुरुषविषयाः स्युरिति पञ्च वा । कथम् ।
आद्यस्तावद्यदा स्वकीयपतिर्वारकदिने सपत्न्या परिगृहीतो
भवति, तदा सपत्नीवारकं विलुप्य तं परिभुञ्जानाया अतिचारः,
द्वितीयस्त्वतिक्रमादिना परपुरुषमभिसरन्त्या अतिचारः, ब्रह्म-

(१) परदारवर्जिनः पञ्च भवन्ति त्रयस्तु स्वदारसन्तुष्टे ।

स्त्रियास्तयः पञ्च वा भङ्गविकल्पैरतिचाराः ॥ १ ॥

चारिणं वा स्वपतिमतिक्रमादिनाऽभिसरन्त्या अतिचारः । शेषा-
स्त्रयः स्त्रियाः पूर्ववत् ॥ ८४ ॥

अथ पञ्चमव्रतस्याऽतिचारानाह—

धनधान्यस्य कुप्यस्य गवादेः क्षेत्रवास्तुनः ।

हिरण्यहेम्नश्च संख्याऽतिक्रमोऽत्र परिग्रहे ॥ ८५ ॥

अत्र आवकधर्मीचिते परिग्रहव्रते यः संख्याऽतिक्रमः सोऽतिचारः
कस्य कस्येत्याह—धनं गणिमधरिममेयपरीक्ष्यलक्षणम् ।

यदाह—

'गणिमं जाईफलफोप्फलाइ धरिमं तु कुङ्कुमगुडाइ ।

मेज्जं चोप्पडलोणाइ रयणवत्याइ परिच्छेज्जं ॥ १ ॥

धान्यं सप्तदशविधम् ।

यदाह—

व्रीहिर्यवो मसूरो गोधूममुद्गमाषतिलचणकाः ।

अणवः प्रियङ्गुकोद्रवमकुष्ठकाः शालिराढक्यः ॥ १ ॥

किञ्च कलायकुलत्थौ सणसप्तदशानि धान्यानि ।

धनं च धान्यं च धनधान्यं तस्य धनधान्यस्य । अत्रोत्तरत्र च
समाहारनिर्देशः परिग्रहस्य पञ्चविधत्वज्ञापनार्थः । तथा सति
ह्यतिचारपञ्चकं सुयोजं भवति । कुप्यं रूप्यसुवर्णव्यतिरिक्तं कांस्य-

(१) गणिमा जातिफलपूगफलादि धरिमा तु कुङ्कुमगुडादि ।

मेयं च लणलवणादि रत्नवस्त्रादि परिच्छेद्यम् ॥ १ ॥

लोहताम्रसीसकचपुमृङ्गाण्डत्वचिसारविकारोदङ्गिकाष्ठमञ्चकम---
 च्चिकामसूरकरथशकटहलप्रभृति द्रव्यं, तस्य कुप्यस्य । गौरनङ्गान-
 ऽनङ्गाही च, स आदिर्यस्य द्विपदचतुष्पदवर्गस्य स गवादिः ।
 आदिशब्दान्महिषमेषाऽविककरभरासभतुरगहस्यादिचतुष्पदानां
 हंसमयूरकुर्कुटशकसारिकापारापतचकोरादिपक्षिद्विपदानां पत्नी-
 उपरुद्धादासीदासकर्मकरपदात्यादिमनुष्याणां च संग्रहः । चेत्त्रं
 सस्योत्पत्तिभूमिः, तत् त्रिविधं, सेतुकेतूभयभेदात् । तत्र सेतुचेत्त्रं
 यदरघटादिजलेन सिच्यते, केतुचेत्त्रमाकाशोदकपातनिष्पाद्यसस्यम्;
 उभयमुभयजलनिष्पाद्यसस्यम् । वास्तु गृहादि ग्रामनगरादि च ।
 तत्र गृहादि त्रिविधं ; खातं भूमिगृहादि, उच्छ्रितं प्रासादादि,
 खातोच्छ्रितं भूमिगृहस्योपरि गृहादिसन्निवेशः । चेत्त्रं च वास्तु
 चेति समाहारद्वन्द्वः । तथा हिरण्यं रजतं, घटितं अघटितं
 चाऽनेकप्रकारं पात्रादि, एवं सुवर्णमपि, हिरण्यं च हेम चेत्यत्रा-
 ऽपि समाहारः । संख्या व्रतकाले यावज्जीवं चतुर्मासादिकालावधि
 वा यत्परिमाणं गृहीतं तस्या अतिक्रम उल्लङ्घनं संख्यातिक्रमो-
 ऽतिचारः ॥ ८५ ॥

ननु प्रतिपन्नव्रतसंख्याऽतिक्रमो भङ्ग एव स्यात्, कथमतिचारः ?

इत्याह—

बन्धनाज्ञावतो गर्भाद्योजनाद् दानतस्तथा ।

प्रतिपन्नव्रतस्यैष पञ्चधाऽपि न युज्यते ॥ ८६ ॥

न साक्षात् संख्याऽतिक्रमः, किन्तु व्रतसापेक्षस्य बन्धनादिभिः

पञ्चभिर्हेतुभिः स्वबुद्ध्या व्रतभङ्गमकुर्वत एवातिचारो भवति ;
 बन्धनादयश्च यथासंख्येन धनधान्यादीनां परिग्रहविषयाणां
 सम्बध्यन्ते । तत्र धनधान्यस्य बन्धनात् संख्याऽतिक्रमो यथा—
 कृतधनधान्यपरिमाणस्य कोऽपि लभ्यमन्यद्वा धनं धान्यं वा
 ददाति, तच्च व्रतभङ्गभयाच्चतुर्मास्यादिपरतो गृहगतधनादि-
 विक्रये वा कृते ग्रहीथ्यामीति भावनया बन्धनात्, यन्त्रणात्,
 रज्ज्वादिसंयमनात्, सत्यङ्गारदानादिरूपाद्वा स्वीकृत्य तद् गृह-
 एव तत् स्थापयतोऽतिचारः १ । कुप्यस्य भावतः संख्याऽतिक्रमो
 यथा—कुप्यस्य या संख्या कृता तस्याः कथञ्चिद् द्विगुणत्वे
 सति व्रतभङ्गभयाद् भावतो द्वयोर्द्वयोर्मीलनेन एकीकरणरूपात्
 पर्यायान्तरात् स्वाभाविकसंख्याबाधनात् संख्यामात्रपूरणाच्चाति-
 चारः । अथवा भावतोऽभिप्रायादर्थित्वलक्षणाद्विवक्षितकालावधिः
 परतो ग्रहीथ्यामि अतो नान्यस्मै देयमिति पराप्रदेयतया व्यवस्था-
 पयतोऽतिचारः २ । तथा गोमहिषीषडवादेर्विवक्षितसंवत्सराद्य-
 वधिमध्ये एव प्रसवे अधिकगवादिभावाद् व्रतभङ्गः स्यादिति
 तद्गवात् कियत्यपि काले गते गर्भतो गर्भग्रहणाद्गर्भस्यगवादि-
 भावेन बहिस्तदभावेन कथञ्चिद्व्रतभङ्गाद् व्रतिनोऽतिचारः ३ ।
 तथा क्षेत्रवास्तुनो योजनात् क्षेत्रवास्वन्तरमीलनाद्गृहीतसंख्याया-
 अतिक्रमोऽतिचारः । तथाहि—किलैकमेव क्षेत्रं वास्तु चेत्यभिग्रह-
 वतोऽधिकतरतदभिलाषे सति व्रतभङ्गभयात् प्राक्तनक्षेत्रवास्तु-
 प्रत्यासन्न तद् गृहीत्वा पूर्वेण सह तस्यैकत्वकरणार्थं वृत्तिभिच्या-
 द्यपनयनेन तत्तत्र योजयतो व्रतसापेक्षत्वात् कथञ्चिद्विरति-

बाधनाच्चातिचारः ४ । तथा हिरण्यहेम्नोर्दानाद्वितरणाद्
गृहीतसंख्याया अतिक्रमः । यथा केनापि चतुर्मासाद्यवधिना
हिरण्यादिसंख्या प्रतिपन्ना, तेन च तुष्टराजादेः सकाशात्
तदधिकं तल्लब्धं तदन्यस्मै व्रतभङ्गभयाद् ददाति पूर्णेष्वधौ
ग्रहीष्यामीत्यभिप्रायेणेति व्रतसापेक्षत्वादतिचारः । एष गृहीत-
संख्याऽतिक्रमः, पञ्चधाऽपि पञ्चभिरपि प्रकारैः, प्रतिपन्नव्रतस्य
आवकस्य न युज्यते, कर्तुमिति शेषः, व्रतमालिन्यहेतुत्वात् ।
पञ्चधेत्युपलक्षणमन्येषां सहसाकारानाभोगादीनाम् । उक्ता अणु-
व्रतानां प्रत्येकं पञ्च पञ्चातिचाराः ५ ॥ ८६ ॥

अथ गुणव्रतानामवसरः, तत्राऽपि प्रथमगुणव्रतस्य दिग्विरति-
लक्षणस्याऽतिचारानाह —

स्मृत्यन्तर्धानमूर्ध्वाधस्तिर्यग्भागव्यतिक्रमः ।

क्षेवद्विष्य पञ्चेति स्मृता दिग्विरतिव्रते ॥ ८७ ॥

दिग्विरतिव्रते पञ्चातिचाराः, इत्यनेन रूपेण, स्मृताः पूर्वाचार्यैः ।
तद्यथा — स्मृतेर्योजनशतादिरूपदिक्परिमाणविषयाया अति-
व्याकुलत्वप्रमादित्वमत्यपाटवादिनाऽन्तर्धानं भ्रंशः । तथाहि —
केनचित् पूर्वस्यां दिशि योजनशतरूपं परिमाणं कृतमासीत्,
गमनकाले च स्मृतया न स्मरति, किं शतं परिमाणं कृतमुत
पञ्चाशत् ? तस्य चैवं पञ्चाशतमतिक्रामतोऽतिचारः, शत-
मतिक्रामतो भङ्गः, सापेक्षत्वान्निरपेक्षत्वाच्चेति । तस्मात् स्मृत-
व्यमेव गृहीतव्रतं, स्मृतिमूलं हि सर्वमनुष्ठानमिति प्रथमो-

ऽतिचारः १ । तथा ऊर्ध्वं पर्वततरुशिखरादेः, अधो ग्रामभूमि-
गृहकूपादेः, तिर्यक् पूर्वादिदिक्षु, योऽसौ भागो नियमितः प्रदेशः,
तस्य व्यतिक्रमः ; एते त्रयोऽतिचाराः । यत्सूत्रम्—

‘उड्दिसिपमाणाइक्रमे अहोदिसिपमाणाइक्रमे तिरियदिसि-
पमाणाइक्रमे इति ॥

एते च अनाभोगातिक्रमादिभिरेवाऽतिचारा भवन्ति, अन्यथा-
प्रवृत्तौ तु भङ्गा एव । यस्तु न करोमि न कारयामीति वा
नियमं करोति, स विवक्षितक्षेत्रात् परतः स्वयं गमनतः
परेण नयनानयनाभ्यां च दिक्प्रमाणातिक्रमं परिहरति,
तदन्यस्य तु तथाविधप्रत्याख्यानाऽभावात् परेण नयनानयनयोर्न
दोषः २ । ३ । ४ । तथा क्षेत्रस्य पूर्वादिदेशस्य दिग्गतविषयस्य
ऊर्ध्वस्य सतः, वृद्धिर्वर्धनं पश्चिमादिक्षेत्रान्तरपरिमाणप्रक्षेपेण
दीर्घीकरणं, क्षेत्रवृद्धिरिति पञ्चमोऽतिचारः । तथाहि—केनापि
पूर्वापरदिशोः प्रत्येकं योजनशतं गमनपरिमाणं कृतं, स चोत्पन्न-
प्रयोजन एकस्यां दिशि नवतिं योजनानि व्यवस्थाप्य अन्यस्यां
दिशि तु दशोत्तरयोजनशतं करोति, उभाभ्यामपि प्रकाराभ्यां
योजनशतद्वयरूपस्य परिमाणस्याव्याहतत्वादित्येवमेकत्र क्षेत्रं
वर्धयतो व्रतसापेक्षत्वादतिचार इति । यदि वाऽनाभोगात्
क्षेत्रपरिमाणमतिक्रान्तो भवति तदा निवर्तितव्यं, ज्ञाते वा न

(१) ऊर्ध्वदिक्प्रमाणातिक्रमोऽधोदिक्प्रमाणातिक्रमस्तिर्यग्दिक्प्रमाणाति-

गन्तव्यम्, अन्योऽपि न विसर्जनीयः । अथानाज्ञया कोऽपि गतो भवेत् तदा यत् तेन लब्धं, स्वयं वा विस्मृतितो गतेन लब्धं तत् परिहर्तव्यम् ॥ ६७ ॥

अथ द्वितीयगुणव्रतस्य भोगोपभोगमानरूपस्यातिचारानाह—

सचित्तस्तेन सम्बद्धः सन्मिश्रोऽभिषवस्तथा ।

दुष्पक्वाहार इत्येते भोगोपभोगमानगाः ॥ ६८ ॥

सह चित्तेन चेतनया वर्तते यः स सचित्तः आहार एव, आहारस्तु दुष्पक्वाहार इत्यस्मादाकृष्य सम्बध्यते, एवमुत्तरेष्वप्याहारशब्दो योजनीयः । सचित्तस्तु कन्दमूलफलादिः पृथ्वीकायादिर्वा । इह च निवृत्तिविषयीकृतप्रवृत्तौ भङ्गसद्भावेऽप्यतिचाराभिधानं व्रतसापेक्षस्यानाभोगातिक्रमादिना प्रवृत्तौ द्रष्टव्यम् १ । तेन सचित्तेन सम्बद्धः प्रतिबद्धः सचित्तसंबद्धः, सचेतनवृत्तादिना सम्बद्धो गुन्दादिः पक्वफलादिर्वा, सचित्तान्तर्बीजः खर्जूराम्नादिः, तदाहारो हि सचित्ताहारवर्जकस्यानाभोगादिना सावद्याहारप्रवृत्तिरूपत्वादतिचारः । अथवा बीजं त्यज्यामि तस्यैव सचेतनत्वात्, कटाहं तु भक्षयिष्यामि तस्याचेतनत्वादिति बुद्ध्या पक्वं खर्जूरदिफलं मुखे प्रक्षिपतः सचित्तवर्जकस्य सचित्तप्रतिबद्धाहारो द्वितीयः २ । तथा सचित्तेन मिश्रः शबलः आहारः सन्मिश्राहारः । यथा—आर्द्रकदाडिमबीजकुलिकाचिर्भटिकादिमिश्रः पूरणादिः, तिलमिश्रो यवधानादिर्वा, अयमप्यनाभोगातिक्रमादिनाऽतिचारः । अथवा सम्भवत्सचित्तावयवस्यापक्वकणिकादेः पिष्टत्वादिना अचे-

तनमिति बुद्ध्या आहारः सन्निश्चाहारः व्रतसापेक्षत्वादतिचार इति
तृतीयः ३ । अभिषवोऽनेकद्रव्यसंधाननिष्पन्नः सुरासौवीरकादिः,
मांसप्रकारखण्डादिर्वा, सुरामध्वाद्यभिख्यन्दिहृष्यद्रव्योपयोगो वा,
अयमपि सावद्याहारवर्जकस्यानाभोगातिक्रमादिनाऽतिचार इति
चतुर्थः ४ । तथा दुष्पक्वो मन्दपक्वः स चासावाहारश्च दुष्पक्वाहारः,
स चार्धस्निग्धपृथुकतन्दुलयवगोधूमस्थूलमण्डक'कर्कटकफलादिरै-
हिकप्रत्यवायकारी यावता चाग्निं सचेतनस्तावता परलोकमप्युप-
हन्ति पृथुकादेर्दुष्पक्वतया सम्भवत्सचेतनावयवत्वात् पक्वत्वेनाचेतन-
इति भुञ्जानस्याऽतिचार इति पञ्चमः ५ । केचित् त्वपक्वाहारम-
प्यतिचारत्वेन वर्णयन्ति । अपक्वं चाग्न्यादिना यदसंस्कृतम् । एष
च सचित्ताहारे प्रथमातिचारेऽन्तर्भवति । तुच्छीषधिभक्षणमपि
केचिदतिचारमाहुः । तुच्छीषधयश्च मुद्गादिकोमलशिखीरूपास्ताश्च
यदि सचित्तास्तदा सचित्तातिचार एवान्तर्भवन्ति, अथ अग्नि-
पाकादिना अचित्तास्तर्हि को दोषः ? इति । एवं रात्रिभोजनम-
द्यादिनिवृत्तिष्वपि अनाभोगातिक्रमादिभिरतिचारा भावनीयाः ।
एते पञ्चातिचारा भोगाभोगपरिमाणगता बोद्धव्याः ॥ ६८ ॥

अथ भोगोपभोगातिचारानुपसंहरन् भोगोपभोगव्रतस्य
लक्षणान्तरं तद्व्रतांश्चातिचारानुपदर्शयितुमाह—

अमी भोजनतस्त्याज्याः कर्मतः खरकर्म तु ।

तस्मिन् पञ्चदश मलान् कर्मादानानि संत्यजेत् ॥ ६९ ॥

अमी उक्तस्वरूपाः पञ्चातिचाराः, भोजनतो भोजनमाश्रित्य,
 त्याज्या वर्जनीयाः । भोगोपभोगमानस्य च व्याख्यानान्तरं—
 भोगोपभोगसाधनं यद्व्यं तदुपार्जनाय यत्कर्म व्यापारस्तदपि
 भोगोपभोगशब्देनोच्यते, कारणे कार्योपचारात् । ततश्च कर्मतः
 कर्माश्रित्य, खरं कठोरं प्राणिबाधकं यत्कर्म कीदृशपालनगुप्ति-
 पालनवीतपालनादिरूपं तत्त्याज्यं, तस्मिन् खरकर्मत्यागलक्षणे
 भोगोपभोगव्रते, पञ्चदश मलानतिचारान् संत्यजेत् । ते च
 कर्मादानशब्देनोच्यन्ते, कर्मणां पापप्रकृतीनामादानानि कारणा-
 नीति कृत्वा ॥ ८८ ॥

तानेव नामतः श्लोकद्वयेन दर्शयति—

अङ्गारवनशकटभाटकस्फोटजीविका ।

दन्तलाक्षारसकेशविषवाणिज्यकानि च ॥ १०० ॥

यन्त्रपीडा निर्लाञ्छनमसतीपोषणं तथा ।

दवदानं सरःशोष इति पञ्चदश त्यजेत् ॥ १०१ ॥

जीविकाशब्दः प्रत्येकं सम्बध्यते । अङ्गारजीविका १ वनजीविका २
 शकटजीविका ३ भाटकजीविका ४ स्फोटजीविका ५ । उत्तरार्धेऽपि
 वाणिज्यशब्दः प्रत्येकमभिसम्बध्यते । दन्तवाणिज्यं ६ लाक्षावाणिज्यं
 ७ रसवाणिज्यं ८ केशवाणिज्यं ९ विषवाणिज्यं १० ; यन्त्रपीडा ११
 निर्लाञ्छनं १२ असतीपोषणं १३ दवदानं १४ सरःशोषः १५
 इत्येतान् पञ्चदशातिचारान् त्यजेत् ॥ १०० ॥ १०१ ॥

क्रमेण पञ्चदशाप्यतिचारान् व्याचष्टे, तत्राङ्गारजीविकामाह—

अङ्गारभाष्टकरणं कुम्भायःस्वर्णकारिता ।

ठठारत्वेष्टकापाकाविति ह्यङ्गारजीविका ॥ १०२ ॥

अङ्गारकरणं काष्ठदाहेनाऽङ्गारनिष्पादनं तद्विक्रयश्च, अङ्गारकरणे हि षष्ठां जीवनिकायानां विराधनासम्भवः । एवं च ये येऽग्नि-
विराधनारूपा आरम्भास्ते तेऽङ्गारकर्मण्यन्तर्भवन्ति; प्रपञ्चार्थं तु भेद-
उक्तः । भाष्टस्य चणकादिभर्जनस्थानस्य करणं भाष्टकरणं, भाष्ट-
जीविकेत्यर्थः । तथा कुम्भकारिता कुम्भकरणपाचनविक्रयनिमित्ता
जीविका । तथा अयो लोहं तस्य करणघटनादिना जीविका ।
स्वर्णकारिता सुवर्णरूप्ययोगालनघटनादिना जीविका । कुम्भायः-
स्वर्णानि करोतीत्येवं शीलस्तस्य भावस्तत्ता । तथा ठठारत्वं शुक्ल-
नागवङ्गकांसपित्तलादीनां करणघटनादिना जीविका । इष्टका-
पाकः इष्टकाकवेल्लुकादीनां पाकस्तेन जीविका । इत्येवंप्रकारा
अङ्गारजीविका ॥ १०२ ॥

अथ वनजीविकामाह—

क्षिन्नाच्छिन्नवनपत्रप्रसूनफलविक्रयः ।

कणानां दलनात् पेषाद् वृत्तिश्च वनजीविका ॥ १०३ ॥

क्षिन्नस्य द्विधाकृतस्य अच्छिन्नस्य च वनस्य वनस्पतिसमूहस्य
पत्राणां प्रसूनानां फलानां च क्षिन्नाच्छिन्नानां विक्रयो वनजीवि-
केत्युत्तरेण सम्बन्धः । कणानां च घट्टादिना दलनाद् द्वैधी-

करणात्, शिलाशिलापुत्रकादिना पेष्वात् चूर्णिकरणाद्या वृत्तिः
सा वनजीविका । वनजीविका च वनस्पतिकायादिघात-
सम्भवा ॥ १०३ ॥

अथ शकटजीविकामाह—

शकटानां तदङ्गानां घटनं खेटनं तथा ।

विक्रयश्चेति शकटजीविका परिकीर्तिता ॥ १०४ ॥

शकटानां चतुष्पदवाह्यानां वाहनानां, तदङ्गानां शकटाङ्गानां
चक्रादीनां, घटनं स्वयं परेण वा निष्पादनं, खेटनं वाहनं, तच्च
शकटानामेव सम्भवति स्वयं परेण वा ; विक्रयश्च शकटानां
तदङ्गानां च, इति सकलभूतोपमर्दजननी गवादीनां च वध-
बन्धादिहेतुः शकटजीविका प्रकीर्तिता ॥ १०४ ॥

अथ भाटकजीविकामाह—

शकटोक्षलुलायोष्ट्रखराश्वतरवाजिनाम् ।

भारस्य वाहनाद् वृत्तिर्भवेद्भाटकजीविका ॥ १०५ ॥

शकटशब्द उक्तार्थः, उक्षाणो बलीवर्दाः, लुलाया महिषाः, उष्ट्राः
करभाः, खरा रासभाः, अश्वतरा विसराः, वाजिनोऽश्वाः,
एतेषां भाटकनिमित्तं यज्ञारवाहनं, तस्माद् या वृत्तिः सा
भाटकजीविका ॥ १०५ ॥

अथ स्फोटजीविकामाह—

सरःकूपादिखननशिलाकुट्टनकर्मभिः ।

पृथिव्यारम्भसम्भूतैर्जीवनं स्फोटजीविका ॥१०६॥

सरसः कूपस्य आदिग्रहणाद् वापीदीर्घिकादेः खननमोड्डकर्म, हलादिना वा चेत्यादेर्भूविदारणं ; शिलाकुट्टनकर्म पाषाण-घटनकर्म ; एतैः पृथिव्याः पृथिवीकायस्य य आरम्भ उपमर्द-स्तस्य सम्भूतं सम्भवो येभ्यस्तैः पृथिव्यारम्भसम्भूतैः ; उपलक्षणं चैतद् भूमिखनने वनस्पतिव्रसादिजन्तुघातानाम् । एभिर्जीवनं स्फोटजीविका ; स्फोटः पृथिव्या विदारणं तेन जीविका स्फोट-जीविका ॥ १०६ ॥

अथ दन्तवाणिज्यमाह—

दन्तकेशनखास्थित्वग्रोम्णो ग्रहणमाकरे ।

त्रसाङ्गस्य वणिज्यार्थं दन्तवाणिज्यमुच्यते ॥१०७॥

दन्ता हस्तिनां उपलक्षणत्वादपि त्रसजीवावयवा दन्तग्रहणेन गृह्यन्ते । तदेवाह— केशाश्चर्मर्यादीनां, नखा घूकादीनां, अस्थीनि शङ्कादीनां, त्वक् चित्रकादीनां, रोमाणि हंसादीनां, तेषां ग्रहणं मूल्यादिना स्वीकारः, रोम्ण इत्येकवचनं प्राण्यङ्गत्वात् । आकरे तदुत्पत्तिस्थाने, त्रसाङ्गस्य त्रसजीवावयवस्य, वणिज्यार्थं वाणिज्यनिमित्तं ; आकरे हि दन्तादिग्रहणात् पुलिन्दानां यदा द्रव्यं ददाति तदा तत्पतिक्रयार्थं हस्त्यादिवधं ते कुर्वन्ति,

आकरग्रहणं चानाकरे दन्तादेर्ग्रहणे विक्रये च न दोष इति
ज्ञापनार्थम् ॥ १०७ ॥

अथ लाक्षावाणिज्यमाह—

लाक्षामनःशिलानीलीधातकीटङ्कणादिनः ।

विक्रयः पापसदनं लाक्षावाणिज्यमुच्यते ॥ १०८ ॥

लाक्षा जतु अत्रापि लाक्षाग्रहणमुपलक्षणमन्येषां सावधानां मनः-
शिलादीनाम् । तान्येवाह—मनःशिला कुनटी, नीली गुलिका,
धातकी वृक्षविशेषः तस्याः त्वक् पुष्पं च मद्यसन्धानहेतु-
धातकी, टङ्कणः क्षारविशेषः ; आदिशब्दात् संकूटादयो गृह्यन्ते,
तेषां विक्रयः । स च पापसदनं टङ्कणमनःशिलयोर्बाह्यजीवधातक-
त्वेन, नील्या जन्तुधाताविनाभावेन, धातव्या मद्यहेतुत्वेन तत्-
कल्कास्य च कृमिहेतुत्वेन पापसदनत्वं ततस्तद्विक्रयस्याऽपि पाप-
सदनत्वम् । तदेतद् लाक्षावाणिज्यमुच्यते ॥ १०८ ॥

अथ रसकेशवाणिज्ये एकेनैव श्लोकेनाह—

नवनीतवसाक्षौद्रमद्यप्रभृतिविक्रयः ।

द्विपाक्षतुष्पाद्विक्रयो वाणिज्यं रसकेशयोः ॥ १०९ ॥

नवनीतं दधिसारं, वसा मेदः, क्षौद्रं मधु, मद्यं सुरा. प्रभृति-
ग्रहणात् मज्जादिग्रहः । एषां विक्रयो रसवाणिज्यम्, द्विपदां
मनुष्यादीनां चतुष्पदां गवाश्वादीनां विक्रयः केशवाणिज्यम्,
सजीवानां विक्रयः केशवाणिज्यमजीवानां तु जीवाङ्गानां

विक्रयो दन्तवाणिज्यमिति विवेकः । रसकेशयोरिति यथा-
संख्येन योगः । दोषास्तु नवनीते जन्तुसंमूर्च्छनं, वसाक्षौद्रयो-
र्जन्तुघातोद्भवत्वं, मद्यस्य मदनजननं तद्गतकृमिविघातश्चेति ;
द्विपाचतुष्पादिक्रये तु तेषां पारवश्यं वधबन्धादयः क्षुत्पिपासा-
पीडा चेति ॥ १०८ ॥

अथ विषवाणिज्यमाह—

विषास्त्रहलयन्त्रायोहरितालादिवस्तुनः ।

विक्रयो जीवितघ्नस्य विषवाणिज्यमुच्यते ॥ ११० ॥

विषं शृङ्गिकादि तच्चोपलक्षणं जीवघातहेतूनामस्तादीनाम् ।
तान्येवाह—अस्त्रं खड्गादि, हलं लाङ्गलं, यन्त्रमरघटादि, अयः
कुशीकुहालादिरूपं, हरितालं वर्णकविशेषः । आदिशब्दादन्येषा-
मुपविषाणां ग्रहणम् । एवमादिवस्तुनो विक्रयो विषवाणिज्यं
विषादेर्विशेषणं जीवितघ्नस्य अमीषां जीवितघ्नत्वं प्रसिद्ध-
मेव ॥ ११० ॥

अथ यन्त्रपीडाकर्माह—

तिलेक्षुसर्षपैरण्डजलयन्त्रादिपीडनम् ।

दलतैलस्य च कृतिर्यन्त्रपीडा प्रकीर्तिता ॥ १११ ॥

यन्त्रशब्दः प्रत्येकमभिसम्बध्यते । तिलयन्त्रं तिलपीलनोपकरणम्,
इक्षुयन्त्रं कोष्ठुकादि, सर्षपैरण्डयन्त्रे तत्पीलनोपकरणे, जलयन्त्र-
मरघटादि, दलतैलं यत्र दलं तिलादि दीयते तैलं च प्रति-

गृह्यते तद्वलतैलं तस्य कृतिर्विधानमिति, यन्त्रपीडा यन्त्र-
पीडनं यन्त्रपीडाकर्मणश्च पीडनीयतिलादिक्षोदात्तद्रवसजीव-
वधाच्च सदोषत्वम् । लौकिका अपि ह्याचक्षते—दशसूनासमं
चक्रमिति ॥ १११ ॥

अथ निर्लाञ्छनकर्माह—

नासावेधोऽङ्गनं मुष्कच्छेदनं पृष्ठगालनम् ।

कर्णकम्बलविच्छेदो निर्लाञ्छनमुदीरितम् ॥ ११२ ॥

नितरां लाञ्छनमङ्गावयवच्छेदः, तेन कर्म जीविका निर्लाञ्छनकर्म ।
तद्भेदानाह—नासावेधो गोमहिषादीनाम्, अङ्गनं गवाश्वादीनां
चिह्नकरणं, मुष्कोऽण्डस्तस्य च्छेदनं वर्धितक्रीकरणं गवाश्वादी-
नामेव, पृष्ठगालनं करभाणां, गवां च कर्णकम्बलविच्छेदः । एषु
जन्तुबाधा व्यक्तैव ॥ ११२ ॥

अथासतीपोषणमाह—

सारिकाशुकमार्जारश्वकुर्कुटकलापिनाम् ।

पोषो दास्याश्च वित्तार्थमसतीपोषणं विदुः ॥ ११३ ॥

असत्यो दुःशीलास्तासां पोषणं, लिङ्गमतन्त्रम्, शूकादीनां पुंसामपि
पोषणमसतीपोषणं, सारिका व्यक्तवाक् पक्षिविशेषः, शुकः कौरः,
मार्जारो बिडालः, श्वा कुकुरः, कुकुरस्ताम्रचूडः, कलापी
मयूरः, एतेषां तिरश्चां पोषः पोषणं, दास्याश्च पोष इति वर्तते,
स च भाटीग्रहणार्थमसतीपोषः । एषां च दुःशीलानां पोषणं
पापहेतुरेव ॥ ११३ ॥

अथ दवदानसरःशोषावेकेन श्लोकेनाह —

व्यसनात् पुण्यबुद्ध्या वा दवदानं भवेद् द्विधा ।

सरःशोषः सरःसिन्धुऋदादेरम्बुसंप्लवः ॥ ११४ ॥

दवस्य दवाग्नेः तृणादिदहननिमित्तं दानं वितरणं दवदानं, तच्च द्विधा संभवति-व्यसनात् फलनिरपेक्षतात्पर्यात्, यथा वनेचरा एव-
मेवाऽग्निं ज्वालयन्ति; पुण्यबुद्ध्या वा यथा मे दवा देया मरणकाले
इयन्तो मम श्रेयोऽर्थं धर्मदीपोत्सवाः करणीया इति, अथवा
तृणदाहे सति नवतृणाङ्कुरोद्भेदाद् गावश्चरन्तीति क्षेत्रे वा सस्य-
सम्पत्तिवृद्धयेऽग्निज्वालनम् । अत्र जीवकोटीनां वधः स्यात् ।
सरसः शोषः सरःशोषः सरोग्रहणमुपलक्षणं जलाशयान्तराणाम् ।
तदेवाह—सरःसिन्धुऋदादिभ्यो योऽम्बुनो जलस्य संप्लवः सारणी-
कर्षणं धान्यवपनार्थं, आदिशब्दात् तडागादिपरिग्रहः । तत्राऽखातं
सरः, खातं तडागम् । सरःशोषे च जलस्य तद्गतानां त्रसामां तत्-
प्लावितानां च पक्ष्णां जीवनिकायानां वध इति सरःशोषदोषः ।
इत्युक्तानि पञ्चदशकर्मादानानि, दिङ्मात्रं चेदम्, एवंजातीयानां
बहूनां सावद्यकर्मणां न पुनः परिगणनमिति । इह चैवं विंशति-
संख्याऽतिचाराभिधानमन्यत्राऽपि पञ्चातिचारसंख्यया तज्जाती-
यानां व्रतपरिणामकालुष्यनिबन्धनविधीनामपेक्षां संग्रह इति
ज्ञापनार्थम् । तेन स्मृत्यन्तर्धानादयो यथासम्भवं सर्वव्रतेश्वतिचारा
दृश्याः । नन्वङ्गारकर्मादयः कथं खरकर्मस्यतिचाराः ?, खर-
कर्मरूपा एव ह्येते । सत्यम् । खरकर्मरूपा एवैते, किन्त्वना-

भोगादिना क्रियमाणा अतिचाराः, उपेत्य क्रियमाणासु भङ्गा-
एवेति ॥ ११४ ॥

अथानर्थदण्डविरतिव्रतस्याऽतिचारानाह —

संयुक्ताधिकरणत्वमुपभोगातिरिक्तता ।

मौख्यमथ कौत्कुच्यं कन्दर्पोऽनर्थदण्डगाः ॥ ११५ ॥

अनर्थदण्डगा इत्यनर्थदण्डविरतिव्रतगामिन एते पञ्चातिचाराः ।
तद्यथा—अधिक्रियते दुर्गतावात्माऽनेनेत्यधिकरणमुदूखलादिसं-
युक्तम्, उदूखलेन सुशूलं, हलेन फालः, शकटेन युगं, धनुषा शराः,
एवमेकमधिकरणमधिकरणान्तरेण संयुक्तं संयुक्ताऽधिकरणं तस्य
भावस्तत्त्वम् । इह च श्रावकेण संयुक्तमधिकरणं न धारणीयम् ।
तथा सति हि यः कश्चित् संयुक्तमधिकरणमाददीत, वियुक्ताधि-
करणतायां तु सुखेन परः प्रतिषेधयितुं शक्यते । एतच्च हिंस्रप्रदान-
रूपस्यानर्थदण्डस्यातिचारः १ । तथा उपभोगस्योपलक्षणत्वाद्भोगस्य
चोक्तनिर्वचनस्य यदतिरिक्तत्वमतिरेकः सा उपभोगातिरिक्तता ।
अयं प्रमादाचरितस्याऽतिचारः । इह च स्नानपानभोजनचन्दन-
कुङ्कुमकस्तूरिकावस्त्राभरणादीनामतिरिक्तानामारम्भोऽनर्थदण्डः ।
अत्राऽपि वृद्धसम्प्रदायः—अतिरिक्तानि बह्वनि तैलामलकानि यदि
गृह्णाति, तदा तल्लौल्येन बहवः स्नानार्थं तडागादौ व्रजन्ति, ततश्च
पूतरकापकायादिवधोऽधिकः स्यात् ; न चैवं कल्पते, ततः को
विधिः ? तत्र स्नानेच्छुना तावद्गृह एव स्नातव्यम्, तदभावे तु
तैलामलकैर्गृह एव शिरो घर्षयित्वा तानि सर्वाणि श्राटयित्वा

तडागादीनां तटे निविष्टोऽञ्जलिभिः स्नाति । तथा येषु पुष्पादिषु संसक्तिः सञ्भवति तानि परिहरति, एवं सर्वत्र वाच्यमिति द्वितीयोऽतिचारः २ । तथा मुखमस्याऽस्तीति मुखरोऽनालोचितभाषी वाचाटः तस्य भावो मौख्यं धार्ष्ट्यप्रायमसभ्यासम्बद्धबहुप्रलापित्वम्, अयं च पापोपदेशस्यातिचारः, मौख्यं सति पापोपदेश-सञ्भवादिति तृतीयः ३ । तथा कुदिति कुत्सायां निपातो, निपातानामानन्त्यात् । कुत् कुक्षितं कुचति भ्रूनयनौष्ठनासाकरचरण-मुखविकारैः सङ्कुचतीति कुक्कुचस्तस्य भावः कौकुच्यम्, अनेक-प्रकारा भण्डादिविडम्बनक्रिया इत्यर्थः । अथवा कौकुच्यमिति पाठः, तत्र कुक्षितः कुचः कुकुचः सङ्कोचादिक्रियाभाक् तद्भावः कौकुच्यम्, अत्र च येन परो हसति, आत्मनश्च लाघवं भवति, न तादृशं वक्तुं चेष्टितुं वा कल्पते, प्रमादात्तथाचरणे चातिचार इति चतुर्थः ४ । तथा कन्दर्पः कामस्तद्धेतुस्तद्विधानो वा वाक्प्रयोगोऽपि कन्दर्पः । इह च सामाचारी—आवक्षेण न तादृशं वक्तव्यं येन स्वस्य परस्य वा मोहोद्रेको भवतीति पञ्चमः ५ । एतौ द्वावपि प्रमादाचरितस्यातिचारौ, इत्यवसिता गुणव्रताति-चाराः ॥ ११५ ॥

अथ शिक्षाव्रतातिचारावसरः । तत्रापि सामायिकस्य
तावदतिचारानाह—

कायवाङ्मनसां दुष्टप्रणिधानमनादरः ।

स्मृत्यनुपस्थापनं च स्मृताः सामायिकव्रते ॥ ११६ ॥

कायस्य वाचो मनसश्च प्रणिहितः प्रणिधानम्, दुष्टं च तत्प्रणिधानं
दुष्टप्रणिधानं सावद्ये प्रवर्तनं कायदुष्प्रणिधानं, वाग्दुष्प्रणिधानं,
मनोदुष्प्रणिधानं चेत्यर्थः । तत्र शरीरावयवानां पाणिपादा-
दीनामनिभृतताऽवस्थापनं कायदुष्प्रणिधानम्, वर्णसंस्काराभावो-
ऽर्थानवगमश्चापलं च वाग्दुष्प्रणिधानम्, क्रोधलोभद्रोहाऽभिमाने-
र्थादयः कार्यव्यासङ्गसम्बन्धमश्च मनोदुष्प्रणिधानम् ; एते त्रयोऽति-
चाराः ।

यदाहुः—

‘अनिरिक्खियापमज्जियथण्डिले ठाणमाइ सेवन्तो ।

हिंसाभावे वि न सो कडसामाइओ पमायाउ ॥ १ ॥

कडसामाइउ पुब्बिं बुद्धीए पेहिजण भासिज्जा ।

सइ निरवज्जं वयणं अन्नहं सामाइयं न हवे ॥ २ ॥

सामाइयं तु काउं घरचिन्तं जो उ चिन्तए सट्ठी ।

अट्ठवसट्ठीवगओ निरत्थयं तस्स सामाइयं ॥ ३ ॥

तथाऽनादरोऽबुद्धाहः प्रतिनियतवेलायां सामायिकस्याकरणम्,

(१) अनिरोक्षिताऽप्रमार्जितस्थण्डिले स्नानादि सेवमानः ।

हिंसाभावेऽपि न स कृतसामायिकः प्रसादात् ॥ १ ॥

कृतसामायिकः पूर्वं बुद्ध्या प्रेक्ष्य भाषेत ।

सदा निरवद्यं वचनमन्यथा सामायिकं न भवेत् ॥ २ ॥

सामायिकं तु कृत्वा गृहचिन्तां यस्तु चिन्तयेत् आहुः ।

आर्तवशात्तर्पणगतो निरर्थकं तस्य सामायिकम् ॥ ३ ॥

यथा कथञ्चिद्वा करणम्, प्रबलप्रमादादिदोषात् करणानन्तरमेव पारणं च ।

यदाहुः—

‘काज्जण तक्खणं चिअ पारेइ करेइ वा जहिच्छाए ।

अणवद्वियसामादयं अणायराओ न तं सुडं ॥ १ ॥

इति चतुर्थः ॥ ४ ॥ स्मृतौ स्मरणे सामायिकस्याऽनुपस्थापनं स्मृत्यनुपस्थापनं सामायिकं मया कर्तव्यं न कर्तव्यमिति वा, सामायिकं मया कृतं न कृतमिति वा, प्रबलप्रमादाद्यदा न स्मरति तदा अतिचारः, स्मृतिमूलत्वान्मोक्षसाधनाऽनुष्ठानस्य ।

यदाहुः—

‘न सरइ पमायजुत्तो जो सामादयं कया य कायव्वं ।

कयमकयं वा तस्स हु कयं पि विहलं तयं नेयं ॥ १ ॥

ननु कायदुष्प्रणिधानादौ सामायिकस्य निरर्थकत्वादिप्रतिपादने—
‘न वस्तुतोऽभाव एवोक्तः, अतिचारश्च मालिन्यरूप एव भवतीति कथं समायिकाभावे स भवेत् ?, अतो भङ्गा एवैते नातिचारा इति चेत् । उच्यते । अनाभोगतोऽतिचारत्वम् । ननु द्विविधं त्रिविधेन सावद्यप्रत्याख्यानं सामायिकं, तत्र च कायदुष्प्रणिधानादौ प्रत्याख्यानभङ्गात् सामायिकाभाव एव, तद्भङ्गजनितं च प्रायश्चित्तं

(१) क्त्वा तत्क्षणमेव पारयति करोति वा यथेच्छम् ।

अनवस्थितसामायिकमनादराद् न तत् शुद्धम् ॥ १ ॥

(२) न स्मरति प्रमादशुक्तो यः सामायिकं कदा च कर्तव्यम् ।

कृतमकृतं वा तस्य खलु कृतमपि विफलं तज्ज्ञेयम् ॥ १ ॥

विधेयं स्यात् मनोदुष्प्रणिधानं चाशक्यपरिहारं मनसोऽनवस्थित-
त्वादतः सामायिकप्रतिपत्तेः सकाशात्तदप्रतिपत्तिरेव श्रेयसी ।
यदाहुः—अविधिकृताद्वरमकृतमिति । नैवम् । यतः सामायिकं
द्विविधं त्रिविधेन प्रतिपन्नम्, तत्र च मनसा वाचा कायेन सावयं
न करोमि न कारयामीति षट् प्रत्याख्यानानि इत्येकतर-
प्रत्याख्यानभङ्गेऽपि शेषसङ्गावान्मिथ्यादुष्कृतेन मनोदुष्प्रणिधान-
मात्रशुद्धेश्च न सामायिकस्यात्यन्ताभावः, सर्वविरतिसामायि-
केऽपि च तथाऽभ्युपगतम् ; यतो गुप्तिभङ्गे मिथ्यादुष्कृतं प्राय-
श्चित्तमुक्तम् । किञ्च सातिचारादप्यनुष्ठानादभ्यासतः कालेन
निरतिचारमनुष्ठानं भवति ।

यदाहुर्वाङ्मा अपि—

अभ्यासो हि कर्मणां कौशलमावहति, न हि सकृन्निपात-
मात्रेणोदबिन्दुरपि ग्रावणि निम्नतामादधाति ।

न चाविधिकृताद् वरमकृतमिति युक्तम्, असूयावचन-
त्वादस्य ।

यदाहुः—

‘अविहिकया वरमकृतं असूयवयणं भणन्ति समयन् ।

पायश्चित्तं जह्ना अकए गुरुअं कए लहुअं ॥ १ ॥

केचित्तु पोषधशालायां सामायिकमेकेनैव कार्यं न बहुभिः, ‘एगि

(१) अविधिकृताद् वरमकृतमसूयावचनं भणन्ति समयन्नाः ।

प्रायश्चित्तं यस्मादकृते गुरुकं कृते लघुकम् ॥ १ ॥

अबीए' इति वचनप्रामाण्यादित्याहुः । नायमेकान्तो वचनान्तर-
स्याऽपि श्रवणात् । व्यवहारभाष्येऽप्युक्तम्—

'राजसुयाई पञ्च वि पोसहसालाइ संमिलिआ ।

इत्यलं प्रसङ्गेन ॥ ११६ ॥

एते पञ्चातिचाराः सामायिकव्रते उक्ताः, इदानीं

देशवकाशिकव्रतातिचारानाह—

प्रेष्यप्रयोगानयने पुद्गलक्षेपणं तथा ।

शब्दरूपाऽनुपातौ च व्रते देशवकाशिके ॥ ११७ ॥

दिग्व्रतविशेष एव देशवकाशिकव्रतम्, इयांसु विशेषः—
दिग्व्रतं यावज्जीवं संवत्सरचतुर्मासीपरिमाणं वा, देशवकाशिकं
तु दिवसप्रहरमुहूर्तादिपरिमाणम् । तस्य च पञ्चातिचाराः ।
तद्यथा—प्रेष्यस्याऽऽदेश्यस्य प्रयोगो विवक्षितक्षेत्राद्विष्णुयोजनाय
व्यापारणम्, स्वयं गमने हि व्रतभङ्गः स्यादिति प्रेष्यप्रयोगः ।
देशवकाशिकव्रतं हि मा भूद् गमनागमनादिव्यापारजनित-
प्राण्यपमर्द इत्यभिप्रायेण गृह्यते, स तु स्वयं कृतोऽन्येन कारित
इति न कश्चित् फले विशेषः ; प्रत्युत स्वयं गमने ईर्यापथ-
विशुद्धेर्गुणः, परस्य पुनरनिपुणत्वादीर्यासमित्यभावे दोष इति
प्रथमोऽतिचारः १ । आनयनं विवक्षितक्षेत्राद् बहिः स्थितस्य
सवेतनादिद्रव्यस्य विवक्षितक्षेत्रे प्रापणं सामर्थ्यात् प्रेष्येण ; स्वयं
गमने हि व्रतभङ्गः स्यात्, परेण तु आनयने न व्रतभङ्गः स्यादिति

बुद्ध्या प्रेष्टेण यदाऽऽनाययति सचेतनादि द्रव्यं तदाऽतिचार इति द्वितीयः २ । तथा पुद्गलाः परमाणवस्तत्संघातसमुद्भवा बादर-परिणामं प्राप्ता लोष्टेष्टकाः काष्ठशलाकादयोऽपि पुद्गलास्तेषां क्षेपणं प्रेरणम् । विशिष्टदेशावग्रहे हि सति कार्यार्थी परतो गमन-निषेधाद्यदा लोष्टादीन् परेषां बोधनाय क्षिपति, तदा लोष्टादिपात-समनन्तरमेव ते तत्समीपमनुधावन्ति ; ततश्च तान् व्यापारयतः स्वयमनुपमर्दकस्यातिचारो भवतीति तृतीयः ३ । शब्दरूपानु-पातो चेति शब्दानुपातो रूपानुपातश्च । तत्र स्वगृहवृत्तिप्राका-रादिव्यवच्छिन्नभूदेशाभिग्रहः प्रयोजने उत्पन्ने स्वयमगमनाद् वृत्तिप्राकारप्रत्यासन्नवर्ती भूत्वा अभ्युत्कासितादिशब्दं करोति, आह्वानीयानां श्रोत्रेऽनुपातयति, ते च तच्छब्दश्रवणात्तत्समीप-मागच्छन्ति इति शब्दानुपातोऽतिचारः । तथा रूपं स्वशरीर-सम्बन्धि उत्पन्नप्रयोजनः शब्दमनुच्चारयन्, आह्वानीयानां दृष्टावनु-पातयति, तद्दर्शनाच्च ते तत्समीपमागच्छन्तीति रूपानुपातः । इयमेव भावना – विवक्षितक्षेत्राद्वह्निःस्थितं कञ्चन नरं व्रतभङ्गभया-दाह्वातुमशक्नुवन् यदा स्वकीयशब्दश्रवणरूपदर्शनव्याजेन तमा-कारयति, तदा व्रतसापेक्षत्वाच्छब्दानुपातरूपानुपातावतिचारा-विति चतुर्थपञ्चमी ४ । ५ । इह चाद्यातिचारद्वयमव्युत्पन्नबुद्धि-तया, सहसाकारादिना वा ; अन्यत्रयं तु मायावितया अति-चारतां याति । अत्र दिग्व्रतसंक्षेपकरणवद् व्रतान्तराणामपि संक्षेपकरणं देशावकाशिकव्रतमिति वृद्धाः । अतिचाराश्च दिग्-व्रतकरणस्यैव श्रूयन्ते न व्रतान्तरसंक्षेपकरणस्य, तत्कथं व्रतान्तर-

संक्षेपकरणं देशावकाशिकव्रतम् ? । अत्रोच्यते । प्राणातिपातादि-
विरमणव्रतान्तरसंक्षेपकरणेषु वधवन्धादय एवातिचाराः, दिग्-
व्रतसंक्षेपकरणे तु संक्षिप्तत्वात् चेतस्य, प्रेष्टप्रयोगादयोऽतिचाराः ।
भिन्नातिचारसम्भवाच्च दिग्व्रतसंक्षेपकरणस्यैव देशावकाशिकत्वं
साक्षादुक्तमिति ॥ ११७ ॥

अथ पोषधव्रतस्यातिचारानाह—

उत्सर्गादानसंस्ताराननवेक्ष्याप्रमृज्य च ।

अनादरः स्मृत्यनुपस्थापनं चेति पोषधे ॥ ११८ ॥

उत्सर्जनमुत्सर्गस्याग उच्चारप्रस्त्रवणखेलसिंघाणकादीनामवेक्ष्य
प्रमृज्य च स्थण्डिलादौ उत्सर्गः कार्यः । अवेक्षणं चक्षुषा निरीक्ष-
णम् । प्रमार्जनं वस्त्रप्रान्तादिना स्थण्डिलादेरेव विशुद्धीकरणम् ।
अथानवेक्ष्याप्रमृज्य चोत्सर्गं करोति तदा पोषधव्रतमतिचरतीति
प्रथमोऽतिचारः १ । आदानं ग्रहणं यष्टिपीठफलकादीनाम्,
तदप्यवेक्ष्य प्रमृज्य च कार्यम्, अनवेक्षितस्याप्रमार्जितस्य चादान-
मतिचारः । आदानग्रहणेन निक्षेपोऽप्युपलक्ष्यते यष्ट्यादीनाम्, तेन
सोऽप्यवेक्ष्य प्रमार्ज्यं च कार्यः ; अनवेक्ष्याप्रमृज्य च निक्षेपो-
ऽतिचार इति द्वितीयः २ । तथा संस्तूर्यते यः प्रतिपन्न-
पोषधव्रतेन दर्भकुशकम्बलिवस्त्रादिः स संस्तारः, स चावेक्ष्य
प्रमार्ज्यं च कर्तव्यः, अनवेक्ष्याप्रमार्ज्यं च करणेऽतिचारः । इह
चानवेक्षणेन दुरवेक्षणम्, अप्रमार्जनेन दुष्प्रमार्जनं संगृह्यते, नजः
कुत्सार्थस्याऽपि दर्शनात्, यथा कुत्सितो ब्राह्मणोऽब्राह्मणः ।

यत् सूत्रम् — 'अप्पडिलेहिअदुप्पडिलेहिअसिज्जासंथारए,
अप्पमज्जिअदुप्पमज्जिअसिज्जासंथारए, अप्पडिलेहिअदुप्पडिलेहिअ-
उच्चारपासवणभूमिए, अप्पमज्जिअदुप्पमज्जिअउच्चारपासवणभूमि ॥

इति तृतीयः ३ । तथा अनादरः पोषधव्रतप्रतिपत्तिकर्तव्य-
तायामिति चतुर्थः ४ । तथा स्मृत्यनुपस्थापनं तद्विषयमेवेति
पञ्चमः, पोषधे सर्वतः पोषधे, देशतः पोषधे तु नायं
विधिः ५ ॥ ११८ ॥

अथातिथिसंविभागव्रतस्यातिचारानाह —

सचित्ते क्षेपणं तेन पिधानं काललङ्घनम् ।

मत्सरोऽन्यापदेशश्च तुर्यशिक्षाव्रते स्मृताः ॥ ११९ ॥

सचित्ते सजीवे पृथ्वोजलकुम्भोपचुल्लीधान्यादौ, क्षेपणं निक्षेपो
देयस्य वस्तुनः, तच्च अदानबुद्ध्या निक्षिपति, एतज्जानात्यसौ
तुच्छबुद्धिः यत् सचित्तनिक्षिप्तं न गृह्यते साधव इत्यतो देयं
क्षेपस्थाप्यते न चाददते साधव इति लाभोऽयं ममेति प्रथमो-
ऽतिचारः १ । तथा तेन सचित्तेन सूरणकन्दपत्रपुष्पफलादिना
तथाविधयैव बुद्ध्या पिधत्ते, इति द्वितीयः २ । तथा कालस्य
साधूनामुचितभिक्षासमयस्य लङ्घनमतिक्रमः, अयमर्थः — उचितो
यो भिक्षाकालः साधूनां तं लङ्घयित्वा, अनागतं वा भुङ्क्ते

(१) अप्रतिलेखितदुष्प्रतिलेखितशय्यासंस्तरके, अप्रमार्जितदुष्प्रमार्जितशय्या-
संस्तरके, अप्रतिलेखितदुष्प्रतिलेखितोच्चारप्रसवणभूमौ, अप्रमार्जितदुष्प्रमार्जितो-
च्चारप्रसवणभूमौ ।

पोषधव्रती । इति तृतीयः ३ । तथा मत्सरः कोपः यथा मार्गितः सन् कुप्यति, सदपि मार्गितं न ददति । अथवाऽनेन तावद् द्रमकेण मार्गितेन दत्तम्, किमहं ततोऽपि हीन इति मात्सर्याद्ददाति ; अत्र परोन्नतिवैमनस्यं मात्सर्यम्, यदुक्त-मस्माभिरेवाऽनेकार्थसंग्रहे—मत्सरः परसम्पत्त्यक्षमायां तद्वति क्रुधि । इति चतुर्थः ४ । तथा अन्यस्य परस्य सम्बन्धौदं गुड-खण्डादीति व्यपदेशो व्याजोऽन्यापदेशः, यदनेकार्थसंग्रहे—अपदेशस्तु कारणे व्याजे लक्ष्येऽपि । इति पञ्चमः ५ । एते पञ्चातिचारास्तुर्यशिच्चाव्रते अतिथिसंविभागनान्नि स्मृताः । अति-चारभावना पुनरियम्—यदा अनाभोगादिना अतिचरन्ति तदा अतिचाराः, अन्यथा तु भङ्गाः ; इत्यवसितानि सम्यक्त्वमूलानि द्वादशव्रतानि, तदतिचाराश्चाभिहिताः ॥ ११८ ॥

इदानीमुक्तशेषं निर्दिष्टन् श्रावकस्य महाश्रावकत्वमाह—

एवं व्रतस्थितो भक्त्या सप्तक्षेत्रां धनं वपन् ।

दयया चातिदीनेषु महाश्रावक उच्यते ॥ १२० ॥

एवं पूर्वोक्तप्रकारेण सम्यक्त्वमूलेष्वतिचारविशुद्धेषु द्वादशसु व्रतेषु स्थितो निश्चलचित्तत्वेन निलीनः, सप्तानां क्षेत्राणां समा-हारः सप्तक्षेत्री जैनबिम्बभवनागमसाधुसाध्वीश्रावकश्राविकालक्षणा तस्यां, न्यायोपात्तं धनं वपन् निक्षिपन् ; क्षेत्रे हि बीजस्य वपन-मुचितमित्युक्तं वपन्निति, वपनमपि क्षेत्रे उचितं नाऽक्षेत्रे इति सप्तक्षेत्रामित्युक्तम् । क्षेत्रत्वं च सप्तानां रूढमेव । वपनं च

सप्तक्षेत्रां यथोचितस्य द्रव्यस्य भक्त्या श्रद्धया, तथाहि—जिन-
बिम्बस्य तावद्विशिष्टलक्षणलक्षितस्य प्रसादनीयस्य वज्रेन्द्रनीलाऽ-
ञ्जनचन्द्रकान्तसूर्यकान्तरिष्टाङ्गकर्केतनविद्रुमसुवर्णरूप्यचन्दनोपल-
सृदादिभिः सारद्रव्यैर्विधापनम् ।

यदाह—

सन्मृत्तिकामलशिलातलरूप्यदारु-
सौवर्णरत्नमणिचन्दनचारुबिम्बम् ।
कुर्वन्ति जैनमिह ये स्वधनानुरूपं
ते प्राप्नुवन्ति नृसुरेषु महासुखानि ॥ १ ॥

तथाहि—

‘पासाइआ पडिमा लक्खणजुत्ता समत्तलङ्करणा ।
जह पच्चाएइ मणं तह निज्जरमो विआणाहि ॥ १ ॥
तथा निर्मितस्य जिनबिम्बस्य शास्त्रोक्तविधिना प्रतिष्ठापनम्,
अष्टाभिश्च प्रकारैरभ्यर्चनं, यात्राविधानं, विशिष्टाभरणभूषणं,
विचित्रवस्त्रैः परिधापनमिति जिनबिम्बे धनवपनम् ।

यदाह—

गन्धैर्मात्यैर्विनिर्यङ्गहलपरिमलैरक्षतैर्धूपदीपैः
सान्नाज्यैः प्राज्यभेदैश्चरुभिरुपहृतैः पाकपूतैः फलैश्च ।
अन्धःसम्पूर्णपात्रैरिति हि जिनपतिरर्चनामष्टभेदां
कुर्वाणा वैश्वभाजः परमपदसुखस्तोममारोहयन्ति ॥ १ ॥

(१) पासादिता प्रतिमा लक्षणयुक्ता समस्तलङ्करणा ।

यथा पच्चादयति मनस्तथा निर्जीर्यामो विजानीहि ॥

ननु जिनबिम्बानां पूजादिकरणे न कश्चिदुपयोगः, न हि पूजादिभिस्तानि तृप्यन्ति तुष्यन्ति वा, न चात्मतुष्टाभ्यो देवताभ्यः फलमाप्स्यते । नैवम् । चिन्तामण्यादिभ्य इवाऽत्म-
तुष्टेभ्योऽपि फलप्राप्त्यविरोधात् ।

यदुक्तं वीतरागस्तोत्रेऽस्माभिः —

अप्रसन्नात् कथं प्राप्यं फलमेतदसङ्गतम् ? ।

चिन्तामण्यादयः किं न फलन्त्यपि विवेतनाः ॥ १ ॥

तथा —

'उवगाराभावस्मि वि पुज्जाणं पूयगस्स उवगारो ।

मन्ताइसरणजलणादिसेवणे जह तहेहं पि ॥ १ ॥

एष तावत् स्वकारितानां बिम्बानां पूजादिविधिरुक्तः, अन्य-
कारितानामपि । अकारितानां च शाश्वतप्रतिमानां यथाहं
पूजनवर्धनादिविधिरनुष्ठेयः । त्रिविधा हि जिनप्रतिमाः—भक्ति-
कारिताः स्वयं परेण वा चैत्येषु कारिताः, या इदानीमपि मनुष्या-
दिभिर्विधाप्यन्ते ; मङ्गल्यकारिता या गृहेषु द्वारपत्रेषु मङ्गलाय
कार्यन्ते, शाश्वत्यस्तु अकारिता एव अधस्तिर्यगूर्ध्वलोकावस्थितेषु
जिनभवनेषु वर्तन्ते इति । न हि लोकत्रयेऽपि तत्स्थानमस्ति
यत्र पारमेश्वरीभिः प्रतिमाभिः पवित्रितमिति । जिनप्रतिमानां च
वीतरागस्वरूपाध्यारोपेण पूजादिविधिरुचित इति । जिनभवनक्षेत्रे
स्वधनवपनं यथा—शल्यादिरहितभूमौ स्वयंसिद्धस्योपलकाष्ठादि-

(१) उपकाराभावेऽपि पूज्यानां पूजकस्योपकारः ।

मन्त्रादिस्मरणज्वलनादिसेवने यथा तथेहाऽपि ॥ १ ॥

दलस्य ग्रहणेन सूत्रकारादिभृतकानतिसन्धानेन भृत्यानामधिक-
 मूल्यवितरणेन षड्जीवनिकायरक्षायतनापूर्वकं जिनभवनस्य विधा-
 पनम्, सति विभवे भरतादिवद् रत्नशिलाभिर्बद्धचामीकरकुट्टिमस्य
 मणिमयस्तम्भसोपानस्य रत्नमयतोरणशतालङ्कारकृतस्य विशाल-
 शालानलानकस्य शालभञ्जिकाभङ्गिभूषितस्तम्भादिप्रदेशस्य दह्य-
 मानकर्पूरकस्तूरिकागुरुप्रभृतिधूपसमुच्छलद्भूमपटलजातजलदश-
 द्वावृत्यलकलकण्टकुलकोलाहलस्य चतुर्विधाऽऽतोद्यनान्दीनिनाद-
 नादितरोदसीकस्य देवाङ्गप्रभृतिविचित्रवस्त्रोल्लोचखचितमुक्तावचू-
 लालङ्कृतस्य उत्पतन्निपतन्नायनृत्यइलास्त्रिंहादिनादितवसुरसमूह-
 महिमानुमोदनप्रमोदमानजनस्य विचित्रचित्रचित्रोद्यितसकल-
 लोकस्य चामरध्वजच्छत्राद्यलङ्कारविभूषितस्य मूर्धारोपितविजय-
 वैजयन्तीनिबद्धकिङ्किणीरणत्कारमुखरितदिगन्तस्य कौतुकाक्षिप्त-
 सुरासुरकिन्नरीनिवह्याऽहमहमिकाप्रारब्धसङ्गीतस्य गन्धर्वगीत-
 ध्वनितिरस्कृततुम्बुरुमहिम्नो निरन्तरतालारसरासकहल्लीसक-
 प्रमुखप्रबन्धनानाभिनयनव्ययकुलाङ्गनाचमत्कारितभव्यलोकस्या--
 ऽभिनोयमाननाटककोटिरसाक्षिप्तसकजनस्य जिनभवनस्थो-
 त्तुङ्गगिरिशृङ्गेषु जिनानां जन्मदीक्षाज्ञाननिर्वाणस्थानेषु सम्प्रति-
 राजवच्च प्रतिपुरं प्रतिग्रामं पदे पदे विधापनम् ; असति तु
 विभवे दृणकुट्यादिरूपस्याऽपि ।

यदाह--

यस्तृणमयीमपि कुटीं कुर्याद्दद्यात्तथैकपुष्पमपि ।

भक्त्या परमगुरुभ्यः पुष्पोन्मानं कुतस्तस्य ? ॥ १ ॥

किं पुनरुपचितदृढघनशिलासमुद्घातघटितजिनभवनम् ।

ये कारयन्ति शुभमतिविमानिनस्ते महाधन्याः ॥ २ ॥

राजादेस्तु विधापयितुः प्रचुरतरभाण्डागारग्रामनगरमण्डलगोकु-
लादिप्रदानं जिनभवनक्षेत्रे वपनम्, तथा जीर्णशीर्णानां चैत्यानां
समारचनम्, नष्टभ्रष्टानां समुद्धरणं चेति । ननु निरवद्यजिनधर्म-
समाचरणचतुराणां जिनभवनविम्बपूजादिकरणमनुचितमिष
प्रतिभासते षड्जीवनिकायविराधनाहेतुत्वात्तस्य, भूमीखननदल-
पाटकानयनगर्तापूरणैष्टकाचयनजलप्लावनवनस्पतित्रसकायविरा-
धनामन्तरेण न हि तद्भवति । उच्यते । य आरम्भपरिग्रहप्रसक्तः
कुटुम्बपरिपालननिमित्तं धनोपार्जनं करोति, तस्य धनोपार्जनं
विफलं मा भूदिति जिनभवनादौ धनव्ययः श्रेयानिव । न च
धर्मार्थं धनोपार्जनं युक्तम् ।

यतः—

धर्मार्थं यस्य वित्तेहा तस्यानीहा गरीयसी ।

प्रक्षालनाद्भि पङ्क्तस्य दूरादस्पर्शनं वरम् ॥ १ ॥

इत्युक्तमेव । न च वापीकूपतडागादिखननवदशुभोदकं जिनभ-
नादिकरणम्, अपि तु सङ्घसमागमधर्मदेशनाकरणव्रतप्रतिपत्त्यादि-
करणेन शुभोदकमेव । षड्जीवनिकायविराधना च यतनाकारि-
णामगारिणां क्लृपापरवशत्वेन सूक्ष्मानपि जन्तून् रक्षयताम-
विराधनैव ।

यदाहुः—

‘जा जयमाणस्स भवे विराहणा सुत्तविहिसमग्गस्स ।

सा होइ निज्जरफला अब्भत्थविसोहिजुत्तस्स ॥ १ ॥

‘परमरहस्समिसीणं समत्तगणिपिडगव्भरिअसाराण ।

परिणामिअं पमाणं निच्छयमवलम्बमाणानां ॥ २ ॥

यस्तु निजकुटुम्बार्थमपि नारम्भं करोति प्रतिमाप्रतिपन्नादिः, तस्य
मा भूज्जिनबिम्बादिविधापनमपि ।

यदाहुः—

‘देहाइनिमित्तं पि हु जे कायवहम्मि इह पयट्ठन्ति ।

जिणपूआकायवहम्मि तेसिमपवत्तणं मोहो ॥ १ ॥

इत्थलं प्रसङ्गेन । जिनागमक्षेत्रे च स्वधनवपनं यथा—जिनागमो
हि कुशास्त्रजनितसंस्कारविषसमुच्छेदनमहामन्त्रायमाणो धर्मा-
धर्मकृत्याकृत्यभक्ष्याभक्ष्यपेयापेयगम्यागम्यसारासारादिविवेचनहेतुः
संतमसि दीप इव, समुद्रे दीपमिव, मरौ कल्पतरुरिव, संसारे
दुरापः । जिनादयोऽप्येतन्नामाख्यादेव निश्चीयन्ते । यद्वोचाम
स्तुतिषु—

यदीयसम्यक्त्वलात् प्रतीमो भवादृशानां परमाप्तभावम् ।

कुवासनापाशविनाशनाय नमोऽस्तु तस्मै तव शासनाय ॥१॥

(१) या यतमानस्स भवेद् विराधना सूत्रविधिसम्यस्य ।

सा भवति निर्जरफलाऽभ्यर्थनाविशोधिभ्युक्तस्य ॥ १ ॥

(२) परमरहस्यमृषीणां समस्तगणिपिटकभृतसाराणां ।

परिणामितं प्रमाणं निश्चयसवलम्बमानानां ॥ २ ॥

(३) देहादिनिमित्तमपि खलु ये कायवधे इह प्रवर्तन्ते ।

जिनपूजाकायवधे तेषामप्रवर्तनं मोहः ॥ १ ॥

जिनागमबहुमानिना च देवगुरुधर्मादयोऽपि बहुमता भवन्ति ।
किं च केवलज्ञानादपि जिनागम एव प्रामाण्येनाऽतिरिच्यते ।

यदाहुः—

‘ओहे सुओवउत्तो सुयनाणी जइ हु गिल्लइ असुद्धं ।

तं केवली वि भुञ्जइ अपमाणं सुअं भवे इहरे ॥ १ ॥

एकमपि जिनागमवचनं भविनां भवनाशहेतुः ।

यदाहुः—

एकमपि च जिनवचनाद्यस्मान्निर्वाहकं पदं भवति ।

श्रूयन्ते चानन्ताः सामायिकमात्रपदसिद्धाः ॥ १ ॥ इति ॥

यद्यपि च मिथ्यादृष्टिभ्य आतुरेभ्य इव पथ्यान्नं न रोचते जिन-
वचनम्, तथापि नान्यत् स्वर्गापवर्गमार्गप्रकाशनसमर्थम् ; इति
सम्यग्दृष्टिभिस्तदादरेण अज्ञातव्यम्, यतः कल्याणभाजिन एव
जिनवचनं भावतो भावयन्ति । इतरेषां तु कर्णशूलकारित्वेनामृत-
मपि विषायते । यदि चेदं जिनवचनं नाभविष्यत्, तदा धर्मा-
ऽधर्मव्यवस्थाशून्यं भवान्धकूपे भुवनमपतिष्यत् । यथा च हरी-
तकीं भक्षयेद् विरेककामः इति वचनाद्धरीतकीभक्षणप्रभवविरेक-
लक्षणेन प्रत्ययेन सकलस्याऽप्यायुर्वेदस्य प्रामाण्यमवसीयते, तथा
अष्टाङ्गनिमित्तकेवलिकाचन्द्रार्कग्रहचारधातुवादरसरसायनादिभि-
रप्यागमोपदिष्टैर्दृष्टार्थवाक्यानां प्रामाण्यनिश्चयेनाऽदृष्टार्थानामपि

(१) ओषे श्रुतोपयुक्तः श्रुतज्ञानी यदि खलु गृह्णात्यशुद्धम् ।

तद् केवल्यपि भुङ्क्तेऽप्रमाणं श्रुतं भवेदितरथा ॥ १ ॥

वाक्यानां प्रामाण्यं मन्दधीभिर्निश्चितव्यम् । जिनवचनं च
दुःषमाकालवशादुच्छिन्नप्रायमिति मत्वा भगवद्भिर्नागार्जुन-
स्कन्दिलाचार्यप्रभृतिभिः पुस्तकेषु न्यस्तम् । ततो जिनवचनबहु-
मानिना तत् पुस्तकेषु लेखनीयं वस्त्रादिभिरभ्यर्चनीयम् ।

यदाह—

न ते नरा दुर्गतिमाप्नुवन्ति न मूकतां नैव जडत्वभावम् ।
न चान्यतां बुद्धिविहीनतां च ये लेखयन्तीह जिनस्य वाक्यम् ॥ १ ॥

लेखयन्ति नरा धन्या ये जिनागमपुस्तकम् ।

ते सर्वे वाङ्मयं ज्ञात्वा सिद्धिं यान्ति न संशयः ॥ २ ॥

जिनागमपाठकानां वस्त्रादिभिरभ्यर्चनं भक्तिपूर्वं संमाननं च ।

यदाह—

पठति पाठयते पठतामसौ वसनभोजनपुस्तकवस्तुभिः ।

प्रतिदिनं कुरुते य उपग्रहं स इह सर्वविदेव भवेन्नरः ॥ १ ॥

लिखितानां च पुस्तकानां संविग्नगीतार्थेभ्यो बहुमानपूर्वकं
व्याख्यानार्थं दानम्, व्याख्यायमानानां च प्रतिदिनं पूजापूर्वकं
श्रवणं चेति । साधूनां च जिनवचनानुसारेण सम्यक् चारित्र्य-
मनुपालयतां दुर्लभं मनुष्यजन्म सफलीकुर्वतां स्वयं तीर्णानां
परं तारयितुमुद्यतानामातीर्थङ्करगणधरेभ्य आ चैतद्दिनदीक्षितेभ्यः
सामायिकसंयतेभ्यो यथोचितप्रतिपत्त्या स्वधनवपनम्, यथा—
उपकारिणां प्रासुकैषणीयानां, कल्पनीयानां चाशनादीनां,
रोगापहारिणां च भेषजादीनां, शीतादिवारणार्थानां च
वस्त्रादीनां, प्रतिलेखनाहेतो रजोहरणादीनां, भोजनाद्यर्थं

पात्राणां, औपग्राहिकाणां च दण्डकादीनां, निवासार्थमा-
श्रयाणां दानम् । न हि तदस्ति यद्व्यक्तेत्रकालभावापेक्षयाऽनुप-
कारकं नाम, तत्सर्वस्वस्याऽपि दानम्, साधुधर्मीयतस्य स्वपुत्र-
पुत्रगादेरपि समर्पणं च । किं बहुना ? यथा यथा मुनयो निरा-
बाधवृत्त्या स्वयमनुष्ठानमनुतिष्ठन्ति, तथा तथा महता प्रयत्नेन
सम्पादनम्, जिनवचनप्रत्यनीकानां च साधुधर्मनिन्दापराणां यथा-
शक्ति निवारणम् ।

यदाह —

‘तस्मा सइ सामत्ये आणाभट्टन्मि नो खलु उवेहा ।

अणुकूलगेयरे हि अ अणुसट्ठी होइ दायव्वा ॥ १ ॥

तथा रत्नत्रयधारिणीषु साध्वीषु साधुष्विव यथोचिताहारादि-
दानं स्वधनवपनम् । ननु स्त्रीणां निःसत्त्वतया दुःशीलत्वादिना च
मोक्षेऽनधिकारः, तत्कथमेताभ्यो दानं साधुदानतुल्यम् ? । उच्यते ।
निःसत्त्वमसिद्धम्, ब्राह्मीप्रभृतीनां साध्वीनां गृहवासपरित्यागेन
यतिधर्ममनुतिष्ठन्तीनां महासत्त्वानां नाऽसत्त्वसम्भवः ।

यदाह —

ब्राह्मी सुन्दर्यार्या राजीमती चन्दना गणधराऽन्या ।

अपि देवमनुजमहिता विख्याताः शीलसत्त्वाभ्याम् ॥ १ ॥

गार्हस्थ्येऽपि सुसत्त्वा विख्याताः शीलवतीतमा जगति ।

सीतादयः कथं तास्तपसि विशीला विसत्त्वाश्च ? ॥ २ ॥

(१) तस्मात् सति सामर्थ्येऽऽस्ताभ्यङ्गे नो खलूपेक्षा ।

अनुकूलकेतरे हि चानुशिष्टिर्भवति दातव्या ॥ १ ॥

(२) क ऊ च, विसत्त्वा विशीलाश्च ।

संत्यज्य राज्यलक्ष्मीं पतिपुत्रभ्रातृबन्धुसम्बन्धम् ।

पारिव्राज्यवहायाः किमसत्त्वं सत्यभामादेः ? ॥ ३ ॥

ननु महापापेन मिथ्यात्वसहायेन स्त्रीत्वमर्ज्यते ; न हि सम्यग्दृष्टिः स्त्रीत्वं कदाचिद् बध्नाति इति कथं स्त्रीशरीरवर्तिन आत्मनो मुक्तिः स्यात् ? । मैवं वोचः, सम्यक्प्रतिपत्तिकाल एवाऽन्तःकोटी-कोटिस्थितिकानां सर्वकर्मणां भावेन मिथ्यात्वमोहनीयादीनां क्षयादिसम्भवान्मिथ्यात्वसहितपापकर्मसम्भवत्वमकारणम्, मोक्ष-कारणवैकल्यं तु तासु वक्तुमुचितम् । तच्च नास्ति ।

यतः—

जानीते जिनवचनं श्रद्धते चरति चाऽऽर्यिका शबलम् ।

नाऽस्यास्यसम्भवोऽस्यां नादृष्टविरोधगतिरस्ति ॥१॥ इति ॥

तस्मिन्मतेन्युक्तिसाधनधनासु साध्वीषु साधुवद् धनवपनमुचित-मिति । एतच्चाधिकं यत् साध्वीनां दुःशीलेभ्यो नास्तिकेभ्यो गोपनम्, स्वगृहप्रत्यासत्तौ च समन्ततो गुप्ताया गुप्तद्वाराया वसतेर्दानम्, स्वस्त्रीभिश्च तासां परिचर्याविधापनम्, स्वपुत्रिकाणां च तत्सन्निधौ धारणम्, व्रतोद्यतानां स्वपुत्रादीनां प्रत्यर्पणं च, तथा विस्मृतकरणीयानां तत्स्मारणम्, अन्यायप्रवृत्तिसम्भवे तन्निवारणम्, सकृदन्यायप्रवृत्तौ शिक्षणम्, पुनः पुनः प्रवृत्तौ निष्ठुरभाषणादिना ताडनम्, उचितेन वस्तुनोपचारणं चेति । आवकेषु स्वधनवपनं यथा—साधर्मिकाः खलु आवकस्य आवकाः,

•Markandeya Purana, Fasc. 5-7 @ /10/ each	...	Rs. 1	14
*Mīmāṃsā Darśana, Fasc. 10-19 @ /10/ each	...	6	4
Nyāyavārtika, Fasc. 1-6 @ /10/ each	...	3	12
*Nīṭisara, Fasc. 3-5 @ /10/ each	...	1	14
Nītyācārapaddhatih, Fasc. 1-7 @ /10/ each	...	4	6
Nītyācāraprāḍipah Vol. I, Fasc. 1-8; Vol. II, Fasc. 1-3. @ /10/ each	...	6	14
Nyāyabinduṭīkā, Fasc. 1 @ /10/ each	...	0	10
*Nyāya Kusumāñjali Prakaraṇa Vol. I, Fasc. 2-6; Vol. II, Fasc. 1-3 @ /10/ each	...	5	0
Padumawati, Fasc. 1-5 @ 2/	...	10	0
*Pañcīṣṭa Parvān, Fasc. 3-5 @ /10/ each	...	1	14
Prākṛita-Paṅgalam, Fasc. 1-7 @ /10/ each	...	4	6
Prithivirāj Rāsa. Part II, Fasc. 1-5 @ /10/ each	...	3	2
Ditto (English) Part II, Fasc. 1 @ 1/-	...	1	0
Prākṛita Lakṣaṇam Fasc. 1 @ 1/8/ each	...	1	8
ācāra Smṛti, Vol. I, Fasc. 1-8; Vol. II, Fasc. 1-6; Vol. III, Fasc. 1-6 @ /10/ each	...	12	8
ācāra, Institutes of (English) @ 1/- each	...	1	0
amukha Sūtram	...	1	0
dhacintāmaṇi (English) Fasc. 1-3 @ 1/4/ each	...	3	12
Rasarnavam, Fasc. 1-2	...	2	8
Saddarsana-Samuccaya, Fasc. 1-2 @ /10/ each	...	1	4
*Sāma Vēda Sainhitā, Vols. I, Fasc. 7-10; II, 1-6; III, 1-7; IV, 1-6; V, 1-8, @ /10/ each	...	19	6
Samarāñeca Kāha Fasc. 1-2, @ /10/	...	1	4
Sāṅkhyā Sūtra Vṛtti, Fasc. 1-4 @ /10/ each	...	2	8
Ditto (English) Fasc. 1-3 @ 1/- each	...	3	0
*Sankara Vijaya, Fasc. 2-3 @ /10/ each	...	1	4
Six Buddhist Nyāya Tracts	...	12	0
Srāddha Kriyā Kaumudī, Fasc. 1-6 @ /10/ each	...	3	12
Srauta Sūtra Latyayan, Fasc. 4-9 @ /10/ each	...	3	12
Asbalayana, Fasc. 4-11 @ /10/ each	...	5	0
Suṣrūta Sainhitā, (Eng.) Fasc. 1 @ 1/- each	...	1	0
Suddhikaumudī, Fasc. 1-4 @ /10/ each	...	2	8
Suryya Siddhanta fasc. 1	...	1	4
*Taittreyā Brahmana, Fasc. 11-25 @ /10/ each	...	9	6
Pratīkhyā, Fasc. 1-3 @ /10/ each	...	1	14
*Taittēriyā Sainhitā, Fasc. 27-45 @ /10/ each	...	11	14
Tāṇḍya Brāhmaṇa, Fasc. 10-19 @ /10/ each	...	6	4
Tantra Vārtaka (English) Fasc. 1-6 @ 1/4/ each	...	7	8
Tattva Cintāmaṇi, Vol. I, Fasc. 1-9, Vol. II, Fasc. 2-10, Vol. III, Fasc. 1-2, Vol. IV, Fasc. 1, Vol. V, Fasc. 1-5, Part IV, Vol. II, Fasc. 1-12 @ /10/ each	...	23	12
Tattvārthadhigama Sūtram, Fasc. 1-3 @ /10/ each	...	1	14
Trikāṇḍa-Maṇḍanam, Fasc. 1-3 @ /10/ each	...	1	14
Tul'si Satsai, Fasc. 1-5 @ /10/ each	...	3	2
*Upamāṇa-śāstra-prapañca-kathā, Fasc. 1-2, 5-13 @ /10/ each	...	6	14
Uvāsagadaśā, (Text and English) Fasc. 1-6 @ 1/- each	...	6	0
Vallāla Carita, Fasc. 1 @ /10/	...	0	10
Varṣa Kriyā Kaumudī, Fasc. 1-6 @ /10/ each	...	3	12
*Vāyu Purāṇa, Vol. I, Fasc. 3-6; Vol. II, Fasc. 1-7, @ /10/ each	...	6	14
Vidhāna Pārijāta, Fasc. 1-8 Vol. II, Fasc. I @ /10/ each	...	5	10
Ditto Vol. II, Fasc. 2-4 @ 1/4/	...	3	12
Vivādaratnākara, Fasc. 1-7 @ /10/ each	...	4	6
Vṛhat Svayambhū Purāṇa, Fasc. 1-6 @ /10/ each	...	3	12
*Yoga Aphorisms of Patañjali, Fasc. 3-5 @ /10/ each	...	1	14
Yogasāstra of Hemchandra Vol. I, Fasc. 1-2	...	2	8
<i>Tibetan Series.</i>			
Bauddhyastōtrasangraha, Vol. I (Tib. & Sans.)	...	2	0
A Lower Ladakhi version of Kesarasga, Fasc. 1-4 @ 1/- each	...	4	0
Nyayabindu of Dharmakīrti, Fasc. 1	...	1	0
Pag-Sam S'hi Tif, Fasc. 1-4 @ 1/- each	...	4	0
Rtogs brjod dpag khkri S'hi (Tib. & Sans. Avadāna Kalpalatā) Vol. I, Fasc. 1-7; Vol. II, Fasc. 1-6 @ 1/- each	...	13	0
Sher-Phyin, Vol. I, Fasc. 1-5; Vol. II, Fasc. 1-3; Vol. III, Fasc. 1-6, @ 1/ each	...	14	0
<i>Arabic and Persian Series.</i>			
Ālamgirnāmāh, with Index, (Text) Fasc. 1-13 @ /10/ each	...	8	2
Al-Muqaddasi (English) Vol. I, Fasc. 1-3 @ 1/- each	...	3	0
Āin-i-Akbari, Fasc. 1-22 @ 1/8/ each	...	33	0
Ditto (English) Vol. I, Fasc. 1-7, Vol. II, Fasc. 1-5, Vol. III, Ditto Index to Vol. 2, Fasc. 1-5, @ 2/- each	...	36	0
Akbarnāmāh, with Index, Fasc. 1-37 @ 1/8/ each	...	55	8
Ditto (English) Vol. I, Fasc. 1-8; Vol. II, Fasc. 1-6 @ 1/4/ each	...	17	8
Arabic Bibliography, by Dr. A. Sprenger, @ /10/	...	0	10
*Bādhshāhnāmāh, with Index, Fasc. 1-19 @ /10/ each	...	11	14

*The other Fasciculi of these works are out of stock and complete copies cannot be supplied.

५८२

ननु महा

स्त्रीत्वं

मुक्तिः स

कोटिस्थि

क्षयादिस

कारणैः

यतः--

ज

८

तत्त्विदमे

मिति ।

गोपनम्,

वसन्तेर्दा

च तस

च, तथा

तन्निवार

निष्ठुरभा

श्रावकेषु

(१) च

- Conquest of Syria, Fasc. 1-9 @ 10/- each ...
 Catalogue of Arabic Books and Manuscripts, 1-2 @ 1/- each ...
 Catalogue of the Persian Books and Manuscripts in the Library of Asiatic Society of Bengal. Fasc. 1-3 @ 1/- each ...
 Dictionary of Arabic Technical Terms, and Appendix, Fasc. 1-21 @ Farnang-i-Rashidi, Fasc. 1-14 @ 1/8/- each ...
 Fihrist-i-Tūsi, or, Tūsi's list of Shy'ah Books, Fasc. 1-4 @ 1/- each ...
 Futūh-ush-Shām of Wāqidi, Fasc. 1-9 @ 10/- each ...
 Ditto of Āzādi, Fasc. 1-4 @ 10/- each ...
 History of Gujarat ...
 Haft Asmān, History of the Persian Masnawi, Fasc. I @ 12/- each ...
 History of the Caliphs, (English) Fasc. 1-6 @ 1/4/- each ...
 Iqbāl-nāmah-i-Jahāngiri, Fasc. 1-3 @ 10/- each ...
 Isābah, with Supplement, 51 Fasc. @ 1/- each ...
 Ma'āziri-i-Ālamgiri, Fasc. 1-6 @ 10/- each ...
 Ma'āziri-ul-Umarā, Vol. I, Fasc. 1-9, Vol. II, Fasc. 1-9; Vol. III, 1-1 Index to Vol. I, Fasc. 10-11; Index to Vol. II, Fasc. 10-1 Index to Vol. III, Fasc. 11-12 @ 1/- each ...
 Maasari Rabinsi, Part 1, Fasc. 1. ...
 Maghāzi of Wāqidi, Fasc. 1-5 @ 10/- each ...
 Muntakhabat-i-Tawārikh, Fasc. 1-15 @ 10/- each ...
 Ditto (English) Vol. I, Fasc. 1-7; Vol. II, Fasc. 1-5 and 3 Indexes; Vol. III, Fasc. 1 @ 1/- each ...
 Muntakhabat-i-Lubāb, Fasc. 1-19 @ 10/- each ...
 Nukhbatul-Fikr, Fasc. 1 @ 10/- ...
 Nizāmī's Khiradnāmah-i-Iskandari, Fasc. 1-2 @ 12/- each ...
 Qawānīn-i-Sayyad of Khudā Yar Khan 'Abbasi, edited in the original Persian with English notes by Lieut. Col. D. C. Phillott. ...
 Riyāzu-s-Salātīn, Fasc. 1-5 @ 10/- each ...
 Ditto (English) Fasc. 1-5 @ 1/- ...
 Tabaqat-i-Nāsiri, (English) Fasc. 1-14 @ 1/- each ...
 Ditto Index ...
 Tārīkh-i-Firūz Shāhi of Ziyāu-d-dīn Barni Fasc. 1-7 @ 10/- each ...
 Tārīkh-i-Firūzshāhi, of Shams-i-Sirāi Aīr, Fasc. 1-6 @ 10/- each ...
 Ten Ancient Arabic Poems, Fasc. 1-2 @ 1/8/- each ...
 Tuzuk-i-Jahāngiri, (Eng.) Fasc. 1 @ 1/- ...
 Wis-o-Rāmin, Fasc. 1-5 @ 10/- each ...
 Zafarnāmah, Vol. I, Fasc. 1-9, Vol. II, Fasc. 1-8 @ 10/- each ...

ASIATIC SOCIETY'S PUBLICATIONS.

1. ASIATIC RESEARCHES, Vols. I, II, III, IV @ 10/- each
2. PROCEEDINGS of the Asiatic Society from 1870 to 1904 @ 16/- per No.
3. JOURNAL of the Asiatic Society from 1870 (8), 1871 (7), 1872 (8), 1873 (8), 1874 (8), 1875 (7), 1876 (7), 1877 (8), 1878 (8), 1879 (7), 1880 (8), 1881 (7), 1882 (6), 1883 (5), 1884 (5), 1885 (6), 1886 (8), 1887 (8), 1888 (7), 1889 (10), 1890 (11), 1891 (7), 1892 (8), 1893 (11), 1894 (8), 1895 (7), 1896 (8), 1897 (8), 1898 (8), 1899 (8), 1900 (7), 1901 (7), 1902 (8), 1903 (8), 1904 (16), @ 1/8 per No. to Members and @ 2/- per No. to Non-Members
4. J. and Proceedings, N. S., 1905, to date. (Nos. 1-4 of 1905 are out of stock), @ 1-8 per No. to Members and Rs. 2 per No. to Non-Members
5. Materials for Flora of the Malayan Peninsula, by Sir Geo. King and J. S. Gamble. (Extra. N. S. B. Vol. 14, & Fasc. 1) ...
 Do Do (Extra. N. S. B. Vol. 14 & Fasc. 2) ...
 A Grammar and Dictionary of the Language of Kanawar in the Bashahr, Punjab, compiled by Pandit Tika Ram Joshi, and edited by H. Rose. (Ex. No. J. L. broc. Vol. 5, 1909.) ...
 An Introduction to the Maillichi Dialect of the Bihari Language as spoken in North-Bihar by Dr G. A. Grierson. Second Edition, Part I, Grammar. (Ex. No. J. L. broc. Vol. 5, 1909.) ...
 Sea Fishing (A lecture, by Dr Travis Jenkins). ...
6. Memoirs, 1905, to date. Price varies from number to number. Discount of 25% to Members.
7. Centenary Review of the Researches of the Society from 1784-1883
8. Catalogue of the Library of the Asiatic Society, Bengal, Part I, A to E; Part 2, F to M. Part 3, N to R ...
9. Moore and Hewitson's Descriptions of New Indian Lepidoptera, Parts I-III, with 8 coloured Plates, 4to. @ 6/- each ...
10. Kaṣmīraḥabdāmṛta, Parts I & II @ 1/8/- ...
11. Persian Translation of Haji Baba of Ispahan, by Haji Shaikh Ahmad-i-Kirmasi, and edited with notes by Major D. C. Phillott. ...

Notices of Sanskrit Manuscripts, Fasc. 1-34 @ 1/- each ...

Nepalese Buddhist Sanskrit Literature, by Dr. Titra ...

N.B.—All Cheques, Money Orders, &c. must be payable to the Asiatic Society, only.

Books are supplied by V. P. P.